

آیت اللہ سید محمد حسین فضل اللہ

# حضرت علیؑ کی وصیت

# علاء





ابن ملجم کی ضربت کے بعد حسینؑ کو  
حضرت علیؑ کی وصیت

شارح  
آیت اللہ سید محمد حسین فضل اللہ

ترجمہ  
نثار احمد زین پوری

یکے از مطبوعات

دارالنفلیین



پوسٹ بکس نمبر ۲۱۳۳-کراچی ۷۴۶۰۰-پاکستان

بِسْمِ اللّٰهِ الرَّحْمٰنِ الرَّحِیْمِ



**DARUSSAQLAIN**

P.O. Box No. 2133,  
Karachi-74600 Pakistan

جملہ حقوق بحق ناشر محفوظ ہیں

نام کتاب: حضرت علی کی وصیت

شارح: آیت اللہ سید محمد حسین فضل اللہ

ترجمہ: نثار احمد زین پوری

ناشر: دار السّٰقین

تاریخ اشاعت: رمضان المبارک ۱۴۲۸ھ، ستمبر ۲۰۰۷ء

قیمت: ۶۰ روپے

## فہرست

- ☆ ابنِ ملجم کی ضربت کے بعد حسینؑ کو حضرت علیؑ کی وصیت \_\_\_\_\_ ۷
- ☆ تمہید \_\_\_\_\_ ۱۱
- تاریخ میں خوارج کا اندازِ فکر \_\_\_\_\_ ۱۳
- امامؑ نے خوارج کے ساتھ کیا طرزِ عمل اختیار کیا؟ \_\_\_\_\_ ۱۵
- اس قسم کے فتنوں سے ہوشیار رہنا چاہئے \_\_\_\_\_ ۱۷
- ذاتِ علیؑ کا مطالعہ ہم کیسے کریں؟ \_\_\_\_\_ ۱۸
- قرآن کو کتاب اور عمل میں پڑھنا چاہئے \_\_\_\_\_ ۱۹
- حضرت علیؑ کی وصیت \_\_\_\_\_ ۲۰
- ☆ عمومی وصیت \_\_\_\_\_ ۲۳
- ۱۔ ماحول کی حفاظت \_\_\_\_\_ ۳۹
- ۲۔ عمومی چیزوں کی حفاظت \_\_\_\_\_ ۴۰
- ۳۔ نظم عمومی کی حفاظت \_\_\_\_\_ ۴۱
- ۴۔ ضرورت اور پیداوار میں توازن \_\_\_\_\_ ۴۲
- ۱۔ سیاسی جہاد \_\_\_\_\_ ۷۸

- ۷۹ ————— ۲۔ فکری جہاد
- ۸۲ ————— ۳۔ مالی جہاد
- ۸۶ ————— ۴۔ جہاد بالنفس
- ۸۸ ————— ۵۔ جہاد باللسان
- ۱۰۱ ————— ☆ خصوصی وصیت
- ۱۰۳ ————— وصیت کے اختتام پر فرمایا



## ابن ملجم کی ضربت کے بعد حسینؑ کو حضرت علیؑ کی وصیت

”أَوْصِيكُمْ بِتَقْوَى اللَّهِ.“

”میں تم دونوں کو خدا سے ڈرتے رہنے کی وصیت کرتا ہوں۔“

”وَأَنْ لَا تَبْغِيَا الدُّنْيَا وَإِنْ بَغْتُمَا.“

”اور دنیا کی طرف مائل نہ ہونا خواہ وہ تمہاری طرف مائل ہو۔“

”وَلَا تَأْسَفَا عَلَى شَيْءٍ مِنْهَا زُوِيَ عَنْكُمَا.“

”اور دنیا کی جو چیز تم سے روک لی جائے اس پر افسوس نہ کرنا۔“

”وَقَوْلًا بِالْحَقِّ.“

”اور جو بھی کہنا حق کے لئے کہنا۔“

”وَاعْمَلَا لِلْآخِرَةِ.“

”اور جو کچھ کرنا ثواب کے لئے کرنا۔“

”وَكُونَا لِلظَّالِمِ خَصْمًا وَلِلْمَظْلُومِ عَوْنًا.“

”اور ظالم کے دشمن اور مظلوم کے مددگار رہنا۔“

”أَوْصِيَكُمْ مِمَّا وَصَّيْتُكُمْ بِهِ وَالَّذِينَ آمَنُوا مِنْكُمْ وَأَهْلِيكُمْ وَمَنْ بَلَغَهُ كِتَابِي بِتَقْوَى اللَّهِ  
وَنَظْمِ أَمْرِكُمْ.“

”میں تم دونوں کو اپنی دوسری اولادوں کو اپنے کنبے کے افراد کو اور جن لوگوں  
تک میرا یہ نوشتہ پہنچے ان سب کو وصیت کرتا ہوں کہ اللہ سے ڈرتے رہنا  
اور اپنے امور کو منظم رکھنا۔“

”وَصَلِحْ ذَاتَ بَيْنِكُمْ. فَإِنِّي سَمِعْتُ جَدَّكُمْ صَلَّى اللَّهُ عَلَيْهِ وَآلِهِ  
يَقُولُ: صَلَاحُ ذَاتِ الْبَيْنِ أَفْضَلُ مِنْ عَامَةِ الصَّلَاةِ وَالصِّيَامِ.“

”اور باہمی تعلقات کو سلجھائے رکھنا، کیونکہ میں نے تمہارے نانا رسول اللہ  
صلی اللہ علیہ وآلہ وسلم کو فرماتے سنا ہے کہ: آپس کی کشیدگیوں کو مٹانا عام  
نماز روزے سے افضل ہے۔“

”وَاللَّهُ اللَّهُ فِي الْأَيْتَامِ، فَلَا تَغْبُوا أَقْوَاهُمْ وَلَا يَضِعُوا  
بِحَضْرَتِكُمْ.“

”دیکھو! یتیموں کے بارے میں اللہ سے ڈرتے رہنا۔ ان پر فاقے کی  
نوبت نہ آئے اور تمہارے ہوتے ہوئے وہ برباد نہ ہوں۔“

”وَاللَّهُ اللَّهُ فِي جِيْرَانِكُمْ، فَإِنَّهُمْ وَصِيَّةُ نَبِيِّكُمْ، مَا زَالَ يُوصِي  
بِهِمْ، حَتَّى ظَنَنَّا أَنَّهُ سَيُورِدُهُمْ.“

”دیکھو! اپنے ہمسایوں کے بارے میں خدا سے ڈرتے رہنا، کیونکہ ان کے  
بارے میں تمہارے نبی نے برابر ہدایت کی ہے۔ آپ ان کے بارے میں  
اس قدر تاکید فرماتے تھے کہ ہمیں یہ گمان ہونے لگا تھا کہ آپ انہیں بھی  
ورثہ دلائیں گے۔“

”وَاللَّهُ اللَّهُ فِي الْقُرْآنِ، لَا يَسْبِقُكُمْ بِالْعَمَلِ بِهِ غَيْرُكُمْ.“

”اور قرآن کے بارے میں اللہ سے ڈرتے رہنا، کہیں ایسا نہ ہو کہ

دوسرے اس پر عمل کرنے میں تم پر سبقت لے جائیں۔“

”وَاللّٰهُ اللّٰهُ فِي الصَّلٰوةِ، فَاِنَّهَا عُمُوْدُ دِيْنِكُمْ.“

”نماز کے بارے میں اللہ سے ڈرنا کیونکہ وہ تمہارے دین کا ستون ہے۔“

”وَاللّٰهُ اللّٰهُ فِيْ بَيْتِ رَبِّكُمْ، لَا تَخْلُوْهُ مَا بَقِيْتُمْ.“

”اور اپنے رب کے گھر کے بارے میں خدا سے ڈرتے رہنا، جیتے جی اسے خالی نہ چھوڑنا۔“

”فَاِنَّهُ اِنْ تَرِكَ لَمْ تَنْظُرْ وَا.“

”کیونکہ اگر یہ خالی چھوڑ دیا گیا تو پھر (عذاب سے) مہلت نہ پاؤ گے۔“

”وَاللّٰهُ اللّٰهُ فِي الْجِهَادِ بِاَمْوَالِكُمْ وَاَنْفُسِكُمْ وَاَلْسِنَتِكُمْ فِي سَبِيْلِ اللّٰهِ.“

”اپنے اموال، جان اور زبان سے راہِ خدا میں جہاد کے سلسلے میں خدا سے ڈرتے رہنا۔“

”وَعَلَيْكُمْ بِالْتَوَاضُعِ وَالتَّبَادُلِ، وَاِيَّاكُمْ وَالتَّدَابُرِ وَالتَّقَاطُعِ.“

”تم پر لازم ہے کہ ایک دوسرے سے میل ملاپ رکھنا اور ایک دوسرے کی اعانت کرنا۔ خیردار ایک دوسرے سے قطع تعلق سے پرہیز کرنا۔“

”لَا تَسْرُكُوْا الْاَمْرَ بِالْمَعْرُوْفِ وَالنَّهْيِ عَنِ الْمُنْكَرِ، فَيُوَلِّيْ عَلَيْكُمْ شِرَارِكُمْ، ثُمَّ تَدْعُوْنَ فَلَا يُسْتَجَابُ لَكُمْ.“

”دیکھو! امر بالمعروف اور نہی عن المنکر کو ترک نہ کرنا، ورنہ بد کردار تم پر مسلط ہو جائیں گے اور پھر اگر تم دعا مانگو گے تو وہ قبول نہ ہوگی۔“

”يَا بَنِي عَبْدِ الْمُطَّلِبِ! لَا الْفَيْنَكُمْ تَخَوْضُونَ دِمَاءَ الْمُسْلِمِيْنَ، خَوْضًا تَقُوْلُوْنَ: قُتِلَ اَمِيْرُ الْمُؤْمِنِيْنَ.“

”اے عبدالمطلب کے بیٹو! ایسا نہ ہو کہ تم، امیرالمومنین قتل ہو گئے، امیر

المومنین قتل ہو گئے کے نعرے لگاتے ہوئے مسلمانوں کے خون سے ہولی  
کھیلے لگو۔“

”أَلَا لَا تَقْتُلُنَّ بَنِي آلِ قَاتِلِي.“

”دیکھو! میرے بدلے میں صرف میرا قاتل ہی قتل کیا جائے۔“

”انظروا اذآا نامت من صرْبته هذه، فاضرْبوه صرْبَةً بصرْبَةٍ، وَلَا  
تَمْسِلُ بِالرَّجُلِ، فَإِنِّي سَمِعْتُ رَسُولَ اللَّهِ (صَلَّى اللَّهُ عَلَيْهِ وَآلِهِ  
وَ سَلَّمَ) يَقُولُ: ”إِيَّاكُمْ وَالْمَثَلَةَ وَلَوْ بِالْكَلْبِ الْعَقُورِ.“

”دیکھو! اگر میں اس ضرب سے مر جاؤں، تو تم اس ایک ضرب کے بدلے  
میں اسے ایک ہی ضرب لگانا اور اس شخص کے ہاتھ پیر نہ کاٹنا، کیونکہ میں  
نے رسول اللہ (صلی اللہ علیہ وآلہ وسلم) کو فرماتے سنا ہے کہ: خبردار کسی کے  
ہاتھ پیر نہ کاٹنا، خواہ وہ کاٹنے والا کتا ہی کیوں نہ ہو۔“

(نسخ البلاغہ۔ مکتوب ۴۷)



بِسْمِ اللّٰهِ الرَّحْمٰنِ الرَّحِیْمِ

## تمہید

یہ رمضان المبارک کے مہینے کی انیسویں شب ہے، اس رات عبدالرحمن ابن ملجم کے ہاتھوں ایک عظیم جرم سرزد ہوا تھا، اسی رات اُس نے حضرت علی علیہ السلام کو حالت نماز میں ضربت لگائی تھی، جس کے سبب رسالت مآب صلی اللہ علیہ وآلہ وسلم کے بعد اسلامی معاشرے کی سب سے عظیم ترین شخصیت امت سے جدا ہوئی تھی، ایسی شخصیت جس کی اُس وقت اسلامی معاشرے کو سخت ضرورت تھی۔

حضرت علی علیہ السلام کا قتل کوئی اتفاقی امر نہیں تھا، بلکہ اُن سازشوں کے سلسلے کا نتیجہ تھا جن میں نمایاں ترین سازش حکمیت تھی، اسی حکمیت کے سبب جنگ صفین بند ہوئی تھی، جو حضرت علی پر معاویہ بن ابی سفیان کی طرف سے مسلط کی گئی تھی۔ کیونکہ معاویہ نے شرعی خلافت کے خلاف بغاوت کی تھی۔ حضرت علی کی خلافت ہر اعتبار سے شرعی اور قانونی حیثیت کی حامل تھی۔ آپ کی خلافت پر امت کا اجماع تھا، جب کہ آپ سے پہلے خلفا کی خلافت پر امت کا اجماع نہیں ہوا تھا۔

جنگ صفین میں معاویہ نے حضرت عثمان کے خون کا انتقام لینے کا نعرہ بلند کیا۔ حضرت عثمان کا قتل گویا اُن کے لئے حضرت علی کی حکومت و خلافت کے غیر شرعی ہونے کی حجت بن گیا تھا، جبکہ حضرت عثمان کے قتل سے حضرت علی کا کوئی تعلق نہ تھا۔ ”قمیص عثمان“

اسی زمانے سے ضرب المثل بن گئی۔ اور یہ مثل اس وقت بولی جاتی ہے جب کوئی شخص استحقاق کے بغیر اپنے موقف کو صحیح قرار دینے کے لئے ناحق شور مچاتا ہے۔

جنگ جاری تھی، اگر معاویہ کا فریب و حیلہ کارگر نہ ہوا ہوتا تو حضرت علیؑ کی فتح یقینی تھی، لیکن معاویہ کے مشیر عمرو بن عاص کے اشارے پر یہ چال چلی گئی کہ اہل شام نیزوں پر قرآن بلند کریں اور قرآن کو حکم بنانے کا مطالبہ کریں، تاکہ فریقین مسئلے کو حل کرنے کے لئے خدا کے اس قول: **فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ** (۱) کی بنیاد پر قرآن سے رجوع کریں۔

چنانچہ حضرت علیؑ کے لشکر میں سے بعض سادہ لوح لوگوں پر اس کا جادو چل گیا۔ وہ معاملے کی گہرائی تک نہیں پہنچ سکے، جبکہ حضرت علیؑ نے انھیں یہ بات سمجھانے کی بہت کوشش کی کہ یہ لوگ دین اور قرآن کو نہیں مانتے۔ آپؑ نے اپنے سپاہیوں سے یہ بھی فرمایا: انھوں نے نہ اس سے پہلے قرآن اٹھایا ہے اور نہ اس کے بعد اٹھائیں گے، اور نہ وہ یہ جانتے ہیں کہ قرآن میں کیا لکھا ہے۔ انھوں نے تمہیں دھوکا اور فریب دینے کے لئے قرآن اٹھایا ہے۔ ان لوگوں نے حضرت علیؑ نے کہا: ہم سے یہ نہیں ہو سکتا کہ ہمیں قرآن کی طرف دعوت دی جائے اور ہم اسے قبول کرنے سے انکار کر دیں۔ آپؑ نے فرمایا: میں نے ان سے اسی لئے جنگ کی ہے کہ وہ اس کتاب کے مطابق عمل کریں، لیکن انھوں نے حکم خدا کی نافرمانی کی اور اس سے کئے ہوئے عہد کو بھول گئے اور کتاب خدا کو چھوڑ دیا۔ (تاریخ طبری۔ ج ۳۔ ص ۳۴)

معاویہ کی اس چال نے حضرت علیؑ کے لشکر میں اختلاف و انتشار پیدا کر دیا، جس کی وجہ سے ان کے لئے جنگ کا جاری رکھنا دشوار ہو گیا۔ خود حضرت علیؑ کو ان لوگوں کی طرف

۱۔ پھر اگر آپس میں کسی بات پر اختلاف ہو جائے تو اسے خدا اور اس کے رسول کی طرف پلٹا دو۔ (سورہ

سے خطرہ لاحق ہو گیا جو بعد میں خوارج کے نام سے مشہور ہوئے۔ انھی لوگوں کے دباؤ کی وجہ سے آپؐ نے مالکِ اشتر کو جنگ بند کرنے کا حکم دیا، جبکہ مالک کے ہاتھوں فتح ہونے ہی والی تھی۔

اس فتنے کے پیش نظر حضرت علیؑ نے حکمیت کو قبول کر لیا۔ کیونکہ اس فتنے سے دوسرے مسلمانوں کی ذہنیت میں بھی کجی پیدا ہو سکتی تھی۔ پھر ان مسلمانوں میں سے اکثر لوگ سادہ لوح تھے۔

انھیں یہ سوچنا چاہئے تھا کہ کتابِ خدا کو حکم قرار دینے کا جو نعرہ معاویہ نے بلند کیا ہے، اور مسلمانوں کے خلیفہ حضرت علیؑ اس نعرے کو قبول نہیں کر رہے ہیں، آخر اسکی وجہ کیا ہے؟ جو چیز انھیں معاویہ کے راستے سے نزدیک اور حضرت علیؑ کی سنج سے دور کر رہی تھی، وہ معاویہ کا کتابِ خدا کو حکم بنانے کا نعرہ تھا۔ اکثر موقعوں پر انسان ایسے نعروں کے سامنے نہیں ٹھہر پاتا، خواہ اس کا غلط نتیجہ برآمد ہو۔

بہر حال نوبت مذاکرات اور گفتگو تک پہنچی۔ شام والوں نے اپنا نمائندہ عمرو بن عاص کو مقرر کیا اور خوارج نے ابو موسیٰ اشعری کو معین کیا۔ لیکن حضرت علیؑ نے ابو موسیٰ اشعری کو اپنا نمائندہ بنانے کی ان کی اس تجویز کو مسترد کر دیا، کیونکہ ابو موسیٰ قابلِ اعتماد نہیں تھے۔ حضرت علیؑ نے ابن عباس کو حکم کے عنوان سے پیش کیا، تو خوارج نے کہا: ہماری نظر میں آپ اور ابن عباس یکساں ہیں، ہم ایسے شخص کو حکم بنانا چاہتے ہیں، جو آپ کے اور معاویہ کے لئے برابر ہو۔ (تاریخ طبری، ج ۳، ص ۳۶) پھر انھوں نے ابو موسیٰ ہی کو مقرر کرنے پر اصرار کیا، تو آپؑ نے فرمایا: جس کو تم نے طے کر لیا ہے اسی کو بنا لو۔ (تاریخ طبری، ج ۳، ص ۳۷)

عمرو بن عاص اور ابو موسیٰ اشعری نے یہ طے کیا کہ ہم میں سے ہر ایک اپنے اپنے امیر کو معزول کر دے گا، اور اس کے بعد مسلمان جس کو چاہیں گے اپنا خلیفہ منتخب کر لیں گے۔ اس طرح سرے سے یہ جھگڑا ختم ہو جائے گا اور مسلمان سکون پائیں گے۔ ابو موسیٰ دھوکا

کھا گئے۔ عمرو بن عاص نے ابو موسیٰ سے کہا: پہلے تم اپنے امیر کو معزول کرو۔ کیونکہ ابو موسیٰ عمر میں اس سے زیادہ تھے اور صحابی ہونے میں اس پر مقدم تھے۔ چنانچہ ابو موسیٰ کھڑے ہوئے اور کہا کہ ہم دونوں نے یہ طے کیا ہے کہ علی اور معاویہ دونوں کو معزول کر دیا جائے (پس میں علی اور معاویہ دونوں کو معزول کرتا ہوں) جبکہ عمرو بن عاص نے کہا: ابو موسیٰ نے اپنے امیر کو معزول کر دیا ہے، لیکن میں اپنے امیر کو برقرار رکھتا ہوں۔

اس سے انتشار اور خلفشار پیدا ہو گیا۔ یہیں سے خوارج کا فرقہ وجود میں آیا۔ انھوں نے حضرت علی سے کہا: آپ نے شرک اور کفر کیا ہے، کیونکہ آپ نے دین خدا میں لوگوں کو حاکم بنایا ہے، جبکہ اللہ کے علاوہ کوئی حاکم نہیں ہے۔

حضرت علی نے ان سے گفتگو کی اور ان پر یہ بات واضح کرنے کی کوشش کی کہ یہ بات صحیح ہے کہ خدا کے علاوہ کوئی حاکم نہیں، لیکن معاشرے میں تو انسان ہی حاکم ہوگا۔ حضرت علی نے یہ بھی فرمایا: ان کی بات حق ہے، لیکن اس سے وہ جو مراد لیتے ہیں، وہ باطل ہے۔ کیونکہ وہ یہ کہتے ہیں کہ خدا کے علاوہ کوئی امیر بھی نہیں ہے، جبکہ لوگوں کے لئے امیر کا وجود ضروری ہے، چاہے وہ نیک ہو یا بد۔ اگر نیک ہے تو مومن اس کی حکومت میں اچھے کام کرے گا اور اگر بد ہے تو کافر لذت اٹھائے گا۔ (سُج البلاغہ۔ کلماتِ قصار ۴۰)

## تاریخ میں خوارج کا اندازِ فکر

جن لوگوں کی پیشانیوں پر سجدوں کی کثرت کی وجہ سے اونٹ کے گھٹنوں پر پڑنے والے گٹھوں کی طرح گٹھے پڑے ہوئے تھے، اُن کی عقلیں گم تھیں، وہ کسی صورت مذاکرات اور گفتگو کے لئے تیار نہ تھے۔

یہ لوگ حضرت علی سے علیحدہ ہو گئے، اور یوں امام کی حکومت کے علاقے میں ایک الگ گروہ پیدا ہو گیا، جو خوارج کے نام سے معروف ہوا۔

اپنی منطق اور اپنے کردار کے اعتبار سے یہ گروہ ہر جگہ اور ہر زمانے میں موجود رہا

ہے۔ ہمیں ہر زمانے اور ہر موقع پر ایسے افراد نظر آتے ہیں جو بعض نعرے رٹ لیتے ہیں لیکن وہ ان کی گہرائی اور ان کے نتائج سے واقف نہیں ہوتے اور یہ نہیں جانتے کہ معاشرے پر ان کے کیا اثرات مرتب ہوں گے۔ کسی بھی نعرے کے ایک نظری معنی ہوتے ہیں اور دوسرے عملی دنیا میں اس سے لئے جانے والے معنی۔ نعرہ کوئی ایسی چیز نہیں ہوتا جو ہوا میں تحلیل ہو جائے، بلکہ وہ معاشرے پر اثر انداز ہوتا ہے۔

ہم پوری تاریخ میں کثرت کے ساتھ اسلامی معاشرے میں اس جہالت کا مشاہدہ کرتے ہیں۔ یہاں تک کہ لوگوں کی ایک جماعت حضرت علی ابن ابی طالبؑ سے کہتی ہے کہ: آپ (نعوذ باللہ) کافر ہو گئے ہیں۔ جبکہ اسلام کو علیؑ ہی کی عقل سے استحکام حاصل ہوا تھا۔ جہاں اسلام کو عقل کی ضرورت تھی وہاں آپؑ نے عقل دی، جہاں اُسے جہاد کی ضرورت تھی وہاں آپؑ نے جہاد کے ذریعے اس کی مدد کی، اسلام کو زندگی عطا کی اور اس کے نظام کو باقی رکھا۔

اسی طرح ہم بہت سے مصلحین کو دیکھتے ہیں جو امت کی اصلاح اور اسے انحراف اور کج روی سے بچانے کے لئے قدم اٹھاتے ہیں اور ان کا یہ اقدام جہل اور گمراہی سے دور ہوتا ہے، لیکن مذہبی اور عبادت گزار لیکن عقل اور ایمان کی روشنی سے محروم زندگی گزارنے والے خوارج جیسے افراد اُن کے آڑے آجاتے ہیں جو دوسروں کو کافر اور گمراہ قرار دینا ہی اپنا فرضِ منصبی سمجھتے ہیں۔

### امامؑ نے خوارج کے ساتھ کیا طرزِ عمل اختیار کیا؟

ہمارے لئے ضروری ہے کہ جس صورتحال سے حضرت علیؑ دوچار تھے، اُس کا جائزہ لیں اور دیکھیں کہ حضرت علیؑ نے ان لوگوں کے ساتھ کیسا برتاؤ کیا۔ جنہوں نے آپؑ کے خلاف شورش کی تھی۔

حضرت علیؑ اس وقت مسلمانوں کے خلیفہ تھے، لیکن آپؑ نے اُن پر ظلم نہیں کیا،

چھوٹے ہی اُن سے جنگ نہیں کی، انھیں برا بھلا نہیں کہا، بلکہ کبھی بذاتِ خود اور کبھی اِصحاب کے ذریعے اُن سے مذاکرات کئے۔ کبھی عبداللہ ابن عباس کو اور کبھی دوسرے اصحاب کو اُن کے پاس بھیجا۔ لیکن وہ مذاکرات کی زبان ہی نہیں سمجھتے تھے۔ یہی وہ لوگ تھے جن کے بارے میں خدا نے فرمایا ہے:

”خَتَمَ اللّٰهُ عَلٰی قُلُوْبِهِمْ وَ عَلٰی سَمْعِهِمْ وَ عَلٰی اَبْصَارِهِمْ غَشَاوَةٌ۔“

”خدا نے ان کے دلوں اور کانوں پر گویا مہر لگا دی ہے کہ نہ کچھ سنتے ہیں اور نہ سمجھتے ہیں اور آنکھوں پر بھی پردے ڈال دیئے ہیں۔“

(سورۃ بقرہ ۲- آیت ۷)

لوگوں کی عقلوں پر پردے پڑ جانا ہر معاشرے اور ہر زمانے میں مبلغین کے لئے ایک بڑی مشکل ہوتی ہے۔ حدیث میں آیا ہے:

”قطع ظہری اثنان: عالم متہتک وجاہل متستیک. هذا یصد

عن عملہ بتہتکہ‘ و هذا یصد عن نسکہ بجہلہ.“

”دو اشخاص نے میری کمر توڑ دی ہے: ایک بے شرم عالم نے اور دوسرے

جاہل عبادت گزار نے۔ ایک اپنی بے شرمی کے سبب اپنے علم سے روگرداں

رہتا ہے اور دوسرا اپنی جہالت کی وجہ سے اپنی عبادت کی حقیقت سے دور رہتا

ہے۔“ (عوالی الآلی۔ ج ۲۔ ص ۷۷، بحار الانوار۔ ج ۲۔ باب ۱۵۔ ج ۲۵)

جب بات یہاں تک پہنچی کہ خوارج روئے زمین پر فساد پھیلانے لگے اور انھوں

نے مسلمانوں کو راستوں میں لوٹنا اور مارنا شروع کر دیا اور جناب اور ان کی بیوی کو قتل کر دیا،

تو اسلامی معاشرے کے اجتماعی نظم و نسق کی حفاظت کی خاطر حضرت علیؑ کو اُن سے جنگ کرنا

پڑی۔ آپؑ نے اُن سے اس لئے جنگ نہیں کی تھی کہ وہ فکری لحاظ سے آپؑ سے الگ

ہو گئے تھے اور انھوں نے آپؑ کے خلاف شورش کی تھی۔

اس جنگ میں خوارج میں سے زیادہ تر مارے گئے، کچھ لوگوں نے فرار ہو کر جان

بچائی۔ بچ جانے والوں نے ہی حضرت علیؑ، معاویہ اور عمرو بن عاص کے قتل کا منصوبہ بنایا تھا۔ چنانچہ انھوں نے ایک شخص کو شام، دوسرے کو مصر اور تیسرے عبدالرحمن ابن ملجم کو کوفہ بھیجا۔ ابن ملجم اپنے مقصد میں کامیاب ہو گیا، لیکن وہ لوگ معاویہ اور عمر عاص سے خلاصی نہ پاسکے۔

حضرت علیؑ کا قتل اُن لوگوں کی سازش کا نتیجہ تھا جو جہالت کی حالت میں خدا کی عبادت کرتے تھے، وہ اسلام کی حقیقی تعلیمات اور ہدایات سے واقف نہ تھے جو یہ بتاتی ہیں کہ کس طرح نظریہ عملی میدان میں کارفرما ہوتا ہے۔

### اس قسم کے فتنوں سے ہوشیار رہنا چاہئے

جب ہم اس تاریخی حقیقت کا ذکر کریں گے تو اس وقت اس کی پوری کیفیت بیان کریں گے لیکن یہاں ہم خوارج کے حالات سے مماثلت رکھنے والے حالات کا تذکرہ ضروری سمجھتے ہیں۔ اسلامی معاشرے میں یہ حالات اُس وقت پیدا ہوتے ہیں جب بعض اشخاص یا پارٹیاں کسی مسلمان یا مصلح انسان کے قتل کے درپے ہو جاتی ہیں، خواہ اس کا یہ قتل معنوی ہو یا بدنی۔

ہماری کوشش یہ ہونی چاہئے کہ اسلامی معاشرے میں فتنہ خوارج کو ڈھرایا نہ جاسکے۔ خوارج وہی تھے جنہوں نے اپنے ظاہری حالات کے ذریعے لوگوں کا اعتماد حاصل کر لیا تھا، اگرچہ باطنی طور پر وہ اسلام سے منحرف تھے۔ وہ اسلام کو اسلام ہی کے نام سے برباد کر رہے تھے۔ اس وقت ضروری تھا کہ اس بڑی سازش کے مزاج کو سمجھا جائے جو اسلام کے رموز اور اس کے تعمیری پہلوؤں کے خلاف تھی۔ یہ بالکل اسی طرح تھی جیسے غیر ملکی ایجنسیاں ہمارے معاشرے میں پائی جانے والی کمزوریوں سے فائدہ اٹھاتی ہیں اور اس کے نتیجے میں وہ ہمارے معاشرے کے بہت سے علی صفت لوگوں کو قتل کرنا چاہتی ہیں، خواہ حضرت علیؑ سے ان کو وہی نسبت ہو جو ہزار سے ایک کو نسبت ہوتی ہے۔

## ذاتِ علیؑ کا مطالعہ ہم کیسے کریں؟

آج ہم اس دنیا میں زندگی بسر کر رہے ہیں اور حضرت علیؑ بارگاہِ ایزدی میں پہنچ چکے ہیں۔ ہمیں یہ دیکھنا چاہئے کہ ہم حضرت علیؑ کے ہر اس عمل سے کیسے استفادہ کر سکتے ہیں جس کو آپؑ نے اپنی زندگی میں انجام دیا اور ان چیزوں سے کیسے مستفید ہو سکتے ہیں جو آپؑ کے کلمات و مواعظ میں بیان ہوئی ہیں۔

حضرت علیؑ ایک ایسے انسان تھے جو اپنی امت کے درمیان زندگی گزارتے تھے۔ آپؑ صرف اپنے خاندان ہی میں محدود نہیں تھے۔ علیؑ نے دنیا سے اپنی ذات کے لئے کچھ بھی نہیں لیا، بلکہ اپنا سب کچھ اسلام پر نچھاور کر دیا۔ آپؑ فرماتے تھے:

”أَلَا وَإِنَّ إِمَامَكُمْ قَدْ اُكْتَفَى مِنْ دُنْيَاهُ بِطَمْرِيْهِ، وَمِنْ طَعْمِهِ بِقُرْصِيْهِ. الْاَوْرَانِكُمْ لَا تَقْدِرُوْنَ عَلٰى ذٰلِكَ، وَلٰكِنْ اَعِيْنُوْنِيْ بِوَرَعٍ وَاجْتِهَادٍ وَعِفَّةٍ وَسَدَادٍ.“

”دیکھو تمہارے امام کی حالت تو یہ ہے کہ اس نے دنیا کے ساز و سامان میں سے دو پھٹی پرانی چادروں اور کھانے میں سے دو روٹیوں پر قناعت کر لی ہے۔ میں جانتا ہوں کہ یہ تمہارے بس کی بات نہیں ہے۔ لیکن تم اتنا تو کرو کہ پرہیزگاری، سعی و کوشش، پاکدامنی اور سلامت روی میں میرا ساتھ دو۔“ (نہج البلاغہ۔ مکتوب ۴۵)

علیؑ ایک ایسے انسان تھے جنہوں نے اپنا نفس خدا کے لئے فروخت کر دیا تھا، جیسا کہ ارشادِ الہی ہے:

”وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللّٰهِ وَاللّٰهُ رَءُوْفٌ بِالْعِبَادِ.“

”اور لوگوں میں وہ بھی ہیں جو خدا کی رضا کے لئے اپنے نفس کو بیچ ڈالتے

ہیں اور اللہ اپنے بندوں پر بڑا مہربان ہے۔“ (سورہ بقرہ ۲- آیت ۲۰۷)

اسباب نزول میں بیان ہوا ہے کہ یہ آیت حضرت علی کی شان میں اس وقت نازل ہوئی جب آپؐ شبِ ہجرت موت سے بے خوف ہو کر بسترِ رسولؐ پر سوئے اس طرح آپؐ کا مقصد رسولؐ اور رسالت کی حفاظت کے سوا کچھ اور نہیں تھا۔

## قرآن کو کتاب اور عمل میں پڑھنا چاہئے

اسی ذیل میں یہ بیان کر دینا بھی مناسب معلوم ہوتا ہے کہ جو لوگ بھی اسلام کے لئے کام کر رہے ہیں، خواہ وہ فکری میدان میں کام کر رہے ہوں یا اسلام کی تبلیغ میں مشغول ہوں، یا اسلام اور معاشرے کے لئے کوشاں ہوں، یا سیاسی میدان میں جدوجہد کر رہے ہوں، یا کسی دوسرے میدان میں سرگرم عمل ہوں، ان کے لئے ضروری ہے کہ جس طرح وہ قرآن کو کتابی صورت میں پڑھتے ہیں اسی طرح انھیں چاہئے کہ قرآن کو معاشرے کے بچوں، بیچ متحرک ان شخصیات کے کردار اور عمل میں بھی پڑھیں جن کی خدا نے قرآن کے مطابق تربیت کی ہے۔ ان میں سب سے پہلے ہمارے ہادی نبی اور امام رسولؐ خدا ہیں۔ آپؐ ہی نے ایک استاد کی حیثیت سے قرآن کے مطابق علی کی تربیت کی ہے اور انھیں اپنے بعد دوسری قرآنی شخصیت بنایا ہے اور آپؐ فکری، جذباتی، کرداری، الغرض ہر اعتبار سے مکمل حق تھے۔ ہر حال میں حق تھے۔ آپؐ کے بارے میں رسولؐ فرماتے ہیں:

”علی مع الحق والحق مع علی، یدور معہ حیثما دار۔“

”علی حق کے ساتھ ہے اور حق علی کے ساتھ۔ حق علی ہی کے ساتھ رہتا ہے“

وہ جہاں بھی ہوں۔“ (بخاری الانوار۔ ج ۲۸۔ ص ۱۹۰)

ہمیں علی کی مانند کوئی اور شخصیت نظر نہیں آتی جو اس نوعیت کے کردار کی حامل ہو اور رسولؐ کے بعد حق کا مرقع ہو۔ ہم پر لازم ہے کہ علی کے ساتھ اس وسیع افق پر زندگی گزاریں جس پر آپؐ نے اپنی پوری حیات بسر کی اور ایمان پر ثابت قدم رہے۔ آپؐ

فرماتے ہیں:

”لَوْ كَشَفَ لِي الْغَطَاءَ مَا ازددتْ يَقيناً.“

”اگر میرے سامنے سے پردے اٹھا دیئے جائیں، تب بھی میرے یقین

میں اضافہ نہیں ہوگا۔“ (مناقب آل ابی طالب - ج ۱ - ص ۳۱۷)

ہم اسی لئے علیؑ کی ولایت کا عقیدہ رکھتے ہیں۔ اُن کی ولایت حق کی ولایت

ہے اُن کی خلافت حق کی خلافت ہے۔

ہمیں برائے نام آپؐ کا اتباع نہیں کرنا چاہئے بلکہ نظری اور فکری لحاظ سے بھی آپؐ

کا پیرو ہونا چاہئے۔ کیونکہ حضرت علیؑ نے ہمیں وہ علم دیا ہے جو رسولؐ کا علم ہے۔ جب دنیا

آپؐ کے افکار اور علم کا ذکر کرتی ہے تو عقیدت سے اس کا سر جھک جاتا ہے۔ آپؐ نے دنیا

کو قرآن اور رسولؐ کا جو علم دیا ہے وہ اس سے ہمیشہ استفادہ کرے گی، اسی طرح دنیا میں

ابھرنے والی اسلامی تحریکیں بھی آپؐ کی فکر سے فیض اٹھاتی رہیں گی۔ کیونکہ یہ وہ علم و دانش

ہے جس نے ہمارے سامنے بہت سے لائحہ عمل اور راستے رکھے ہیں جو اسلامی مقاصد کو

آگے بڑھانے کے دوران ہمارے کام آئیں گے۔

## حضرت علیؑ کی وصیت

حضرت علیؑ نے اپنے دونوں فرزندوں حسن اور حسینؑ کی طرف رخ کیا اور اُن کے

ساتھ اپنے تمام بیٹوں کو اور ہر اُس شخص کو مخاطب قرار دیا جس تک یہ وصیت پہنچے۔ ہم بھی

انہی لوگوں میں سے ہیں جن تک یہ وصیت پہنچی ہے۔

آپؑ انسان کے سامنے ایک دستور عمل رکھنا چاہتے تھے اور یہ بتانا چاہتے تھے کہ

اُس کا خود اپنے آپؑ اپنے رب اور دوسرے انسانوں کے ساتھ کیا طرز عمل ہونا چاہئے۔

یہ وصیت امام علیؑ کی زندگی کے خلاصے کی مانند ہے جس میں آپؑ کے وہ اسلامی

تجربے بھی شامل ہیں جو آپؑ نے رسولؐ کے ساتھ تبلیغ اسلام کے آغاز سے حاصل کئے

تھے اور ہر وہ چیز بھی موجود ہے جس سے لوگوں کو سامنا ہوتا ہے یہاں تک کہ آپؐ کی حیاتِ مبارک کا آخری لمحہ بھی ہے۔ یہ وصیت دو حصوں میں تقسیم ہوئی ہے:

۱۔ عمومی وصیت: اس میں عبادات و معاملات کے اہم پہلو شامل ہیں۔

۲۔ خصوصی وصیت: اس میں آپؐ کے قاتل سے قصاص لینے اور آپؐ کی شہادت کے بعد اولادِ عبدالمطلب کے فرائض بیان ہوئے ہیں اور یہ بات بھی شامل ہے کہ ممکن ہے اس حق سے اسلامی معاشرے میں غلط فائدہ اٹھایا جائے۔

☆☆☆☆☆



## عمومی وصیت

”أَوْصِيكُمْ بِتَقْوَى اللَّهِ.“

”میں تم دونوں کو خدا سے ڈرتے رہنے کی وصیت کرتا ہوں۔“

حضرت علی علیہ السلام نے حسینؑ کو اس لئے مخاطب قرار دیا ہے کہ یہ دونوں امام ہیں اسلام کی زمام انہی کے ہاتھوں میں ہے یہ دونوں اپنے اپنے مواقع پر اس اسلامی وصیت پر عمل کریں گے۔ اس وصیت کا اسلامی اصولوں پر مبنی ہونا حضرت علیؑ کی عظمت سے تعلق رکھتا ہے جیسا کہ آگے چل کر اس کے الفاظ سے واضح ہوگا۔

تقویٰ کی وصیت آپؑ نے اس لئے کی ہے کہ انبیاء نے بھی اس کی وصیت کی ہے  
 و خداوند عالم نے بھی قرآن مجید میں تقویٰ کی وصیت کی ہے فرماتا ہے:

”وَتَزَوَّدُوا فَإِنَّ خَيْرَ الزَّادِ التَّقْوَىٰ وَالتَّقْوَىٰ يَأْتِي الْآلِبَابَ.“

”اپنے لئے زاد راہ فراہم کر لو کہ بے شک بہترین زاد راہ تقویٰ ہے اور  
 اے صاحبانِ عقل! مجھ سے ڈرو۔“ (سورہ بقرہ ۲- آیت ۱۹۷)

حضرت علیؑ سے منقول ہے کہ آپؑ نے فرمایا:

”أَوْصِيكُمْ عِبَادَ اللَّهِ بِتَقْوَى اللَّهِ. فَإِنَّهَا خَيْرٌ مَّا تَوَاصَى الْعِبَادُ بِهِ“

”خیر عوایب الأمور عند اللہ.“

”خدا کے بندو! میں تمہیں تقویٰ اور پرہیزگاری کی وصیت کرتا ہوں، کیونکہ جن چیزوں کی بندے ایک دوسرے کو وصیت کرتے ہیں اُن میں تقویٰ سب سے بہتر اور خدا کے نزدیک ہر چیز کے نتیجے سے برتر ہے۔“

(نسخ البلاغہ - خطبہ ۱۷۱)

تقویٰ کی تفسیر کے بارے میں امام جعفر صادق علیہ السلام سے روایت ہے کہ آپ

نے فرمایا:

”أَنْ لَا يَفْقِدَكَ اللَّهُ حَيْثُ امْرُكٌ وَلَا يَرَاكَ حَيْثُ

نَهَاكَ.“

”خدا تمہیں اُس جگہ سے غائب نہ دیکھے جہاں ہونے کا اُس نے حکم دیا ہے

اور اُس جگہ موجود نہ پائے جہاں رہنے سے اُس نے منع کیا ہے۔“

(بخار الانوار - ج ۷۰ - ص ۲۸۵ - ج ۸۷)

☆☆☆

”وَإِنْ لَا تَبْغِيَا الدُّنْيَا وَإِنْ بَعْتُمْكُمَا.“

”اور دنیا کی طرف مائل نہ ہونا، خواہ وہ تمہاری طرف مائل ہو۔“

دنیا کی طرف میلان و رجحان پیدا نہ کرنے کے معنی یہ نہیں ہیں کہ ہم دنیا سے اپنی ضرورتیں بھی پوری نہ کریں، کیونکہ دنیا وہ جگہ ہے جسے ہمیں خدا کے پسندیدہ اصولوں کے مطابق چلانا ہے اور اسے ایسی سمت پر لگانا ہے جس سے لوگ امن و سلامتی کی زندگی گزار سکیں اور روئے زمین پر اسے چھوٹی سی جنت بنا سکیں تاکہ وہ اس جنت میں ”اِخْوَانًا عَلِيًّا مُسْرِرًا مُتَّقِبِلِينَ.“ (وہ بھائیوں کی طرح آسنے سانسے تخت پر بیٹھے ہوں گے۔ سورہ حجر ۱۵ - آیت ۴۷) دوسرے مومنوں کی طرف سے اپنے دلوں میں حسد اور کینہ نہ رکھیں۔

لیکن یہ اسی وقت ہو سکتا ہے جب ہم محض دنیا کے حصول کو ساری کی ساری کامیابی اور دنیا سے محرومی کو ساری کی ساری ناکامی نہ سمجھیں۔ کیونکہ دنیا ہمارے سفر کی انتہا نہیں

ہے۔ خداوند عالم نے قارون کی قوم کا ایک قول نقل کر کے ہمیں اس دنیا، اسکی لذتوں اور اسکی ضرورتوں کی تکمیل کے لئے ایک بہترین دستور عمل عطا کیا ہے۔ جب قارون سچ دھج کر اپنی قوم کے سامنے آیا تو انھوں نے کہا:

”وَ ابْتَغِ فِيمَا آتَاكَ اللهُ الدَّارَ الْآخِرَةَ وَ لَا تَنْسَ نَصِيبَكَ مِنَ الدُّنْيَا  
وَ أَحْسِنْ كَمَا أَحْسَنَ اللهُ إِلَيْكَ“

”اور جو کچھ خدا نے دیا ہے اس سے آخرت کے گھر کا انتظام کرو اور دنیا میں اپنا حصہ بھول نہ جاؤ اور نیکی کرو جس طرح کہ خدا نے تمہارے ساتھ نیک سلوک کیا ہے۔“ (سورہ قصص ۲۸- آیت ۷۷)

خدا نے انسان کو دنیا میں جو کچھ عطا کیا ہے اس کی غرض و غایت آخرت ہے۔ اور کسی عمل کے آخرت کے لئے ہونے کا معیار اُس کا عنوان اُس کا باطن اور اُس کا مقصد ہوتا ہے۔ پس اگر عمل کا مقصد خدا کی رضا و خوشنودی ہے تو اس عمل کا عنوان خدا کی رضا ہی ہے اور اس کا مقصد آخرت میں بلند درجہ حاصل کرنا ہے اور اس کا سلسلہ ان عظیم اقدار سے جاملتا ہے جو انسان کی مصلحتوں سے تعلق رکھتی ہیں۔ اس صورت میں ہر عمل اُخروی ہوگا خواہ اُس کی صورت مادی اور دنیوی ہی کیوں نہ ہو۔

لیکن اگر عمل کی بنیاد اور غرض دنیوی ہو، اس کا مقصد دنیوی لذتوں اور شہوتوں میں غرق ہونا ہو، اپنی انانیت کی تسکین اور امتیازات کا حصول ہو، تو ایسا عمل دنیوی عمل ہے خواہ اس کی صورت روحانی اور اُخروی ہی کیوں نہ ہو۔ یہی حال بعض ایسے نیک اعمال کا بھی ہوتا ہے جو خدا کی خوشنودی کے لئے انجام نہیں دیئے جاتے، بلکہ فانی غرض کے لئے کئے جاتے ہیں، جیسے وہ نماز جو لوگوں کی مدح و ستائش اور داد و تحسین حاصل کرنے کے لئے پڑھی جاتی ہے۔

جب انسان آخرت کے راستے پر چلتا ہے تو اس کو یہ حق پہنچتا ہے کہ اپنے مال کو اپنی حاجتوں، خواہشوں اور ذاتی لذتوں میں خرچ کرے۔ کیونکہ اسکے مادی جسم کی خصوصیت

اس پر لازم کرتی ہے کہ وہ اسکی بقا اور حفاظت کے لئے اس کی ضرورت کی ہر چیز فراہم کرے اور اس کی راحت کے اسباب مہیا کرے۔

اس آیت کی روشنی میں ہمارے سامنے اسلام کی یہ متوازن پالیسی آتی ہے جو کہتی ہے کہ انسان اپنے بدن اور روح دونوں کے تقاضوں میں اعتدال سے کام لے۔ اس کا یہ طرز عمل اس بات کی ضمانت ہے کہ وہ آخرت میں خدا کی رضا و رحمت کے سائے میں جتنی نعمتوں سے مستفید ہوگا۔

حضرت علیؑ نے ہمیں ایک اہم نقطے سے آگاہ کیا ہے اور وہ یہ ہے کہ جب دنیا خود کو انسان کے سامنے پیش کرتی ہے تو وہ انسان سے محبت نہیں کرتی، بلکہ یہ انسان کا امتحان ہوتا ہے۔ اسی چیز کو خداوند عالم نے اپنی کتاب میں بیان فرمایا ہے:

”لِيَبْلُوَنِيۤ اِنَّ اَشْكُرُ اَمْ اَكْفُرُ.“

”وہ میرا امتحان لینا چاہتا ہے کہ میں اس کا شکر یہ ادا کرتا ہوں یا کفرانِ نعمت کرتا ہوں۔“ (سورہ نمل ۲۷- آیت ۴۰)

نیز فرماتا ہے:

”فَاَمَّا الْاِنْسَانُ اِذَا مَا ابْتَلٰهُ رَبُّهُ فَاَكْرَمَهٗ وَ نَعَمَهٗ فَيَقُوْلُ رَبِّيۤ اَكْرَمَنِ وَ اَمَّا اِذَا مَا ابْتَلٰهُ فَقَدَرَ عَلَيْهِ رِزْقَهٗ فَيَقُوْلُ رَبِّيۤ اَهَانَنِ كَلَّا بَلْ لَا تُكْرِمُوْنَ الْيَتِيْمَ.“

”لیکن انسان کا حال یہ ہے کہ جب خدا نے اسے عزت اور نعمت دے کر آزمایا تو وہ کہنے لگا کہ میرے پروردگار نے مجھے عزت بخشی ہے اور جب آزمائش کے لئے اسکی روزی کو تنگ کر دیا تو وہ کہتا ہے کہ میرے پروردگار نے میری توہین کی ہے ایسا ہرگز نہیں ہے۔“ (سورہ فجر ۸۹- آیت ۱۷ تا ۱۵)

اس سے یہ بات سمجھ میں آتی ہے کہ خدا کی نظر میں مال و دولت کو بڑی قدر و منزلت حاصل نہیں ہے، جس طرح انسان اسے قدر کی نگاہ سے دیکھتا ہے۔ کیونکہ خدا نے کافروں کو

بھی مال عطا کیا ہے جبکہ اپنے بعض دوستوں کو اس سے محروم رکھا ہے۔

اصل بنیاد یہ ہے کہ انسان اپنی شرعی اور ایمانی ذمے داری پوری کرنے کے لئے عملی سمت میں قدم اٹھائے اور مال کو ان جگہوں پر خرچ کرے جنہیں خدا پسند کرتا ہے۔ کیونکہ خدا سے انسان کے قریب اور دور ہونے کا معیار مال کی فراوانی نہیں ہے بلکہ اصل معیار عمل ہے۔ جیسا کہ ارشاد باری ہے:

”إِنَّ أَكْرَمَكُمْ عِنْدَ اللَّهِ أَتْقَىٰكُمْ.“

”بے شک خدا کے نزدیک تم میں سے زیادہ محترم وہی ہے جو زیادہ پرہیزگار

ہے۔“ (سورہ حجرات ۳۹- آیت ۱۳)

پس خدا کی بخشش و عطا عزت و سرفرازی نہیں ہے اور نہ ہی اس کا ابتلا میں ڈالنا اور نہ ہی روزی تنگ کرنا اور اہانت و ذلت سے گزارنا سرفرازی و قربت کا معیار ہے۔ بلکہ اصل معیار اپنی ذمے داری ادا کرتے ہوئے حکمت کے راستے پر چلنا ہے۔

☆☆☆

”وَلَا تَأْسَفَا عَلَىٰ شَيْءٍ مِّنْهَا زُويَ عَنكُمْ.“

”اور دنیا کی جو چیز تم سے روک لی جائے اس پر افسوس نہ کرنا۔“

اہل دنیا کا مزاج یہ ہے کہ وہ نفع اور نقصان کے اسباب کے بارے میں فکرمند رہتے ہیں۔

حضرت علیٰ اور مقام پر فرماتے ہیں:

”الزُّهْدُ كُلُّهُ بَيْنَ كَلِمَتَيْنِ مِنَ الْقُرْآنِ: قَالَ اللَّهُ سُبْحَانَهُ: لِكَيْلَا تَأْسَوْا

عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ. (سورہ حدید ۵- آیت ۲۳)

وَمَنْ لَمْ يَسَسْ عَلَى الْمَاضِي وَلَمْ يَفْرَحْ بِالْآتِي فَقَدْ أَخَذَ

الزُّهْدَ بِطَرَفَيْهِ.“

’زہد کی مکمل تعریف قرآن کے دو جملوں میں ہے۔ خداوند عالم فرماتا ہے: جو

چیز تمہارے ہاتھ سے نکل جائے اس کا غم نہ کرو اور جو چیز تمہارے ہاتھ آئے اُس پر اترنا نہیں۔ لہذا جو شخص ہاتھ سے نکل جانے والی چیز پر افسوس نہیں کرتا اور ہاتھ آنے والی چیز پر اترتا نہیں، اُس نے زہد کو دونوں اطراف سے سمیٹ لیا ہے۔“ (بیچ البلاغہ۔ کلمات قصار ۴۳۹)

نفع اور نقصان دونوں ہی حالات کے تابع ہوتے ہیں۔ اس فکر اور قرآنی حقیقت ہم نے رات دن، نور و ظلمت اور تاریکی و روشنی سے تشبیہ دی ہے۔ انسان فطری طور پر اندھیرے میں گھٹن اور روشنی میں فرحت و نشاط محسوس کرتا ہے۔ کیا ہم تعزیتی جلے کے لئے رات ہی کا وقت مقرر کرتے ہیں؟ اور کیا جشنِ مسرت دن ہی میں مناتے ہیں؟ یہ بات واضح ہے کہ جب ہمارے افق پر سورج طلوع ہوتا ہے تو دن ہوتا ہے اور جب غروب ہوتا ہے تو رات ہوتی ہے۔

لہذا اگر آپ کو کبھی کوئی نقصان پہنچے تو آپ مایوس ہو کے بیٹھ نہ جائیں، گھٹنے نہ ٹیک دیں، بلکہ اس نقصان کے اسباب کا سراغ لگائیں تاکہ مستقبل میں خسارے سے دوچار نہ ہوں۔ اور اسی طرح جب آپ کو فائدہ پہنچے تو اس پر اترائیے نہیں۔ ہاں، اس فائدے کے اسباب کا پتا لگائیں تاکہ مستقبل میں اور زیادہ فائدہ حاصل کر سکیں۔

حضرت علی علیہ السلام ابن عباس کے نام ایک خط میں تحریر فرماتے ہیں:

”أَمَّا بَعْدُ. فَإِنَّ الْمَرْءَ لَيَفْرَحُ بِالشَّيْءِ الَّذِي لَمْ يَكُنْ لِيَفْوَتَهُ وَيَحْزَنُ عَلَى الشَّيْءِ الَّذِي لَمْ يَكُنْ لِيُصِيبِهِ. فَلَا يَكُنْ أَفْضَلَ مَا نَبَلْتَ فِي نَفْسِكَ مِنْ دُنْيَاكَ بُلُوعَ لَذَّةٍ أَوْ شِفَاءَ غَيْظٍ، وَلَكِنْ إِطْفَاءَ بَاطِلٍ أَوْ أَحْيَاءَ حَقٍّ. وَلْيَكُنْ سُرُورُكَ بِمَا قَدَّمْتَ، وَأَسْفَكَ عَلَى مَا خَلَّفْتَ، وَهَمَّكَ فِيمَا بَعْدَ الْمَوْتِ.“

”انسان کبھی اس چیز کو پا کر خوش ہونے لگتا ہے جو اس کے ہاتھ سے جانے والی تھی ہی نہیں، اور اس چیز کی وجہ سے رنجیدہ ہوتا ہے جو اسے ملنے والی تھی

ہی نہیں۔ لہذا لذت کا حصول اور انتقام کی آگ کو ٹھنڈا کرنا ہی تمہاری نظر میں دنیا کی بہترین نعمت نہ ہو۔ بلکہ باطل کو مٹانا اور حق کو زندہ کرنا (تمہاری نظر میں بہترین نعمت) ہو اور تمہاری خوشی اس سرمائے پر ہونی چاہئے جو تم نے آخرت کے لئے فراہم کیا ہے اور تمہیں اس مال پر افسوس کرنا چاہئے جسے تم صحیح جگہ خرچ کئے بغیر چھوڑے جا رہے ہو۔ تمہاری ساری فکر موت کے بعد کے بارے میں ہونی چاہئے۔“ (بیج البلاغہ۔ مکتوب ۶۶)

☆☆☆

”وَقُولَا بِالْحَقِّ.“

”اور جو بھی کہنا حق کے لئے کہنا۔“

ہر موقع پر تمہیں حق بات کہنی چاہئے۔ عقیدے میں، شریعت میں، ذاتی تعلقات میں، سیاست میں، اجتماعیات میں، اقتصاد میں، امن و سلامتی کے معاملات میں، الغرض زندگی کے ہر معاملے میں حق تمہارے پیش نظر ہونا چاہئے۔ کیونکہ خداوند عالم نے کائنات کو حق کی بنیاد پر خلق کیا ہے اور اللہ رب العزت انسان سے چاہتا ہے کہ وہ اپنے ارادے کو اس طرح حق سے آراستہ کرے کہ زندگی کے ہر گوشے میں اس کا طرز عمل حق پر مبنی ہو۔

اسی بات کی تاکید انسان کے دوسروں کے ساتھ تعلقات اور روابط کے بارے میں بھی کی گئی ہے۔ انسان کو چاہئے کہ دوسروں کے ساتھ ربط و ضبط میں ہمیشہ حق کو مد نظر رکھے، دوسروں کے حقوق کی ادائیگی کے معاملے میں بھی اور اعلیٰ روحانی اقدار پر ایمان کے معاملے میں بھی ہمیشہ حق اسکے پیش نظر ہو۔ اور وہ ان اخلاقی اصولوں پر عمل کے معاملے میں بھی ہمیشہ حق پر کاربند رہے جن پر انسان کی انسانیت کا دارومدار ہوتا ہے۔ نیز اسلام کے ان اصولوں پر عمل کے معاملے میں بھی ہمیشہ حق اسکے پیش نظر ہو جو تمام تر متغیر حالات میں ایک ثابت اور مستقل اصول کی حیثیت رکھتے ہیں۔

☆☆☆

”وَاعْمَلُوا لِيَاخِرِ“

”اور جو کچھ کرنا ثواب کے لئے کرنا۔“

آپ کے عمل سے آپ کو حاصل صلاحیتوں اور قوتوں کا اظہار ہوتا ہے۔ فرائض کی ادائیگی اور لوگوں کی خدمت کے اعتبار سے آپ میں مختلف صلاحیتیں اور قوتیں پائی جاتی ہیں۔ آپ کے پاس عقل کی قوت ہے، دل کی طاقت ہے، گویائی کی قوت ہے، دیکھنے کی طاقت ہے اور دوسرے اعضا کی طاقت ہے۔ یہاں امامؑ ایک فکر دینا چاہتے ہیں اور وہ یہ کہ خدا نے ہر عمل کے لئے ایک ثواب رکھا ہے اور انسان جو کام بھی خدا کے لئے انجام دیتا ہے اُس کا اجر و ثواب خدا کے پاس محفوظ ہوتا ہے۔

ترقیاتی لحاظ سے یہ مسئلہ انتہائی اہمیت رکھتا ہے۔ کیونکہ اس سے انسان کو یہ شعور ملتا ہے کہ وہ اپنے انجام دیئے ہوئے ہر عمل کے ذریعے خدا سے رابطہ رکھ سکتا ہے اور وہ جو بھی کرتا ہے اسے اس کا صلہ ملتا ہے۔ اسی طرح جیسے انسان یہ سمجھتا ہے کہ مجھے فلاں شخص کے سبب رزق ملتا ہے، کیونکہ وہ اس کے یہاں کام کرتا ہے اور وہ اسے اس کام کی اجرت دیتا ہے۔ پس یہ اس شخص سے جڑ جاتا ہے، اس سے مربوط رہتا ہے۔ یا جو شخص کسی کمپنی یا ادارے میں کام کرتا ہے وہ ہمیشہ یہی سوچتا ہے کہ اسے زیادہ سے زیادہ نفع بخش کام ملے۔ بہت سے وقت اس طرح بیت جاتا ہے کہ جس میں کوئی ایسا کام انجام نہیں دیا جاتا جس کا خدا کے یہاں کوئی اجر و ثواب مل سکے۔ پس ہمارے لئے ضروری ہے کہ ہم خدا سے اجر و ثواب حاصل کرنے کے لئے کام کریں، تاکہ ہم عذاب سے امان میں رہیں اور خواہ ہمیں جنت میں صرف ایک ہی کمرہ مل سکے۔ پس ہمیں اس سے کہیں زیادہ کوشش کرنی چاہئے جتنی ہم دنیا میں ایک فلیٹ کے حصول کے لئے کرتے ہیں۔

لیکن مشکل مسئلہ یہ ہے کہ جب کسی شخص کو نماز جمعہ و جماعت کی طرف دعوت دی جاتی ہے اور اسکے سامنے نماز جماعت کی اہمیت بیان کرتے ہوئے یہ حدیث بیان کی جاتی ہے کہ: ”جب نماز جماعت میں دس سے زیادہ آدمی شریک ہوتے ہیں، تو اس کا اتنا ثواب

ہوتا ہے جسے خدا کے علاوہ کوئی دوسرا نہیں جانتا۔“ تب بھی اس شخص کے سر پر دنیاوی کام ہی سوار رہتے ہیں اور بسا اوقات وہ شب باشی اور کھیل تماشے وغیرہ ہی میں مشغول رہتا ہے اور نماز جمعہ قائم ہو جاتی ہے جس کا عظیم ثواب بیان ہوا ہے۔

ایک شخص نے امام جعفر صادقؑ سے اور آپؑ نے اپنے والد سے اور انھوں نے اپنے جد سے روایت کی ہے کہ انھوں نے فرمایا: ایک اعرابی رسولؐ کی خدمت میں حاضر ہوا جسے قلب کہا جاتا تھا۔ اس نے رسولؐ کی خدمت میں عرض کیا: اے اللہ کے رسولؐ! میں نے مختلف طریقوں سے حج کا ارادہ کیا، لیکن مجھے نصیب نہ ہوسکا۔ تو رسولؐ نے فرمایا: یا قلب! علیک بالجمعة فانها حج المساکین۔ (اے قلب! تم نماز جمعہ پڑھا کرو کیونکہ نماز جمعہ مفلوں کا حج ہے۔ وسائل الشیعة - ج ۷ - ص ۳۰۰ - ج ۱۷)

ایک دوسری روایت میں آیا ہے کہ کچھ یہودی رسول اللہ صلی اللہ علیہ وآلہ وسلم کی خدمت میں حاضر ہوئے اور انھوں نے آپ سے سات خصلتوں کے بارے میں سوال کئے۔ آپ نے فرمایا: اما یوم الجمعة فیوم یرجع اللہ فیہ الاولین والآخرین۔ فما من مؤمن مشی فیہ الی الجمعة الا خفف اللہ عنہ احوال یوم القیامة، ثم یؤمر بہ الی الجنة۔ (اللہ تعالیٰ جمعے کے دن اولین و آخرین کو جمع کرتا ہے۔ پھر جو مؤمن نماز جمعہ میں شرکت کرتا ہے، خدا اسے روز قیامت کے خوف سے امان میں رکھتا ہے اور اسے جنت میں جانے کا حکم دیتا ہے۔ وسائل الشیعة - ج ۷ - ص ۲۹۸ - ج ۹)

رسول اللہ صلی اللہ علیہ وآلہ وسلم سے منقول ہے کہ آپ نے فرمایا: من اتى الجمعة ایماناً واحتساباً استأنف العمل۔ (جو شخص نماز جمعہ میں ایمان اور اپنے گزشتہ گناہوں پر پشیمانی کے ساتھ حاضر ہوتا ہے اس کا عمل از سر نو شروع ہوتا ہے۔ وسائل الشیعة - ج ۷ - ص ۲۹۸ - ج ۱۰)

یعنی اس کے گزشتہ گناہ معاف کر دیئے جاتے ہیں۔ اس حدیث سے بھی پہلے قول خداوندی ہے:

”يَأْتِيهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ.“

”اے ایمان والو! جب تمہیں جمعے کے دن نماز کے لئے پکارا جائے تو ذکرِ خدا کی طرف دوڑ پڑو اور کاروبار بند کر دو یہی تمہارے حق میں بہتر ہے اگر تم جاننے والے ہو۔“ (سورہ جمعہ ۶۲- آیت ۹)

ان تمام باتوں کے علاوہ یہ بحث اپنی جگہ باقی ہے کہ نمازِ جمعہ واجب ہے یا مستحب؟ یہ واجبِ تنخیری ہے یا واجبِ تعینتی؟

فرض کیجئے نمازِ جمعہ واجب نہیں ہے۔ لیکن اگر کوئی یہ کہے کہ مثلاً جو بھی نمازِ جمعہ پڑھے گا اسے ہزار روپے دیئے جائیں گے تو کیا مسجد میں تل دھرنے کی بھی جگہ رہے گی؟ سلام کے بارے میں حدیث میں آیا ہے کہ: لسلام سبعون حسنة تسع وستون للمبتدی وواحدة للراد. (سلام کی ستر نیکیاں ہیں، انہتر سلام کرنے والے کے لئے اور ایک جواب دینے والے کے لئے ہے۔ بحار الانوار۔ ج ۷۸۔ ص ۱۲۰۔ ح ۱۷) مگر افسوس! ہم میں سے بہت سے لوگ ”السلام علیکم“ کہنے میں شرم محسوس کرتے ہیں جبکہ جنت والے سلام کرنے میں کسی قسم کی پشیمانی محسوس نہیں کریں گے۔ جیسے کہ خداوند عالم نے فرمایا ہے: تَحِيَّتُهُمْ يَوْمَ يَلْقَوْنَهُ سَلَامٌ. (سورہ احزاب ۳۳- آیت ۴۴)

بالکل اسی طرح جیسے عربی میں ”صباح الخیر“ کہا جاتا ہے یا دوسری زبانوں میں خوش آمدید اور مرعبا کہا جاتا ہے، مختلف تہذیبوں میں اس مقصد کے لئے طرح طرح کے الفاظ استعمال ہوتے ہیں۔ ہم ملاقات کے موقع پر اظہارِ خیر سگالی کے لئے کسی خاص لفظ استعمال کے بارے میں تعصب سے کام نہیں لیتے، لیکن ایسے موقع پر ادا کئے جانے والے جس لفظ کا سرچشمہ ہمارا ایمان ہو، ضروری ہے کہ ہم اسی لفظ کو اپنی روزمرہ ملاقاتوں استعمال کریں اور اسے اپنے ایمان کا جز سمجھیں۔

جو عمل اجر و ثواب کے لئے انجام دیا جاتا ہے، وہ انسان کو آخرت سے جوڑ دیتا

کیونکہ اس کی نیت اور جذبہ خدا پر آشکارا ہوتا ہے۔ وہ خدا کی رضا کے حصول میں سرگرداں ہے۔ اس طرح اس کی دنیا آخرت میں بدل جاتی ہے اور عمل کا مادہ بھی بدل جاتا ہے۔ مادی عناصر روحانی عناصر میں تبدیل ہو جاتے ہیں یہ عمل خدا کے یہاں ذخیرہ ہو جاتا ہے اس کے ذریعے ثواب حاصل ہوتا ہے اور اسکے عذاب میں کمی واقع ہوتی ہے۔ شاید خداوند عالم کا یہ قول: **وَابْتَغِ فِيمَا آتَاكَ اللَّهُ الدَّارَ الْآخِرَةَ** (اور جو کچھ خدا نے دیا ہے اس سے آخرت کے گھر کا انتظام کرو۔ سورہ قصص ۲۸۔ آیت ۷۷) اسی طرف اشارہ کرتا ہے۔

شاید وصیت کے اس جملے کا مقصد یہی ہے کہ وہ انسان کو خدا سے غافل نہیں ہونے دیتا باوجودیکہ وہ دنیا کے کاموں میں منہمک رہتا ہے۔ کیونکہ وہ خدا سے تعلق کے نتائج و حالات کو جانتا ہے اور خدا کے جود و کرم کا متمنی ہوتا ہے۔

چنانچہ ہم دیکھتے ہیں کہ حضرت علیؑ اپنی وصیت کے اس جملے میں اس بات پر زور دیتے ہیں کہ ہم اپنے تمام اعمال میں خدا کے ثواب کو ملحوظ رکھیں اور خدا سے کی جانے والی تجارت انتہائی نفع بخش تجارت ہے۔ خود خداوند عالم فرماتا ہے: **مَنْ جَاءَ بِالْحَسَنَةِ فَلَهُ عَشْرُ مِثَالِهَا** (جو کوئی بھی نیکی کرے گا اسے دس گنا اجر ملے گا۔ سورہ انعام ۶۔ آیت ۱۶۰)

☆☆☆

”وَكُونُوا لِلظَّالِمِ خَصْمًا وَلِلْمَظْلُومِ عَوْنًا.“

”اور ظالم کے دشمن اور مظلوم کے مددگار رہنا۔“

انسان کا ہر عمل اسی دستور کے مطابق انجام دیا جانا چاہئے۔ خواہ سیاسی معاملہ ہو یا سماجی یا اقتصادی خواہ عام کام ہو یا خاص۔

ظالم چھوٹا ہو یا بڑا دونوں کے درمیان کوئی فرق نہیں ہے۔ چاہے سیاست میں ظالم ہو یا اجتماعی و اقتصادی زندگی میں چاہے گروہی سطح کا ظالم ہو یا تنظیمی سطح کا چاہے اپنے بچوں اور بیوی کے حق میں ظالم ہو یا اہل محلہ اور ہمسایوں کے حق میں ظالم۔

ظلم کے سلسلے میں اسلام کا دستور یہ ہے کہ انسان ظلم سے یکسر دور رہے ظالم سے قطع

تعلق کرے اور اس سے کوئی واسطہ نہ رکھے۔ خداوند عالم فرماتا ہے:

”وَلَا تَرْكَبُوا إِلَى الَّذِينَ ظَلَمُوا فَمَا تَمَسَّكُمْ النَّارُ.“

”اور خبردار تم لوگ ظالموں کی طرف جھکاؤ اختیار نہ کرنا کہ جہنم کی آگ

تمہیں چھولے گی۔ (سورہ ہود ۱۱- آیت ۱۱۳)

اگر آپ کے حالات آپ کو ظالم سے تعلقات رکھنے پر مجبور کرتے ہوں تو اس صورت میں یا تو آپ اس کی تائید و نصرت کریں گے یا اس کے لئے جنگ کریں گے، لوگوں سے بغض و عداوت رکھیں گے۔ اسلامی نقطہ نظر سے لوگوں کے ساتھ معاملات اور تعلقات میں ان چیزوں کی ہرگز گنجائش نہیں ہے۔

ظالم اور مظلوم کے معاملے میں انسان کو غیر جانبدار نہیں ہونا چاہئے۔ اس کا موقف اثباتی ہونا چاہئے۔ ظالم سے کم از کم اتنی بیزاری اختیار کرے جتنا امکان ہو۔ اگر عملی طور پر ممکن ہو تو اسے ظلم سے روکے، تاکہ وہ ظلم نہ کر پائے یا زبان سے اس کی مخالفت کرے اور زبان کے ذریعے اسے ظلم سے روکے یا دل سے اس کی مخالفت کرے اور ظالم سے قطع تعلق کرے۔ اپنی نگاہوں کے ذریعے اس سے بیزاری کا اظہار کرے یا اس سے ایسا سلوک کرے کہ وہ سمجھ لے کہ یہ اس کے فعل سے راضی نہیں ہے۔ حدیث میں آیا ہے:

”مَنْ رَأَى مِنْكُمْ مَنْكِرًا فَلْيَنْكِرْ بِيَدِهِ اِنْ اسْتَطَاعَ“ فان لم

يَسْتَطِيعَ فَبِلِسَانِهِ“ فان لم يستطع فبقلبه“ فحسبه ان يعلم الله

من قلبه انه لذلك كاره.“

”تم میں سے جو شخص کسی ظالم کو ظلم کرتا ہو دیکھے، اسے چاہئے کہ اپنے ہاتھ

سے ظلم کو روکے۔ اگر یہ ممکن نہ ہو تو زبان سے، یہ بھی نہ ہو سکے تو دل میں اس

سے بیزاری اختیار کرے اور دلی بیزاری کے لئے اتنا کافی ہے کہ خدا یہ جان

لے کہ تم اس سے بیزار ہو۔“ (وسائل الشیعہ - ج ۱۶ ص ۱۳۵ - ج ۳)

اس کے برخلاف ہمیں قول و فعل کے ذریعے یا روحانی اشتراک کے ذریعے مظلوم کی

مدد کرنی چاہئے۔ مظلوم خواہ کوئی ایک شخص ہو یا جماعت، قبیلہ ہو یا پوری امت و ملت۔ حضرت امام زین العابدینؑ کی دعا میں آیا ہے:

”اللَّهُمَّ إِنِّي أَعْتَذِرُ إِلَيْكَ مِنْ مَظْلُومٍ ظَلِمَ بِحَضْرَتِي فَلَمْ أَنْصُرْهُ.“  
 ”پروردگارا! میں تجھ سے اس بات پر معذرت چاہتا ہوں کہ میرے سامنے کسی مظلوم پر ظلم کیا گیا ہو اور میں اس کی مدد نہ کر سکا ہوں۔“

(صحیفہ سجادیہ۔ دعا ۳۸)

یعنی اگر کوئی دیکھے کہ ایک شخص دوسرے شخص کو ناحق مار رہا ہے اور وہ اسے روکنے پر قادر بھی ہو، لیکن وہ عافیت طلبی کی وجہ سے مارنے والے کو نہ روکے۔

جن لوگوں نے حضرت علیؑ علیہ السلام پر ظلم ہوتے ہوئے دیکھا اور غیر جانب دار رہے، یا انھوں نے آپؑ پر ظلم کرنے والوں کا ساتھ دیا، آپؑ کے اور معاویہ کے درمیان ہونے والی جنگ میں گوشہ نشین رہے، حالانکہ اس جنگ کے ذریعے معاویہ نے آپؑ کے حق میں ظلم کیا تھا، کیونکہ آپؑ شریعت اسلامیہ پر عمل کر رہے تھے، اسے نافذ کر رہے تھے۔ حضرت علیؑ نے ان لوگوں کے بارے میں فرمایا تھا:

”حَذَلُوا الْحَقَّ وَلَمْ يَنْصُرُوا الْبَاطِلَ.“  
 ”ان لوگوں نے حق کو چھوڑ دیا اور باطل کی بھی مدد نہ کی۔“

(نہج البلاغہ۔ کلمات قصار ۱۷)

یہ صحیح ہے کہ انھوں نے حق کے خلاف جنگ میں باطل کا ساتھ نہیں دیا، لیکن باطل کے خلاف حق کی مدد بھی نہیں کی۔ اپنے اس طرز عمل کی وجہ سے وہ باطل کے لئے قوت بن گئے اور حق کو اپنی قوت سے محروم رکھا۔ اس طرح انھوں نے ظالم کو مظلوم پر فتح یابی کا موقع فراہم کیا۔

یہاں ایک نکتہ اور ہے جو ان لوگوں سے متعلق ہے جو ظالموں کے گروہ میں ہوتے ہیں، ان کے مددگار اور حمایتی ہوتے ہیں، انتخابات میں اپنی نعرے بازی کے ذریعے ان کا

ساتھ دیتے ہیں، اُن کے جلسوں اور میٹنگوں میں شریک ہوتے ہیں اور اس طرح ظالموں کی تقویت پہنچاتے ہیں۔

بہر حال، ظالم کوئی بھی ہو، ان میں سے ہر ایک کا دوسرے سے ربط ہوتا ہے، اگرچہ بذاتِ خود وہ ایک فرد ہوتا ہے، دوسرے لوگوں کی مانند عام طاقت کا مالک ہوتا ہے، لیکن میری آپ کی اور دوسرے لوگوں کی تائید اس کی قوت میں اضافہ کر دیتی ہے۔ اس کے معنی یہ ہیں کہ وہ ان لوگوں کی طاقت سے ظالم بنتا ہے جو اس کی مدد کرتے ہیں۔

چنانچہ جن لوگوں نے اسے قوی بنایا ہے، وہ گویا اس کی قوت میں شریک ہیں، اور نتیجے میں اس کے ظلم میں بھی شریک ہیں۔ پس ظالم لوگوں کے لئے نعرے بازی اور اُن کی مدد کر کے یہ لوگوں پر ظلم کے مرتکب ہوتے ہیں۔ منقول ہے کہ بنی امیہ کو اگر مددگار اور طرفدار نہ ملتے، تو وہ ہرگز اہل بیت کا حق غصب نہ کر پاتے۔ بنی امیہ دوسرے قبائل کی طرح ایک قبیلہ تھا، اسے اہل بیت اور امام حسینؑ پر ظلم اور انھیں قتل کرنے کی طاقت اُن ہی لوگوں سے ملی تھی جنہوں نے اس کی مدد اور حمایت کی تھی۔

جو شخص ظالم کے لئے عذر تراشی کرے، اس کے بارے میں اہل بیت سے نقل ہوا ہے کہ مثلاً وہ کسی کے بارے میں یہ سنے کہ فلاں نے فلاں کو قتل کر دیا، یا اس کا مال چرا لیا، یا اس کی صورت کو بگاڑ دیا ہے اور یہ کہے اسے اس کا حق پہنچتا تھا، تو یہ شخص اس ظالم کے منصب اور اس کی چودھراہٹ کا دفاع کر رہا ہے۔

”من عذر ظالماً بظلمہ سلط الله عليه من يظلمه فان دعا لم

يستجب له ولم ياجرہ علی ظلامتہ.“

”جو شخص کسی ظالم کے ظلم کے لئے عذر پیش کرے گا، تو خدا اس پر ایسے شخص کو مستط کر دے گا جو اس پر ظلم کرے گا۔ اگر وہ دعا مانگے گا تو مستجاب نہ ہوگی اور اس پر ہونے والے ظلم کے عوض اسے ثواب بھی نہیں ملے گا۔“

(اصولِ کافی، ج ۲، ص ۳۳۳-۱۸۷)

حضرت علی سے منقول ہے کہ آپؑ نے فرمایا:

”الرَّاضِي بِفِعْلِ قَوْمٍ كَالدَّاحِلِ فِيهِ مَعَهُمْ وَعَلَى كُلِّ دَاخِلٍ فِي بَاطِلٍ

إِيمَانٍ: أَنْتُمْ الْفَعْلُ بِهِ وَأَنْتُمْ الرِّضَا بِهِ.“

”جو شخص کسی گروہ کے عمل سے خوش ہوتا ہے، گویا وہ اس عمل میں اس کا

شریک ہے۔ اور جو غلط کام میں شریک ہوتا ہے اس کے دو گناہ ہوتے ہیں:

ایک اس پر عمل کرنے کا گناہ اور ایک اس پر رضامند ہونے کا گناہ۔“

(نیج البلاغہ۔ کلمات قصار ۱۵۴)

اس اصولی موقف کے لحاظ سے عالمی استکبار کے حوالے سے ہمیں مخالفانہ موقف

رکھنا چاہئے۔ لہذا عالمی استکبار کے مقابلے میں ہم مخالفانہ موقف رکھتے ہیں۔ کیونکہ وہ سیاسی

اقتصادی اور عسکری حوالوں سے لوگوں پر ظلم کرتا ہے۔ اسی طرح صہیونی استکبار کے بارے

میں بھی ہم مخالفانہ موقف رکھتے ہیں۔ ہم دیکھتے ہیں کہ اسرائیل کا وجود غیر قانونی ہے اس

نے فلسطینیوں کو ان کی سر زمین سے نکالا، ان پر ظلم کیا، صرف ان ہی پر نہیں بلکہ فلسطین سے

ملحق علاقوں میں رہنے والوں پر بھی ظلم و زیادتی کی۔ امیر المؤمنین کی اس وصیت کی رو سے

جس نے ماضی میں اسلامی دستور اور راہ عمل کی نشاندہی کی اور مستقبل میں بھی اپنا یہ کردار

جاری رکھے گی ہم اسی طرح ہر ظالم کے مقابلے پر کھڑے ہوں گے اور ہر میدان میں اس کا

مقابلہ کریں گے۔

☆☆☆

”أَوْصِيكُمْ بِوَجْمِعٍ وَوَالِدِي وَأَهْلِي وَمَنْ بَلَغَهُ كِتَابِي بِتَقْوَى اللَّهِ

وَنُظْمِ أَمْرِكُمْ.“

”میں تم دونوں کو اپنی دوسری اولادوں کو اپنے کنبے کے افراد کو اور جن لوگوں

تک میرا یہ نوشتہ پہنچے ان سب کو وصیت کرتا ہوں کہ اللہ سے ڈرتے رہنا

اور اپنے امور کو منظم رکھنا۔“

تمام انبیاء نے اللہ سے ڈرنے اور اس کا تقویٰ اختیار کرنے کی وصیت کی ہے۔ ان کے تقویٰ کے سبب انسان حکمِ خدا کی اطاعت کرتا ہے اور اسے بجا لاتا ہے اور جن چیزوں سے اُس نے روکا ہے اُن سے باز رہتا ہے۔ یہاں ہمیں یہ بھی نظر آ رہا ہے کہ حضرت علیؑ نے تقویٰ اور نظمِ امور کو ایک ساتھ بیان فرمایا ہے۔ یہ اس بات کی نشاندہی کرتا ہے کہ امورِ نظمِ تقویٰ میں سے بے تقویٰ کا حصہ ہے۔ کیونکہ خداوند متعال امور میں نظم کو پسند کرتا ہے اس سے خوش ہوتا ہے اور اس کا حکم دیتا ہے۔ پھر امور کے نظم سے ہی معاشروں میں توازن اور تنظیم پیدا ہوتی ہے اور پورا معاشرہ ایک نظمِ عمومی کے ساتھ زندگی بسر کرتے ہوئے لوگوں کے معاشرتی اور ذاتی حقوق کا لحاظ رکھتا ہے۔ اس طرح مسلم اور غیر مسلم افراد ایک منظم معاشرے میں زندگی بسر کرتے ہیں اور ہر ایک اپنی اپنی ذمے داری اور فرض کو پہچانتا ہے کوئی کسی کے معاملے میں مانگ نہیں اڑاتا۔

یہی وجہ ہے کہ معاشرتی نظم و نسق کی حفاظت اور اسے ملحوظ رکھنا ایک شرعی حکم کی حیثیت رکھتا ہے اور لوگوں پر لازم ہے کہ اسکے پابند رہیں۔ یہ معاشرے کے ہر فرد کی ذمے داری ہے۔ کیونکہ یہ معاشرتی استحکام اور اسکے تمام شعبوں میں توازن پیدا کرتا ہے۔ حفظِ نظامِ اطاعتِ الہی ہے بشرطیکہ اسے خوشنودیِ خدا کے لئے پیش نظر رکھا جائے۔ اور جس کام سے نظام میں خلل واقع ہوتا ہو وہ شرعاً جرم ہے۔

اس حوالے سے ہم بہت سے لوگوں کو دیکھتے ہیں کہ وہ اپنی ذہنی تربیت کے سبب اُن چیزوں کی بھی رعایت نہیں کرتے جن کا تعلق خود اُن کی اپنی زندگی سے ہوتا ہے۔ بلکہ ذہنی تربیت انسان کے لئے اُن چیزوں پر تصرف کو مباح کر دیتی ہے جو رفاہِ عام اور عوام الناس کی خدمت کے لئے ہوتی ہیں۔ اس کے لئے وہ لوگ یہ دلیل پیش کرتے ہیں کہ یہ چیزیں عالمِ حکومت کی ہیں اور شریعت کی رو سے ایسی حکومت کی کوئی حیثیت نہیں ہے۔ چنانچہ بعض افراد فقہی نظر کے تحت ان اموال کو مجہول المالک (جس کے مالک کا پتہ نہ ہو) قرار دیتے ہیں اور کہتے ہیں کہ حکومت اس طرح مالک و حقدار نہیں ہوتی جس طرح

افراد اپنے اموال کے مالک ہوتے ہیں۔

لیکن ہماری رائے اس کے برخلاف ہے۔ فقہی نقطہ نظر سے ہم اس بات کے قائل ہیں کہ حکومت بھی اسی طرح مالک ہوتی ہے جس طرح فرد مالک ہوتا ہے۔ لہذا حکومت کے اس مال میں تصرف کرنا جائز نہیں ہے جو لوگوں کی رفاہ کے لئے ہو۔

اگر ہم اس سے تھوڑا نیچے آئیں اور یہ کہیں کہ حکومت اس کی مالک بننے کی اہل نہیں ہے اور اس کا سارا مال مجبور المالک کے زمرہ میں آتا ہے تو بھی اس میں ہر ایک کا تصرف کرنا مباح نہیں ہو سکتا۔ کیونکہ مجبور المالک مال میں تصرف کے لئے حاکم شرعی سے رجوع کرنا ضروری ہے جو عام لوگوں کی مصلحتوں اور مفادات کا خیال رکھتا ہے وہ اس میں اس طرح تصرف نہیں کرتا ہے جیسا کہ بعض لوگوں نے جائز سمجھ لیا ہے۔

اس سلسلے میں ہم اپنے ہی معاشرے سے چند مثالیں پیش کر سکتے ہیں کہ لوگوں میں حکومت کے اموال میں تصرف کی ایسی عادت پڑ چکی ہے جو حکم خدا سے مطابقت نہیں رکھتی۔

## ۱۔ ماحول کی حفاظت

سماج اور معاشرے کے بنیادی مسائل میں حفظانِ صحت کے لئے ماحول کو پاک و صاف رکھنا بھی شامل ہے۔ ہمیں یہ بات پیش نظر رکھنی چاہئے کہ ہمارے کس فعل سے لوگوں کی صحت کو نقصان پہنچ سکتا ہے۔ مثلاً مخصوص مقامات کے سوا کوڑا کرکٹ پھینک دینا جس سے بہت سے امراض پھیل سکتے ہیں۔ اس فعل سے معاشرے میں جو امراض پیدا ہوں گے ان کا ذمے دار کوڑا پھینکنے والا شخص ہے۔ لیکن پورے معاشرے پر یہ ذمے داری عائد ہوتی ہے کہ سب آپس میں ایک دوسرے سے تعاون کریں اور اس سماجی خدمت کے لئے مختلف قسم کی تنظیمیں اور کمیٹیاں بنائیں۔ جیسا کہ میونسپلٹی میں ہوتا ہے۔ اسی طرح کے ضروری کاموں میں سے صاف ستھرے ماحول کی فراہمی اور حفظانِ صحت کے لئے کوشش کرنا بھی ہے۔ خدمتِ خلق کی خاطر صحیح اسباب و وسائل فراہم کئے جائیں تاکہ ماحول

سازگار ہو سکے۔ لیکن اگر ایسا ممکن نہ ہو تو اہل محلہ کو یہ کام انجام دینا چاہئے تاکہ حفظانِ صحت کے لئے ماحول سازگار ہو جائے۔ کیونکہ اگر ایسا نہیں کریں گے تو صرف کوڑا پھینکنے والوں کو ہی ضرر نہیں پہنچے گا بلکہ سب نقصان اٹھائیں گے۔

اس کی بھی ہمیں بعض مثالیں ملتی ہیں۔ مثلاً بعض سیاسی یا غیر سیاسی مطالبات کے لئے لوگ مار جلاتے ہیں۔ یہ چیز شرعی لحاظ سے حرام ہے۔ کیونکہ اس سے ماحول پر منفی اثر پڑتا ہے۔

## ۲۔ عمومی چیزوں کی حفاظت

نظم عمومی سے تعلق رکھنے والی چیزوں میں راستے بھی شامل ہیں۔ راستے کسی خاص شخص کی ملکیت نہیں ہوتے۔ اسی طرح پیدل چلنے والوں کے لئے فٹ پاتھ کا بھی یہی حکم ہے۔ لہذا کسی شخص کے لئے یہ جائز نہیں ہے کہ وہ اپنی دکان یا مکان وغیرہ کی توسیع کے لئے فٹ پاتھ یا سڑک کا کچھ حصہ ان میں شامل کر لے۔ اگر کوئی شخص ایسا کرتا ہے تو گویا وہ عام لوگوں کا حق غصب کرتا ہے۔ اسی طرح جو شخص کسی وجہ سے راستے میں کھدائی کرتا ہے تو اس گڑھے کو بھرنا بھی اسی کی ذمہ داری ہے، اسے بلدیہ کے ذمے نہیں چھوڑ دینا چاہئے۔ کیونکہ گڑھا اسی نے کھودا ہے۔ اور ”جو کوئی کسی دوسرے کے مال کو تلف کرتا ہے وہی اس کا ضامن ہوتا ہے۔“ اسی حکم میں دیواریں وغیرہ بھی شامل ہیں، جن پر سیاسی اور غیر سیاسی نعرے لکھے جاتے ہیں یا پوسٹر اور تصویریں چسپاں کی جاتی ہیں۔ دیوار صاحبِ خانہ کی ملکیت ہے اور جس طرح وہ گھر کے اندر کا مالک ہے اسی طرح وہ اس کے باہر کا بھی مالک ہے۔ لہذا اس کی اجازت کے بغیر دیوار پر پوسٹر وغیرہ چسپاں کرنا جائز نہیں ہے۔ کیونکہ تصرف چاہے گھر کے داخلی حصے میں کیا جائے یا اسکے باہر کی جانب، بات ایک ہی ہے۔ اگر لوگ نعرے لکھنا چاہتے ہیں یا تصویریں چسپاں کرنا چاہتے ہیں تو وہ اس مقصد کے لئے ایک بڑا بورڈ لگا سکتے ہیں، پھر اس پر جو چاہیں چسپاں کریں، اس طرح لوگوں کی جگہوں کی حفاظت

بھی ہوگی اور اعلانات کو مہذب انداز میں چسپاں بھی کیا جاسکے گا۔

### ۳۔ نظم عمومی کی حفاظت

راستہ چلنے کا تعلق بھی اسی موضوع سے ہے۔ آمدورفت کے نظام کی پابندی بھی واجب ہے کہ اس سے جان و مال کی حفاظت ہوتی ہے۔

بعض لوگ یہ بہانہ بناتے ہیں کہ حکومت ظالم ہے لہذا اس کے قوانین کی خلاف ورزی کرنے میں کوئی حرج نہیں۔ یہ بات صحیح نہیں ہے، کیونکہ قوانین کی خلاف ورزی سے خود ہم کو نقصان پہنچتا ہے، حکومت کو نہیں۔ قوانین کی پاسداری سے عام لوگوں کو فائدہ پہنچتا ہے۔ راستہ اور فٹ پاتھ لوگوں کے چلنے کے لئے ہیں اور ٹریفک کا نظام سوار یوں اور پیدل چلنے والوں کو خطرات سے محفوظ رکھنے کے لئے عمارتوں کے لئے جو قوانین مقرر کئے گئے ہیں وہ عمومی مقامات کی حفاظت اور لوگوں کی صحت و سلامتی کی ضروریات کے لئے بنائے گئے ہیں۔

دوسری طرف ہم اپنے معاشرے میں دیکھتے ہیں کہ کسی خوش یا غمی کے موقع پر لاؤڈ اسپیکر لگائے جاتے ہیں اور صبح سے شام تک ان پر کیٹشیں اور سی ڈیاں چلتی رہتی ہیں، یا کوئی کچھ پڑھتا رہتا ہے، یا غمی کے موقع پر قرآن مجید کی تلاوت کی جاتی ہے، اس لئے نہیں کہ لوگ خدا کا کلام سنیں، بلکہ اس لئے کہ لوگوں کو یہ معلوم ہو جائے کہ فلاں کے گھر آج عزا و تعزیت کا پروگرام ہے۔ یہ بات شرعی لحاظ سے جائز نہیں ہے۔ اس سے لوگوں کو تکلیف پہنچتی ہے، ہو سکتا ہے کوئی بیمار ہو یا تھکا ماندہ ہو اور آرام کرنا چاہتا ہو، یا کوئی مطالعہ وغیرہ کرنا چاہتا ہو۔ اگر ایسی چیزوں کا استعمال آپ کا حق ہے، تو دوسروں کے لئے بھی جائز ہوگا کہ وہ بھی بلند آواز سے ریڈیو، ٹیلی ویژن چلائیں۔ واضح رہے کہ اگر لاؤڈ اسپیکر سے کسی کو اذیت پہنچ رہی ہو چاہے اس پر تلاوت قرآن پاک ہی کیوں نہ چلائی جا رہی ہو، تو یہ صرف ایک سماجی برائی ہی نہیں، بلکہ شرعی نقطہ نظر سے بھی حرام ہے۔

### ۴۔ ضرورت اور پیداوار میں توازن

ایک اور پہلو سے اس کا تعلق معاشرے کی تنظیم سے ہے۔ لہذا ضروری ہے کہ مختلف میدانوں میں معاشرے کی ضرورتوں کا مطالعہ کیا جائے اور پھر ان ضرورتوں کو پورا کرنے کے لئے کام کیا جائے۔ مثلاً معاشرے کو تربیت سے متعلق کچھ چیزوں کی ضرورت ہے، یا اسکی اقتصادی اور ثقافتی ضرورتیں ہیں۔ ان کے علاوہ بھی اس کی بہت سے حاجتیں ہیں جن سے معاشرے کا توازن اور اعتدال برقرار رہتا ہے۔

ضروری ہے کہ افراد معاشرہ کی صلاحیتوں اور ان کی توانائیوں کا سراغ لگایا جائے اور ہر شخص کو اس کی صلاحیت کے مطابق کام سپرد کیا جائے۔ اس طرح صلاحیتوں میں کمال پیدا ہوگا اور معاشرے کے ہر میدان میں ایجادات و اختراعات ہوں گی۔ لیکن معاشرے سے جو غلطی ہوتی ہے وہ یہ ہے کہ اگر کسی ایک آدمی نے کوئی کام شروع کیا اور اس میں اسے کامیابی حاصل ہوئی، تو دوسرے بھی اس کی دیکھا دیکھی وہی کام کرنے لگتے ہیں۔ اس سے معاشرے کی آمدنی اور کمائی پر اثر پڑتا ہے، اقتصادی میدان میں جمود پیدا ہوتا ہے۔ جبکہ تقسیم کار اور جداگانہ مشغلوں کی صورت میں ہر شخص انہماک کے ساتھ اپنا کام کرتا ہے، جس کے نتیجے میں کام میں بہتری پیدا ہوتی ہے۔

اور جب مختلف ادارے یا لوگ ایک ہی قسم کا کام کرنے لگیں، تو ان کے لئے ایک ضابطہ ہونا ضروری ہے، تاکہ ایسی پیچیدگیاں پیدا نہ ہوں جن سے ان اداروں کی فعالیت ہی ختم ہو جائے اور معاشرے کی صلاحیتیں متاثر ہوں۔ ظاہر ہے کہ جب ہم میں سے ہر ایک شخص وہی کام کرنے لگے گا جو دوسرا انجام دے رہا ہے، تو اس طرح دوسرے کے کام میں رخنہ ڈالے گا اور یوں پورا معاشرہ متاثر ہوگا۔

جب شخص اور جماعتی مفادات کی بجائے معاشرے کی سلامتی اور اس کی ضرورتوں کو پورا کرنے کے لئے کام کیا جائے گا، تو یہ عمل خالص خدا کے لئے ہوگا، فی سبیل اللہ ہوگا۔

کوئی کام صرف ایک ہی شخص نہیں کر رہا ہوتا، بلکہ اس عمل اور اس کام میں بہت سی صلاحیتیں اور توانائیاں، وسائل و ذرائع اس کے ساتھ شریک ہوتے ہیں۔ چنانچہ علماء، مبلغین، دانشوروں، سول سوسائٹی کے لئے کام کرنے والے لوگوں، مزدوروں، کارکنوں اور مختلف شعبوں سے تعلق رکھنے والے افراد کے کاموں میں مختلف لوگوں کی صلاحیتیں، توانائیاں اور وسائل و ذرائع کام میں آتے ہیں۔

آپ جدید ٹیکنالوجی اور آلات کے استعمال سے مہذب اور ترقی یافتہ نہیں کہلائیں گے، بلکہ مہذب اور ترقی یافتہ کہلانے کے لئے آپ کو چاہئے کہ آپ اس طرح زندگی گزاریں جس سے ظاہری اور باطنی ہر دو لحاظ سے دوسروں کی زندگی بھی متاثر نہ ہو۔ جب کاموں کو اس انداز سے کیا جائے گا، تو ہر میدان میں بہترین نتائج برآمد ہوں گے۔

ہمارے معاشروں کا المیہ یہ ہے کہ بعض لوگ اپنے اختیارات کی حدود نہیں پہچانتے، اور نہ اپنے دائرے سے واقف ہوتے ہیں۔ لہذا وہ دوسروں کے دائرے میں مداخلت کرتے ہیں، حالانکہ ان کے اندر اس کام کو انجام دینے کی صلاحیت نہیں ہوتی، اور نہ ان کے پاس اس کے امکانات ہوتے ہیں۔ بعض تو اس حد تک آگے بڑھ جاتے ہیں کہ دوسروں کے کاموں کو ٹھپ کر دیتے ہیں اور ان کی صلاحیتوں کو معاشرے میں نکھرنے اور چنپنے نہیں دیتے۔ جس کی وجہ سے معاشرہ ان افراد میں چھپی صلاحیتوں سے استفادہ نہیں کر پاتا۔ اب وہ اپنی بیکاری کا کوئی علاج نہیں کر سکتا یا وہ اس خلا کو پُر نہیں کر پاتا اور اس سے مفاد پرستوں کے لئے راستہ کھل جاتا ہے جو موقع کی تاک میں رہتے ہیں۔ چنانچہ ان کے اقدام سے کبھی کبھی معاشرے کے مقاصد و اقدار بھی متاثر ہوتے ہیں، بلکہ خود رخنہ اندازی کرنے والے کو بھی اس کا نقصان پہنچتا ہے اور معاشرے کی ترقی رک جاتی ہے۔

معاشرے میں زندگی بسر کرنے والے انسان پر لازم ہے کہ وہ اپنی ذات ہی میں ڈوبنا نہ رہے، اور اسی کو محور تصور نہ کرنے، بلکہ اس کے لئے ضروری ہے کہ وہ اپنی تخلیقی صلاحیتوں کے ساتھ دوسروں کی ترقی اور کمال کے لئے بھی مصروف عمل رہے۔ اس طرح

معاشرے میں امن و سلامتی کو فروغ ملے گا اور اس کی صلاحیتوں اور توانائیوں میں نکھار اور استحکام پیدا ہوگا۔

یہ بات ہم پہلے بھی بیان کر چکے ہیں کہ جن مشکلوں سے معاشرہ دوچار ہے انہیں معمولی یا غیر اہم نہیں سمجھنا چاہئے۔ بلکہ انہیں مناسب طریقے سے حل کرنے کی کوشش کرنی چاہئے اور ایک ایسا منظم معاشرہ وجود میں لانا چاہئے جو ہلکا ہنگامے سے دور رہتے ہوئے صحیح طریقے سے اپنا فریضہ انجام دے جس میں دوسروں کا احترام کیا جاتا ہو اور عام لوگوں کی زندگی محفوظ ہو۔



”وَصَلِّحْ ذَاتَ بَيْنِكُمْ. فَإِنِّي سَمِعْتُ جَدَّكُمْ صَلَّى اللَّهُ عَلَيْهِ وَآلِهِ

يَقُولُ: صَلِّحْ ذَاتَ الْبَيْنِ أَفْضَلُ مِنْ عَامَةِ الصَّلَاةِ وَالصِّيَامِ.“

”اور باہمی تعلقات کو سلجھائے رکھنا کیونکہ میں نے تمہارے نانا رسول اللہ صلی اللہ علیہ وآلہ وسلم کو فرماتے سنا ہے کہ: آپس کی کشیدگیوں کو مٹانا عام نماز روزے سے افضل ہے۔“

جن چیزوں کی خدا نے قرآن مجید میں رسول اللہ نے اپنی حدیث میں اور حضرت علیؑ نے اپنے اس وصیت نامے میں تاکید فرمائی ہے ان میں لوگوں کے باہمی تعلقات کو سلجھائے رکھنا بھی شامل ہے۔ آپ اس بات کو سمجھنا چاہتے ہیں کہ اگر لوگوں کے درمیان اختلاف اور نزاع پیدا ہو جائے تو انہیں اپنے آپسی تعلقات کو سلجھانا چاہئے۔

لوگوں کے باہمی تعلقات کی درستگی کے سلسلے میں آپ کی اس قدر تاکید کی وجہ شاید یہ ہو کہ اس ذریعے سے اسلام معاشرے کے لئے اپنے متعین مقاصد کا حصول چاہتا ہے۔

معاشرے میں بہت سے اختلافات رونما ہوتے ہیں۔ مثلاً زوجین کے درمیان خاندان کے درمیان پڑوسیوں کے درمیان مالک اور ملازم کے درمیان افسر اور ماتحت کے درمیان اور آپس میں خود کارکنوں کے درمیان سیاسی قوتوں کے درمیان اور اسی طرح

لوگوں کے درمیان اقتصادی، عسکری، ثقافتی اور مالی مسائل میں اختلافات جنم لیتے ہیں۔ اسلام مؤمنین سے چاہتا ہے کہ وہ اسلامی معاشرے میں جنم لینے والے ان باہمی تنازعات کے خاتمے کے لئے اپنی صلاحیتوں کے مطابق جلد از جلد اقدام اٹھائیں، تاکہ اگر یہ مشکل حل نہ ہو سکے، تو کم از کم اس میں کچھ کمی واقع ہو اور معاشرے پر اس کے بُرے اثرات مرتب نہ ہوں۔

ہم دیکھتے ہیں کہ میاں بیوی کے اختلافات کے بارے میں خداوند عالم نے ایک دستور وضع کیا ہے، جس کے ذریعے زوجین کے درمیان پیدا ہونے والے ایسے اختلافات کو حل کیا جاسکتا ہے جو ان کے درمیان جدائی پر منتہی ہو سکتے ہیں اور یوں میاں بیوی کے درمیان طلاق کی نوبت آنے سے بچا جاسکتا ہے۔ قرآن مجید میں ارشاد ہے:

”وَإِنْ خِفْتُمْ شِقَاقَ بَيْنِهِمَا.“

”اور اگر دونوں کے درمیان اختلاف کا اندیشہ ہو تو۔“

”فَابْتَغُوا حَكْمًا مِّنْ أَهْلِهَا وَحَكْمًا مِّنْ أَهْلِهَا إِنْ يُرِيدُوا إِصْلَاحًا يُوَفِّقُ

اللَّهُ بَيْنَهُمَا.“

”ایک حکم مرد کی طرف سے اور ایک عورت کی طرف سے بھیجو، پھر اگر وہ

دونوں (میاں بیوی) صلح چاہیں گے، تو خدا ان کے درمیان ہم آہنگی پیدا

کردے گا۔“ (سورہ نساء، آیت ۳۵)

اس صورت میں مرد اور عورت کی طرف سے ایک ایک حاکم و ثالث مقرر کیا جائے اور وہ ایک خاندانی پنچائت بٹھائیں جو اختلاف کے اسباب کی تحقیق کرے، تاکہ ان کے درمیان اصلاح کا راستہ کھل جائے۔

اور قرآن کریم مسلمان معاشرے میں پیدا ہونے والے اختلافات کی اصلاح کے بارے میں فرماتا ہے:

”إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ.“

”مؤمنین آپس میں بھائی بھائی ہیں، لہذا اپنے بھائیوں کے درمیان صلح  
کراؤ۔“ (سورہ حجرات ۴۹- آیت ۱۰)

نیز فرماتا ہے:

”وَإِنْ طَائِفَتٌ مِّنَ الْمُؤْمِنِينَ فَاضْلَحُوا فَأَصْلِحُوا بَيْنَهُمَا.“

”اور اگر مؤمنین کے دو گروہ آپس میں لڑ پڑیں، تو تم ان کے درمیان صلح کرا  
دو۔“ (سورہ حجرات ۴۹- آیت ۹)

ملاحظہ فرمائیے، خدا ہم سے یہ نہیں چاہتا کہ ایسے موقع پر ہم غیر جانب دار بن کر  
خاموش بیٹھ جائیں۔ جن لوگوں کو اپنی اجتماعی اور سماجی ذمے داری کا احساس نہیں ہوتا وہ ایسا  
ہی کرتے ہیں اور اپنے ہی پیروں پر کلباڑی مارتے ہیں۔ ہمیں چاہئے کہ ہر اس کمزوری کا  
سدباب کریں جو مؤمنین کے اختلاف کی وجہ سے معاشرے میں پیدا ہو سکتی ہے اور معاشرے  
پر اس کے منفی اثرات ہو سکتے ہیں۔ ان منفی آثار سے آپ اپنے گھر میں رہتے ہوئے بھی  
نہیں بچ سکتے، خواہ ان حوادث کے بارے میں آپ کا موقف غیر جانب دارانہ ہی کیوں نہ  
ہو، خواہ آپ کا موقف کچھ بھی ہو۔ کیونکہ معاشرے کی مشکلوں کی مثال آگ کی سی ہے جسے  
تیز ہوائیں اور زیادہ بھڑکا دیتی ہیں اور نتیجے میں وہ اپنی لپیٹ میں آنے والی ہر چیز کو جلا ڈالتی  
ہے، چاہے وہ چیز خشک ہو چاہے ہری بھری۔

لہذا کوئی شخص بھی (معاشرے کی سلامتی سے تعلق رکھنے والے مسائل سے) لا تعلق  
نہیں رہ سکتا۔ نہ سیاسی معاملات سے، نہ اجتماعی مسائل سے اور نہ اقتصادی امور سے۔ کیونکہ  
ان مسائل کے نتیجے میں پیدا ہونے والی مشکلات انھی لوگوں تک محدود نہیں رہتیں جو انھیں  
جنم دیتے ہیں بلکہ ان سے لوگوں کے تعلقات اور ان کے مفادات متاثر ہوتے ہیں۔ جب  
اختلافات کا دائرہ بڑھتا ہے، تو اس سے تعلق رکھنے والے دیگر مسائل پیدا ہوتے ہیں۔ خصوصاً  
ذرائع ابلاغ کی ترقی کے بعد جس کے نتیجے میں پوری دنیا سمٹ کر ایک گاؤں میں تبدیل  
ہو گئی ہے، اگر مغرب میں کوئی واقعہ ہوتا ہے تو اس کا اثر مشرق پر پڑتا ہے اور اگر مشرق میں

کوئی حادثہ رونما ہوتا ہے تو اس کا اثر مغرب پر پڑتا ہے۔ خداوند عالم فرماتا ہے:

”وَ اتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً.“

”اور اس فتنے سے بچو جو صرف ظالموں ہی کو اپنی لپیٹ میں نہیں لے گا۔“

(سورۃ انفال ۸- آیت ۲۵)

اس بنیاد پر کہا جاسکتا ہے کہ امر بالمعروف اور نہی عن المنکر اسلامی معاشرے کو بہتری کی راہ پر لگانے والا ایک عمل ہے۔ اور وہی شخص یہ عمل انجام دیتا ہے جو معاشرے کے بگڑے ہوئے افراد کو راہِ راست پر لانا اپنی ذمے داری سمجھتا ہو، حتیٰ اُن لوگوں کو بھی جن کا اس سے کوئی براہِ راست تعلق نہ ہو۔ کیونکہ یہ برائیاں کسی نہ کسی طریقے سے معاشرے کے دوسرے حصوں تک بھی پہنچ جاتی ہیں، اور صرف بُرائی کے مرتکب افراد تک محدود نہیں رہتیں۔ اسی لئے حدیث میں آیا ہے کہ:

”لَتَأْمُرُنَّ بِالْمَعْرُوفِ، وَلَتَنْهَيْنَ عَنِ الْمُنْكَرِ، أَوْ لَيُسَلِّطَنَّ اللَّهُ شِرَارَكُمْ

عَلَىٰ خِيَارِكُمْ، فَيَدْعُوا خِيَارَكُمْ، فَلَا يُسْتَجَابُ لَهُمْ.“

”امر بالمعروف اور نہی عن المنکر کرو ورنہ تمہارے اچھے لوگوں پر بُرے

لوگوں کا تسلط ہو جائے گا اور تمہارے اچھے لوگ دعا کریں گے تو وہ قبول

نہیں کی جائے گی۔“ (بخاری الانوار۔ ج ۹۰۔ ص ۳۶۵۔ ب ۲۳۔ ج ۲۱)

کیونکہ امر بالمعروف اور نہی عن المنکر نہ کرنے کے نتیجے میں معاشرے کی اصلاح کا

دروازہ بند ہو جائے گا۔

دوسری طرف خداوند متعال لوگوں کو اصلاح کی طرف متوجہ کرتا ہے اور بہت سے

امور کی قدر و قیمت کو اُن میں پائے جانے والے اصلاح کے عنصر سے وابستہ کرتا ہے۔ لہذا

فرماتا ہے:

”لَا خَيْرَ فِي كَثِيرٍ مِّنْ نَّجْوَاهُمْ إِلَّا مَنْ أَمَرَ بِصَدَقَةٍ أَوْ مَعْرُوفٍ أَوْ

إِصْلَاحٍ بَيْنَ النَّاسِ.“

”ان کی بہت سی سرگوشیوں میں کوئی بھلائی اور خوبی نہیں ہے، مگر یہ کہ وہ  
 (ان کے ذریعے) تنگی یا صدمے کا حکم دیں یا لوگوں کے درمیان صلح  
 کرائیں۔“ (سورۃ نساء، آیت ۱۱۳)

یہ آئیے گریجہ اس بات کی تاکید کر رہی ہے کہ لوگوں کی سرگوشیوں میں کوئی بھلائی  
 نہیں ہوتی، کیونکہ اکثر سرگوشیاں عصبیت اور ایسے نئے سے خیالات کی بنیاد پر ہوتی ہیں جن  
 کے فاش ہوتے سے سرگوشی کرنے والے ڈرتے ہیں۔

لیکن جو لوگ اچھے خیالات رکھتے ہیں، انہیں اس قسم کا کوئی اندیشہ نہیں ہوتا، وہ  
 انہیں لوگوں کے سامنے علانیہ بیان کرنے سے نہیں ڈرتے، سوائے ایسے حالات پیدا  
 ہو جانے کی صورت میں جب اپنی بات کو ملت کے دشمنوں کے خوف سے چھپانا ضروری  
 ہو جاتا ہے۔ کیونکہ دشمن نہیں چاہتے کہ لوگوں میں صلح ہو، آیت میں صدمے اور اہل العروف  
 اور لوگوں کے درمیان صلح و صفائی کو مشتبا کیا گیا ہے۔ گویا اس چیز کی ضرورت محسوس کی گئی  
 ہے کہ لوگوں کو اس طرف متوجہ کیا جائے کہ وہ اپنی سرگوشیوں اور خفیہ مشوروں میں بھی  
 لوگوں کے درمیان صلح و صفائی کی جانب متوجہ رہیں، تاکہ صلح و صفائی کراتے والوں کے لئے  
 راہ ہموار ہو اور جو لوگ اس سلسلے میں رختہ اندازی کرنا چاہتے ہیں ان کا سدباب ہو۔ حدیث  
 میں آیا ہے کہ:

”صدقۃ یحبہا اللہ: اصلاح بین الناس اذا تقاسدوا، و تقارب  
 بینہم اذا تبعادوا۔“

”جس صدمے کو خدا پسند کرتا ہے، وہ لوگوں کے درمیان اس وقت صلح  
 و صفائی کرنا ہے جب ان کے درمیان فساد برپا ہو جائے اور انہیں اس وقت  
 ایک دوسرے کے قریب لانا ہے جب ان کے درمیان دوری اور فاصلہ پیدا  
 ہو جائے۔“ (اصول کافی، ج ۲، ص ۲۰۹-۱۲)

اپنی اس وصیت میں امام علی علیہ السلام صادق و امین رسول صلی اللہ علیہ وآلہ وسلم کی

حدیث نقل کرتے ہیں:

”صَلَّاحُ ذَاتِ الْبَيْنِ أَفْضَلُ مِنْ عَامَةِ الصَّلَاةِ وَالصِّيَامِ.“

آپس کی کشیدگیوں کو مٹانا عام نماز روزے سے افضل ہے۔“

یعنی جب ان دو میں سے کسی ایک چیز کو اختیار کرنے کی نوبت آئے، مثلاً یا تو انسان مستحب روزہ رکھے، مستحب نماز پڑھے یا دو افراد دو گروہوں، دو فریقوں کے درمیان صلح کرانے، تو یہاں اس کے لئے صلح کرانا مستحب روزے اور نماز سے افضل ہے۔ بلکہ اس سے بھی زیادہ ثواب کا موجب ہے۔ کیونکہ ہم دیکھتے ہیں کہ اسلام نے صلح کرانے کے لئے جھوٹ بولنے کو بھی جائز قرار دیا ہے، جائز ہی نہیں! بلکہ واجب قرار دیا ہے۔ اسی طرح جان کے اور ہنک عزت کے خوف کے وقت جھوٹ بولنا واجب ہے۔ ایسے بہت سے مواقع ہیں جہاں جھوٹ بولنے کو واجب قرار دیا گیا ہے۔ حدیث میں آیا ہے:

”الكلام ثلاثة: صدق و كذب و اصلاح بين

الناس. قال قيل: جعلت فداك ما الاصلاح بين الناس؟

قال: تسمع من الرجل كلاماً يبلغه فتخبت نفسه، فتلغاه،

فتقول: سمعت من فلان قال فيك من الخير كذا و كذا، بخلاف

ما سمعت منه.“

”کلام تین ہی ہیں: سچ، جھوٹ اور لوگوں کے درمیان اصلاح۔ راوی کہتا

ہے، عرض کیا: آپ پر قربان جاؤں! لوگوں کے درمیان اصلاح سے کیا مراد

ہے؟ امام نے فرمایا: کسی سے کسی دوسرے کے بارے میں ایسی بات سنو جو

اگر وہ خود سن لے تو اسے بہت بُری لگے اور تم اس شخص سے ملو جس کے

متعلق وہ بات سنی ہے، تو تم اس سنی ہوئی بات کے برخلاف اس سے اس

طرح کہو کہ میں نے فلاں شخص کو تمہاری خوبیاں اور اچھائیاں بیان کرتے

سنا ہے۔“ (اصول کافی ج ۲- ص ۳۴۱- ۱۶۲- باب الکذب)

مثلاً آپ کسی سے یہ خلاف واقع بات کہیں کہ فلاں شخص تمہاری بہت تعریف کر رہا تھا۔

صلاح و صفائی کے لئے کہی گئی بات کا تعلق کلام کی تیسری قسم سے ہے جسے جھوٹ سے خارج قرار دیا گیا ہے۔ اور حدیث میں یہ بھی آیا ہے کہ:

”المصلح لیس بکاذب.“

”صلح و صفائی کرانے والا جھوٹا نہیں ہے۔“

(اصول کافی - ج ۲ - ص ۲۱۰ - ح ۵۷)

تعلقات و روابط کی دنیا میں بڑھتی ہوئی پیچیدگیوں کے پیش نظر ایک ایسی تنظیم کا قیام ضروری ہے جو لوگوں کی آپسی رنجشوں اور کشیدگیوں کو ختم کرائے، انھیں فتنہ و فساد اور تفرقہ اندازی میں نہ دھکیلے۔ جیسے ہمیں بہت سے لوگ اپنی اجتماعی سرگرمیوں میں ایسا ہی کرتے نظر آتے ہیں۔

دوسری طرف ہمیں کچھ ایسے افراد نظر آتے ہیں جنہیں لوگوں کا میل محبت، صلح و صفائی کے ساتھ رہنا ایک آنکھ نہیں بھاتا۔ ان کے دلوں میں بغض، حسد، عداوت اور کینہ بھرا ہوا ہوتا ہے۔ یہ کینہ توڑی وہ اپنی اولاد کو بھی میراث میں دے جاتے ہیں۔ چنانچہ ہم دیکھتے ہیں کہ ان کی یہ بغض و عداوت ایک سے دوسرے میں منتقل ہوتی رہتی ہے۔ وہ میاں بیوی کے درمیان جدائی ڈالتے ہیں، بھائی کو بھائی سے الگ کر دیتے ہیں اور پرسکون اور چین کی زندگی بسر کرنے والے لوگوں کے درمیان اختلافات پیدا کرتے ہیں۔

جو لوگ عیب جوئی کیا کرتے ہیں وہ اہل جنت کی سی زندگی بسر نہیں کرتے، کیونکہ اہل جنت کے بارے میں خداوند عالم فرماتا ہے: اِخْوَانًا عَلٰی سُرُرٍ مُّتَقَابِلِیْنَ (وہ بھائیوں کی طرح آمنے سامنے مسندوں پر بیٹھے ہوں گے۔ سورہ حجر ۱۵ - آیت ۴۷)

ایک حدیث میں بیان ہوا ہے:

”الا اخبرکم بشرارکم؟ قالوا: بلیٰ یا رسول اللہ. قال:

المشاؤون بالنميمة' المفرقون بين الاحبة المتلمسون للبراء العيب."

”کیا میں تمہیں تمہارے بُرے لوگوں سے آگاہ کروں؟ سب نے عرض کی: اے اللہ کے رسول آگاہ فرمائیے! فرمایا: جو سخن چینی کے لئے بھاگ دوڑ کرتے ہیں اور دوستوں کے درمیان جدائی ڈالتے ہیں اور پاک اور نیک لوگوں میں عیب نکالتے ہیں۔“

(خصال۔ ص ۱۸۳، نقل از میزان الحکمتہ۔ ج ۱، ص ۲۰۷)

☆☆☆

”وَاللّٰهُ اللّٰهُ فِي الْاٰيٰتِمْ، فَلَا تُغِبُّواْ اَفْوَاهَهُمْ وَلَا يَبْضِعُوْا بِحَضْرَتِكُمْ.“

”دیکھو یتیموں کے بارے میں اللہ سے ڈرتے رہنا۔ ان پر فاقے کی نوبت نہ آئے اور تمہارے ہوتے ہوئے وہ برباد نہ ہوں۔“

لفظ اللہ اللہ کا استعمال ایک قسم کی فریاد اور استغاثے کے لئے ہوتا ہے اس طرح مذکورہ چیز کی اہمیت بتانا مقصود ہوتی ہے۔ حضرت علیؑ کے اس قول: ”فَلَا تُغِبُّواْ اَفْوَاهَهُمْ“ کے معنی ہیں ”انہیں کسی وقت بھوکا نہ رکھنا“ جبکہ لغت میں اغتیب کے معنی ایک دن چھوڑ کر کھانا کھلانا یا ایک روز کے بعد ملاقات کے لئے جانا ہیں، لیکن حضرت علیؑ کے اس فرمان کے معنی یہ نہیں ہیں کہ یتیموں کو ایک روز کھانا کھلانا اور ایک دن نہ کھلانا، بلکہ آپؑ فرماتے ہیں کہ خبردار ان کی خبر گیری سے غافل نہ ہونا۔

یتیم، معاشرے کے محروم طبقوں میں سے ایک خاص طبقہ ہے، جس کی خبر گیری کی اسلام نے بہت زیادہ تاکید کی ہے، کیونکہ ممکن ہے اس طبقے کی زبوں حالی سے خود اس کی اور پورے معاشرے کی ترقی اور استحکام پر منفی اثرات مرتب ہوں۔

یتیموں کی یہ حالت اُن سے اُس طاقت کے چھن جانے کی وجہ سے ہوتی ہے جو اُن

کو ثبات و استقلال عطا کر سکتی تھی۔ اور یہ طاقت باپ ہے جو اپنے چھوٹے بچوں کا خیال رکھتا ہے انہیں ہر نقصانہ چیز سے محفوظ رکھتا ہے انہیں تقویت پہنچاتا ہے انہیں اپنی مجاہد کے گھنیرے سائے میں رکھتا ہے ان کا پورا خیال رکھتا ہے ان کی ضرورتوں کو پورا کرتا ہے۔ انہیں ہر کمزوری اور بُرائی سے بچاتا ہے۔

اسی لئے اسلام نے یتیم کی کفالت معاشرے کی ذمے داری قرار دی ہے اور ان تمام بوجھ افراد معاشرہ کے کاندھوں پر ڈالا ہے اور انہیں اس رحمان کے مطابق عمل کرنے سے منع کیا ہے جو انہیں سہل پسندی کی وجہ سے مشکلوں میں پڑنے سے روکتا ہے۔

یتیم کیونکہ اس قوت سے محروم ہو چکا ہوتا ہے جس کے ذریعے وہ خود کو مفاد پرستوں سے بچا سکے۔ علاوہ ازاں یتیم کے پاس کوئی ایسی طاقت بھی نہیں ہوتی جو لوگوں کو اس سے ناجائز مادی اور معنوی فائدہ اٹھانے سے باز رکھ سکے۔ لہذا ہم دیکھتے ہیں کہ اس محروم طبقے کی مجبوری سے لوگ مختلف قسم کے فائدے اٹھاتے ہیں، خصوصاً ان سے اخلاق کے منافی اور ناگفتہ بہ فوائد حاصل کئے جاتے ہیں۔ اس حوالے سے افراد معاشرہ کی تیسوں سے باہر اعتنائی بھی فائدہ اٹھانے والوں کی مدد کرتی ہے۔

قرآن کریم چاہتا ہے کہ معاشرہ یتیم کے ساتھ اس انداز سے پیش آئے جس میں اسکی بھلائی ہو ایسی بھلائی جس میں اسکی شخصیت کے تمام پہلوؤں کو پیش نظر رکھا گیا۔ صرف اسکی مادی ضرورتیں پورا کرنے تک محدود نہ ہو۔ معاشرے کے لئے ضروری ہے کہ وہ یتیم کی ہر اس ضرورت کو پورا کرے جس سے اس کی زندگی بہتر ہو سکے۔ اُسے ایسے سے آراستہ کرے جو زندگی میں اس پر ترقی کے دروازے کھول دے انفرادی اور اجتماعی طور پر اُسے ثبات و استحکام کے ساتھ امن و امان کی فضا فراہم کرے اور اسکی پوشیدہ صلاحیتوں میں نکھار پیدا کرے تاکہ اُسکے لئے معاشرے کی ترقی میں شامل ہونے کا امکان فراہم ہو جائے اُسکے قلب میں ایمان کو راسخ اور محکم کر کے اُسے خدا پرست اور خدا ترس بنا۔ اُسکی آخرت کو سنوارے۔ بالفاظِ دیگر معاشرے پر لازم ہے کہ وہ تیسوں کے مختلف اور

گوں امور کو اسی طرح انجام دے جس طرح اُن کے سرپرست انجام دیتے۔

اس سلسلے میں خدا کا واضح قول ہمارے سامنے ہے۔ فرماتا ہے:

”وَ يَسْأَلُونَكَ عَنِ الْيَتَامَىٰ قُلْ إِصْلَاحٌ لَّهُمْ خَيْرٌ وَإِنْ تُخَالِطُوهُمْ فَإِخْوَانُكُمْ.“

”اور یہ لوگ آپ سے یتیموں کے بارے میں پوچھتے ہیں تو کہہ دیجئے کہ ان کی بھلائی بہترین نیکی ہے اور اگر تم ان کے ساتھ مل جل کر رہو، تو وہ تمہارے بھائی ہیں۔“ (سورہ بقرہ ۲- آیت ۲۲۰)

اسباب نزول میں منقول ہے کہ جب درج ذیل آئیہ کریمہ نازل ہوئی کہ:

”وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ.“

”اور خیر دار یتیم کے مال کے قریب بھی نہ جانا مگر اس طریقے سے جو بہترین طریقہ ہے۔“ (سورہ انعام ۶- آیت ۱۵۲)

تو جس کسی کے یہاں کوئی یتیم تھا اُس نے اپنے کھانے سے اُس کا کھانا اور اپنے مشروبات سے اُس کا مشروب جدا کر دیا اور اگر کبھی اُس کا کچھ کھانا بچ گیا تو اسی کو کھلایا اور خراب ہو گیا تو پھینک دیا۔ انھیں یہ بات ناگوار ہوئی تو اس کا ذکر انھوں نے رسالتِ مآب سے کیا جس پر خداوند عالم نے یہ آیت نازل فرمائی:

”إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا.....“

”جو لوگ ظالمانہ انداز سے یتیموں کا مال کھا جاتے ہیں۔۔۔“

(سورہ نساء ۴- آیت ۱۰)

جب آیت کا مفہوم عام ہے تو اس کو صرف مادی اور کھانے پینے کی چیزوں تک

محدود نہیں کیا جاسکتا۔

اور یتیموں کے ساتھ گھل مل جانا جو اخوت و برادری کی بنیاد پر ہوتا ہے اس کا یتیموں

پر گہرا اثر پڑتا ہے۔ کیونکہ انھیں ڈرانا دھمکانا ان کے لئے بہت گراں ہوتا ہے اس سے ان

کے دل پر بُرا اثر پڑتا ہے اُن کے اندر نفسیاتی پیچیدگیاں پیدا ہو جاتی ہیں اور ان کی فہم نشوونما متاثر ہوتی ہے۔



”وَاللّٰهُ اللّٰهُ فِيْ جِيْرَانِكُمْ، فَاِنَّهُمْ وَصِيَّةُ نَبِيِّكُمْ، مَا زَالَ يُوْصِيْ بِهٖمْ، حَتّٰى ظَنَنَّا اَنَّهُ سَيُوْرِّثُهُمْ.“

”دیکھو! اپنے ہمسایوں کے بارے میں خدا سے ڈرتے رہنا، کیونکہ اُن کے بارے میں تمہارے نبیؐ نے برابر ہدایت کی ہے۔ آپ اُن کے بارے میں اس قدر تاکید فرماتے تھے کہ ہمیں یہ گمان ہونے لگا تھا کہ آپ اُنہیں بھی ورثہ دلائیں گے۔“

حضرت علیؑ نے اپنی اس وصیت میں جس دوسرے گروہ کا تذکرہ استغاثے سے مشابہ انداز کے ساتھ کیا ہے، وہ ہمسائے ہیں۔ یہ لوگ ہمسائیگی کے تعلق کی وجہ سے انسان سے مربوط ہوتے ہیں اور ایک ہی محلے میں رہتے ہیں۔ ہمسائے کی حد چاروں طرف کے چالیس گھروں تک بیان ہوئی ہے۔ ہمسایہ صرف اسی کو نہیں کہتے جس کے گھر کی دیوار تمہارے گھر سے ملی ہوئی ہو۔

قدرتی طور پر کبھی کبھی ہمسایہ زیادہ میل جول کی وجہ سے رشتے داروں سے بھی زیادہ قریب ہو جاتا ہے اور کبھی ایسا بھی ہوتا ہے کہ جس طرح آپ اپنے ہمسائے سے میل جول رکھتے ہیں، اُس طرح کامیل جول اپنے قریبی رشتے دار سے نہیں رکھ پاتے ہیں ان۔ صرف خاص مناسبتوں ہی پر ملاقات ہو پاتی ہے، بالخصوص جب جغرافیائی لحاظ سے وہ رہتے ہوں۔ جبکہ ہمسائے سے صبح و شام ملاقات ہوتی رہتی ہے۔ اسی طرح اُس کی بیوی سے آپ کی بیوی اور اُس کے بچوں سے آپ کے بچے ملتے رہتے ہیں۔ اس کے علاوہ ہمسایوں کے بہت سے امور مشترک ہوتے ہیں اور یہ امور آپ کی اور اُن کی زندگی سے تعلق رکھتے ہیں۔ مثلاً محلے کو بعض خدمات درکار ہوتی ہیں یا گھروں کے درو دیوار قریب۔

قریب ہونے کی باعث ایک دوسرے سے متاثر ہوتے ہیں۔

انہی وجوہات کی بنا پر تعلقات و روابط میں ہمسائے کا مسئلہ بہت زیادہ پیچیدہ ہوتا ہے اور یہ پیچیدگیاں مستقل ساتھ رہنے کی وجہ سے پیدا ہوتی ہیں اور کبھی قدرتی طور پر اس سے ہمسایوں کے لئے بہت سی مشکلیں کھڑی ہو جاتی ہیں۔

لہذا اسلام چاہتا ہے کہ ہمسایوں کے درمیان گہرے اور مضبوط تعلقات قائم کئے جائیں۔ چنانچہ ہمسائیگی کا مسئلہ ایک ذاتی و انفرادی مسئلہ نہیں بلکہ ایک دینی مسئلہ ہے۔ یہاں تک کہ رسول اللہ نے مسلسل اسکی اہمیت پر زور دیا ہے جیسا کہ امیر المومنین نے فرمایا ہے کہ: ”مَا زَالَ يُوصِي بِيَهُمْ.“ (رسولؐ برابر ان کے بارے میں سفارش فرماتے تھے) یہاں تک کہ مسلمان یہ سوچنے لگے کہیں آپ ہمسائے کو میراث میں بھی حقدار قرار نہ دے دیں۔

رسول اللہ صلی اللہ علیہ وآلہ وسلم کی ایک حدیث میں آیا ہے:

”احسن مجاورۃ من جاورک تکن مومنا.“

”اپنے ہمسائے کے ساتھ اچھی ہمسائیگی اختیار کرو اس طرح تم مومن بن

جاؤ گے۔“ (امالیٰ صدوق-۱۶۸-۱۳)

نیز فرمایا:

”ما زال جبرئیل یوصینی بالجوار حتی ظننت انہ سیورثہ.“

”جبرئیل نے ہمسائے کے بارے میں مجھے اتنی تاکید کی کہ مجھے یہ گمان

ہونے لگا کہ وہ میری میراث میں بھی حصے دار ہوگا۔“

(امالیٰ صدوق-۵۲۰-۱۱۳۵)

آنحضرتؐ ہی سے مروی ہے:

”حرمة الجار علی الانسان کحرمة امہ.“

”انسان کے لئے ہمسایہ اسی طرح محترم ہے جس طرح اُس کے لئے اُس

کی ماں محترم ہوتی ہے۔“ (وسائل الشیعہ - ج ۸ - ص ۳۸۹ - ب ۷۸)

امام جعفر صادق علیہ السلام سے منقول ہے کہ آپؑ نے فرمایا: ”انصار میں سے ایک شخص رسولؐ کی خدمت میں حاضر ہوا اور عرض کی: میں نے فلاں خاندان کے ایک آدمی سے گھر خریدا ہے۔ لیکن میرا قریب ترین ہمسایہ ایک ایسا شخص ہے جس سے مجھے کسی تنگی کی امید نہیں ہے اور میں اس کے شر سے محفوظ نہیں ہوں۔ راوی کہتا ہے کہ رسول اللہؐ نے حضرت علیؑ حضرت سلمان فارسیؑ حضرت ابوذر غفاریؑ اور ایک دوسرے شخص شاید حضرت مقدادؑ سے فرمایا: مسجد میں جاؤ اور با آواز بلند یہ کہو کہ جس شخص کے شر سے اُس کا ہمسایہ محفوظ نہ ہو وہ مومن نہیں ہے۔ چنانچہ انھوں نے بلند آواز سے یہ اعلان کیا۔“ (وسائل الشیعہ - ج ۸ - ص ۲۸۷ - ب ۸۶)

امام محمد باقر علیہ السلام سے منقول ہے کہ رسول اللہؐ نے فرمایا:

”ما آمن بی من بات شعباناً و جارہ جانع.“

”وہ شخص مجھ پر ایمان نہیں لایا جو شکم میر ہو کر سو جائے اور اس کا پڑوسی بھوکا

ہو۔“ (اصول کافی - ج ۲ - ص ۶۶۸ - ج ۲۳)

رسول اللہؐ سے منقول ہے کہ آپؑ نے اپنے اصحاب سے فرمایا:

”جو شخص شکم میر ہو کر سو جائے اور اس کا ہمسایہ بھوکا ہو وہ خدا اور قیامت پر

ایمان نہیں رکھتا۔ ہم نے عرش کی: اے اللہ کے رسول! ہم ہلاک ہو گئے۔

آپؑ نے فرمایا: اپنی ضرورت سے زیادہ کھانے پینے کی اشیا اور لباس وغیرہ

کے ذریعے خدا کے غضب سے بچو۔“ (بخاری الانوار - ج ۷ - ص ۱۹۱ - ج ۱۱)

ہمسایوں کے حقوق کے بارے میں آنحضرتؐ ہی کا ارشاد ہے:

”اگر وہ تم سے مدد طلب کرے، تو تم اس کی مدد کو پہنچو۔ اگر وہ قرض مانگے،

تو اسے قرض دو۔ اگر وہ بیمار ہو، تو اس کی عیادت کرو۔ اگر مر جائے، تو اس

کے جنازے میں شرکت کرو۔ اس کی اجازت کے بغیر اتنی بلند عمارت نہ بناؤ کہ اس کے گھر میں ہوا کا گزر نہ ہو سکے۔ اگر تم پھل خرید کر لاؤ تو تحفے کے طور پر اسکے یہاں بھجواؤ اور اگر ایسا نہ کر سکو تو چھپا کے لاؤ اور تمہارے بچے پھل کھاتے ہوئے باہر نہ نکلیں کیونکہ اس سے ہمسائے کے بچے کی دل شکنی ہوگی۔ تمہارے گھر کے لذیذ کھانے کی خوشبو اسے اذیت نہ دے، مگر یہ کہ اس میں سے کچھ اس کے یہاں بھی بھجواؤ۔“

(مسکن الفوائد۔ ص ۱۰۵، نقل از میزان الحکمتہ)

ان تعلیمات کے ذریعے خدا یہ چاہتا ہے کہ ہمسایوں کے مسلسل ساتھ رہنے کی وجہ سے جو مشکلیں پیدا ہوتی ہیں ان میں کچھ کمی آئے۔ کیونکہ ہمسایوں کے درمیان کچھ مشکلیں ایسی بھی ہوتی ہیں جن کا کوئی حل نہیں، سوائے اس کے کہ انسان کے اندر ایسی نفسیاتی حالت پیدا کر دی جائے جس کا اثر دوسرے تک پہنچے۔ مثلاً خداوند عالم نے ازدواجی زندگی میں طاقتور کو کمزور کا مددگار بنایا ہے، اور وہ مرد ہے جو عام طور پر عورت سے زیادہ طاقتور ہوتا ہے، وہ عورت کو حوصلہ فراہم کرتا ہے۔ تاکہ اس پر مشکلات کم سے کم اثر انداز ہوں اور ان کے درمیان جدائی کی نوبت آسانی سے نہ آسکے اور اگر عورت مرد کی اذیتوں کو برداشت کرتی ہے، اُن پر صبر کرتی ہے، تو اس عورت کو اتنا ہی ثواب ملتا ہے جتنا راہِ خدا میں جہاد کرنے سے ملتا ہے۔ حدیث میں آیا ہے: *جہاد المرأة حسن التبعل* (عورت کا جہاد اچھی شوہر داری ہے۔ اصول کافی۔ ج ۵۔ ص ۹۔ ۱۲)

یہی معاملہ ہمسایوں کا بھی ہوتا ہے۔ جب کوئی انسان اپنے ہمسائے کے لئے ایک اچھا پڑوسی بنتا ہے، تو اوّل تو وہ اپنی ہی مشکلوں کو کم کرتا ہے۔ کیونکہ روزانہ ہی اُس کا اُسکی بیوی کا اُسکے بچوں کا اپنے پڑوسی سے سابقہ پڑتا ہے۔ یہ چیزیں گھریلو اور محلّے کے ماحول میں مشکلات کا ایک بے کنار سمندر ایجاد کر دیتی ہیں۔ لیکن اس کے معنی یہ نہیں ہیں کہ ان مشکلات کو حل کرنے کی کوشش نہ کی جائے، بلکہ اگر مشکلوں کا حل ممکن نہ ہو تب بھی انسان کو

چاہئے کہ اسی طرح مل جل کر زندگی بسر کرے، یہاں تک کہ حُسنِ معاشرت سے اس مشکل کا حل نکل آئے۔ بالکل اسی طرح جیسے انسان بیماری میں زندگی گزارتا ہے۔ اس کے لئے پرہیزی کھانا پینا مقرر کر دیا جاتا ہے، اُسے ایسی چیزیں دی جاتی ہیں جو اُسے پسند نہیں ہوتیں، یا تجارت میں بازار کے اتار چڑھاؤ کے مطابق چلنا پڑتا ہے، یہاں تک کہ جلد یا بدیر حالات بدل جائیں۔

دوسرے، مشکلوں اور اذیتوں سے دوچار ہونے پر خداوند عالم انسان کو اپنی محبت، رضا اور ثواب سے نوازتا ہے۔ جس سے اسے اتنا زیادہ فائدہ ہوتا ہے کہ اگر وہ ہمسائے سے اپنا حق لے بھی لیتا تب بھی اسے اتنا فائدہ نہ ہوتا۔

ہمسایوں کے بارے میں حضرت علیؑ نے جو وصیت کی ہے، وہ درحقیقت اللہ اور اُسکے رسولؐ کی وصیت ہے۔ اس سے اجتماعی زندگی میں زیادہ امن و سکون پیدا ہوتا ہے اور اطمینان کی فضا قائم ہوتی ہے۔



”وَاللّٰهُ اللّٰهُ فِی الْقُرْآنِ“ لَا یَسْبِقُکُمْ بِالْعَمَلِ بِہٖ غَیْرُکُمْ۔“

”اور قرآن کے بارے میں اللہ سے ڈرتے رہنا، کہیں ایسا نہ ہو کہ دوسرے

اس پر عمل کرنے میں تم پر سبقت لے جائیں۔“

یہاں حضرت علیؑ کے پیش نظر قرآن مجید کی وہ تمام تعلیمات ہیں جو انسان کی عقل، روح اور عمل کی سطح بلند کرتی ہیں۔ اور اس طرح آپؐ نقل اکبر قرآن کریم کے ساتھ برتاؤ کے بنیادی قاعدے کی جانب توجہ مبذول کرواتے ہیں۔ جیسا کہ خداوند عالم کا ارشاد ہے:

”فَقَدْ جَاءَکُمْ مِنَ اللّٰهِ نُورٌ وَ کِتَابٌ مُّبِیْنٌ۔“

”تمہارے پاس خدا کی طرف سے نور اور واضح کتاب آچکی ہے۔“

(سورۃ مائدہ ۵۔ آیت ۱۵)

نیز فرمایا:

”كَيْتَبُ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ.“  
 ”یہ کتاب ہے جسے ہم نے آپ کی طرف نازل کیا ہے تاکہ آپ لوگوں کو  
 تاریکیوں سے نکال کر نور کی طرف لے آئیں۔“  
 (سورہ ابراہیم ۱۴- آیت ۱)

پھر فرماتا ہے:

”يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ“  
 ”قرآن کے ذریعے خدا اپنی خوشنودی چاہنے والوں کی سلامتی کے راستوں  
 کی جانب ہدایت کرتا ہے۔“ (سورہ مائدہ ۵- آیت ۱۶)  
 مختصر یہ کہ قرآن مجید ایک نور ہے جس کے ذریعے ہماری عقلیں منور ہوتی ہیں؛ جس  
 سے ہمارے دل روشن ہوتے ہیں اور ہماری زندگی میں اعتدال آتا ہے۔  
 پس قرآن مجید کو تجوید کے قواعد کے مطابق پڑھنا، یا مرنے والوں کو ثواب پہنچانے  
 کے لئے اسکی تلاوت کرنا کافی نہیں ہے۔ بلکہ اسکے ساتھ ساتھ ہمارے لئے ضروری ہے کہ  
 ہم جو چیز پڑھ رہے ہیں اُس پر غور و فکر بھی کریں۔

حضرت علیؑ اپنی اس وصیت میں دو نکات کی جانب اشارہ فرماتے ہیں:  
 ۱- قرآن مجید کے نازل کئے جانے کا بنیادی مقصد یہ ہے کہ اسکی تعلیمات پر عمل کیا  
 جائے۔ اس کی تلاوت تو اس کے معنی کو سمجھنے اور اس کے مقاصد میں غور کرنے کا مقدمہ  
 ہے۔

خداوند متعال فرماتا ہے:

”أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا.“  
 ”تو کیا یہ لوگ قرآن میں ذرا بھی غور نہیں کرتے ہیں یا ان کے دلوں پر قفل  
 پڑے ہوئے ہیں۔“ (سورہ محمد ۴۷- آیت ۲۴)  
 نیز فرماتا ہے:

” وَهَذَا كِتَابٌ أَنْزَلْنَاهُ مَبْرُوكًا فَاتَّبِعُوهُ وَاتَّقُوا لَعَلَّكُمْ تُرْحَمُونَ.“

”اور یہ کتاب جسے ہم نے نازل کیا ہے بڑی بابرکت ہے اس کا اتباع کرو اور تقویٰ اختیار کرو شاید تم پر رحم کیا جائے۔“ (سورہ انعام ۶- آیت ۱۵۵)

دوسری جگہ فرماتا ہے:

” الَّذِينَ اتَّيْنَهُمُ الْكِتَابَ يَتْلُونَهُ حَقَّ تِلَاوَتِهِ أُولَٰئِكَ يُؤْمِنُونَ بِهِ وَمَنْ يَكْفُرْ بِهِ فَأُولَٰئِكَ هُمُ الْخٰسِرُونَ.“

”اور جن لوگوں کو ہم نے قرآن دیا ہے وہ اس کی باقاعدہ تلاوت کرتے ہیں اور انہی کا اس پر ایمان بھی ہے اور جو اس کا انکار کرے گا اس کا شمار خسارہ اٹھانے والوں میں ہوگا۔“ (سورہ بقرہ ۲- آیت ۱۲۱)

شاید يَتْلُونَهُ حَقَّ تِلَاوَتِهِ سے مراد غور و فکر اور فہم و شعور کے ساتھ پڑھنا ہو (واللہ اعلم)۔ اس طرح خدا کی آیتوں اور ان میں بیان ہونے والی حق کی دلیل کو سمجھا جاسکتا ہے۔ دل کش آواز میں قرآن کی تلاوت کرنا اور تجوید کے ماہرین کی قرأت سننا اچھی بات ہے۔ لیکن صرف اتنا ہی کافی نہیں ہے کیونکہ قرآن مجید کتاب عمل اور دستور حیات ہے۔ یہ ساری چیزیں قرآن سے ہمارے رابطے کی برقراری کے لئے ہیں جو اس پر عمل کا مقدمہ ہے اور ان کے ذریعے مثبت نتائج حاصل ہوتے ہیں۔

ہم دیکھتے ہیں کہ بہت سے لوگ اچھے قاریان قرآن کی قرأت سننے کے مشتاق ہوتے ہیں ان کی قرأت کی نفسگی پر چھوٹے لگتے ہیں، لیکن ذرا بتائیے قرآنی علوم و معارف کے حصول اور اس میں غور و فکر کو اہمیت دینے والے کتنے ہیں؟ کتنے ہیں جو تفسیر کے درس میں شرکت کرتے ہیں جو ان کی عقل میں اضافے ان کی روح میں بالیدگی اور حیات میں جدت پیدا ہونے کا باعث ہے؟

لہذا قرآن کریم کو صرف کانوں سے سن لینا ہی کافی نہیں ہے بلکہ ضروری ہے کہ وہ ہماری عقلوں میں راسخ ہو۔ اور جب قرآن ہماری عقلوں میں راسخ ہوگا تو لازماً ہماری زندگی

میں بھی اس کا اثر ظاہر ہوگا۔ لہذا خداوند عالم کا ارشاد ہے:

”فَبَشِّرْ عِبَادِ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ“

”پس میرے ان بندوں کو بشارت دے دیجئے جو غور سے باتیں سنتے ہیں

اور ان میں سے اچھی بات کا اتباع کرتے ہیں۔“

(سورہ زمر ۳۹۔ آیت ۱۸۱)

کیونکہ یہ لوگ اتباع کی غرض ہی سے سنتے ہیں۔

۲۔ بے شک قرآن مجید تمام مسلمانوں کی طرح ہمارے لئے بھی نازل ہوا ہے۔

ہمیں چاہئے کہ تمام لوگوں سے زیادہ ہم اسے اہمیت دیں۔ کیونکہ غیر مسلم تو احکام قرآن پر

عمل کے پابند نہیں، قرآنی اصول و احکام کی پابندی کی ذمہ داری ان پر عائد نہیں ہوتی۔

جبکہ اگر ہم زمینی حقائق کو دیکھیں، تو وہ نظم و ضبط اور ان بعض تعلیمات پر جن پر قرآن مجید میں

زور دیا گیا ہے، ہم سے زیادہ عمل پیرا ہیں۔

ہم قرآن سے بہت دور ہو چکے ہیں، جبکہ قرآن ہماری کتاب ہے، اسی کے ذریعے

ہم اسلام پر عمل پیرا ہو سکتے ہیں۔



”وَاللّٰهُ اللّٰهُ فِى الصَّلٰوةِ“ فَاِنَّهَا عَمُوْدٌ دِيْنِكُمْ“

”نماز کے بارے میں اللہ سے ڈرنا کیونکہ وہ تمہارے دین کا ستون ہے۔“

یہ چوتھی وصیت ہے جس میں حضرت علیؑ نے فریاد اور استغاثے کا انداز اختیار کیا

ہے۔ جس سے اس چیز کی اہمیت کا اندازہ ہوتا ہے جس کی وصیت کی گئی ہے۔ نماز دین کا

ستون ہے۔ حدیث میں آیا ہے:

”الصَّلٰوةُ عَمُوْدُ الدِّيْنِ. مِثْلُهَا كَمِثْلِ الْفُسْطَاطِ“ اِذَا ثَبَتِ الْعَمُوْدُ

ثَبَتِ الْاَوْتَادُ وَالْاِطْنَابُ، وَاِذَا مَالَ الْعَمُوْدُ لَمْ يَثْبُتْ وَتَدَّ وَلَا طَنْبُ.

”نماز دین کا ستون ہے۔ اسکی مثال چوب خیمہ کی سی ہے، جب تک چوب

خیمہ اور اس کا ستون قائم رہتا ہے اس وقت تک رسیاں اس کی میخ اور کھونیاں بھی اپنی جگہ رہتی ہیں اور جب چوب خیمہ جھک جاتی ہے تو میخ اکھڑ جاتی ہے اور رسیاں ٹوٹ جاتی ہیں۔“

(وسائل الشیعہ - ج ۳ - ص ۲۷ - ج ۶)

ہو سکتا ہے کوئی یہ سوال کرے کہ نماز کیسے دین کا ستون ہے؟

جواب یہ ہے کہ دین خدا پر ایمان، اس سے ارتباط اور اس مستقل احساس کا نام ہے کہ انسان اپنی زندگی کے تمام معاملات میں خدا کو پیش نظر رکھے۔ یعنی بندہ خدا کو حاضر و ناظر سمجھے اور خدا کے حاضر و ناظر ہونے کا احساس آسان کام نہیں ہے، کیونکہ خدا غیب میں سے ایک غیب ہے۔ ہاں، یہ احساس عمل سے پیدا ہو سکتا ہے اور یہ عمل ایسا ہونا چاہئے کہ انسان خود کو اپنے رب کے سامنے تصور کرے، اسی عمل کا نام نماز ہے۔

نماز دوسری عبادتوں سے ممتاز مقام رکھتی ہے۔ دوسری عبادتوں کے برخلاف انسان نماز کو دن میں پانچ مرتبہ پڑھتا ہے جبکہ روزہ سال میں ایک مہینے رکھتا ہے حج اس پر زندگی میں ایک مرتبہ واجب ہوتا ہے، بشرطیکہ وہ صاحب استطاعت ہو۔

لیکن نماز انسان کی پوری زندگی کے ہر دن میں ہے، وہ نماز سے اپنی صبح کا آغاز کرتا ہے اور نماز پر اپنا دن ختم کرتا ہے۔ اُس کی زندگی کا ایک حصہ اُن فرادہ نوافل نمازوں کی ادائیگی میں گزرتا ہے جو ہر نماز کے ساتھ پڑھی جاتی ہیں۔ اس کے معنی یہ ہیں کہ خدا نے نماز کے ذریعے چاروں طرف سے ہمیں گھیر رکھا ہے۔ کبھی ایسا ہوتا ہے کہ انسان خدا اور خود اپنے آپ کو فراموش کر دیتا ہے، ایسے میں نماز کا وقت آ کر اسے اس کے رب کی یاد دلاتا ہے۔ اس طرح انسان کو ہر وقت اور ہر جگہ خدا کے حضور کا احساس رہتا ہے۔

نیند سے بیدار ہونے کے بعد مسلمان اپنی صبح کا آغاز اس طرح کرتا ہے کہ وہ خدا کی بارگاہ میں کھڑا ہو جاتا ہے اور خدا کا تقرب حاصل کرنے کے لئے نماز کی نیت کرتا ہے۔ خدا کی بارگاہ میں کھڑے ہونے کے معنی یہ ہیں کہ نمازی اس بات کی گواہی دیتا ہے

کہ خدا اس کے دل میں موجود ہے۔ اگر تم اس سے قریب ہونا چاہتے ہو، قربت سے قریب مکانی مراد نہیں ہے، بلکہ قرب عقلی مراد ہے۔ یعنی کوئی باطل فکر تمہاری عقل کو خدا سے دور نہ کرے۔ تم اپنی زندگی میں ایسے کام انجام نہ دو جن سے خدا خوش نہیں ہوتا اور جنہیں خدا پسند نہیں کرتا، علاوہ ازاں تمہیں اس سے روحانی قرب ہونا چاہئے، جس سے انسان صاف و شفاف آفاق میں پرواز کرتا ہے۔ دیکھئے نیت آپ کے اور خدا کے درمیان ایک قسم کا عہد ہے جس کے ذریعے آپ ہمیشہ خدا سے قریب رہ سکتے ہیں۔

اسی طرح جب آپ اذان دیتے، نماز پڑھتے، تکبیر کہتے اور اشہدان لا الہ الا اللہ و اشہدان محمداً رسول اللہ اور اسی قسم کے دوسرے الفاظ ادا کرتے ہیں، تو اس طرح آپ اپنے اسلام کی تجدید کرتے ہیں۔ جب آپ نماز شروع کرتے ہیں، تو تکبیر کہتے ہیں اور تکبیر کے ذریعے آپ کو یہ شعور حاصل ہوتا ہے کہ اللہ بزرگ و برتر ہے اور سب دوسرے اس سے چھوٹے ہیں۔ اس کے بعد آپ سورہ فاتحہ اور اس میں بیان شدہ اصول عقائد کا ذکر کرتے ہیں اور پھر دوسرا سورہ پڑھتے ہیں۔ اس کے بعد آپ رکوع کی صورت میں خداوند عالم کے سامنے خضوع کا اظہار کرتے ہیں، پھر سجود میں جاتے ہیں جو انتہائی عبودیت کا نمونہ ہے۔ اور یوں نماز عقیدے کا عملی اظہار اور بارگاہ الہی میں مستقل حاضری کا احساس ہے۔

آپ اپنے کام کاج میں منہمک رہتے ہیں، کبھی صبح سے دوپہر کے درمیان آپ سے کوئی گناہ سرزد ہو جاتا ہے۔ ایسے میں ظہر کی نماز کا وقت آپ پہنچتا ہے، تا کہ آپ خدا کے ساتھ اپنے عہد کی تجدید کریں اور آپ نے اسکی جو نافرمانی کی ہے اس پر توبہ کریں۔ اگر آپ ظہر اور عصر کی نماز علیحدہ علیحدہ پڑھتے ہوں، تو ایسا ہی عصر کے وقت بھی ہوتا ہے اور یہی صورت مغرب اور عشاء کی نماز میں بھی پیش آتی ہے۔

پس خداوند متعال یہ چاہتا ہے کہ جو ہی ہم اس سے دور ہوں، فوراً اس کی طرف لوٹ آئیں اور اگر اسے بھلا بیٹھیں، تو اس کو یاد کریں۔

نماز کی ایک صفت یہ ہے کہ وہ روح مومن کی معراج ہے۔ قرآن کریم میں اہل

جنت اور اہل جہنم، مومنین اور کافرین کے درمیان ہونے والی جو ٹھکڑی ہوئی ہے اس میں  
ہے کہ:

”كُلُّ نَفْسٍ بِمَا كَسَبَتْ رَهِيْنَةٌ اِلَّا اَصْحَابَ الْيَمِيْنِ فِىْ جَنَّةٍ  
يَسَاءَلُوْنَ عَنْ الْمُسْجِرِيْنَ مَا سَلَكَكُمْ فِىْ سَقَرٍ قَالُوْا لَمْ نَكُ مِنَ  
الْمُضِلِّيْنَ“

”ہر نفس اپنے اعمال میں گرفتار ہے سوائے اصحابِ یمن کے وہ جنتوں میں  
رہ کر آپس میں سوال کر رہے ہوں گے بھر میں کے بارے میں کہ آخر تمہیں  
کس چیز نے جہنم میں پہنچایا ہے وہ کہیں گے کہ ہم نماز نہیں پڑھتے تھے۔“  
(سورہ مدثر ۷۳-۷۴ آیت ۲۳ تا ۲۸)

سورہ مؤمنون میں چند خصائل و صفات کو مومن کی کامیابی کا سبب بتایا گیا ہے ان  
ہی میں سے پابندی کے ساتھ نماز پڑھنا بھی ہے۔ ارشاد ہے:

”قَدْ اَفْلَحَ الْمُؤْمِنُوْنَ الَّذِيْنَ هُمْ فِىْ صَلَاتِهِمْ خٰشِعُوْنَ“

”یقیناً مومنین کامیاب ہو گئے جو اپنی نمازوں میں خشوع کرنے والے  
ہیں۔“ (سورہ مؤمنون ۲۳- آیت ۲۱)

پھر فرماتا ہے:

”وَ الَّذِيْنَ هُمْ عَلٰى صَلٰوةِهِمْ يُحٰفِظُوْنَ“

”اور جو اپنی نمازوں کی پابندی کرنے والے ہیں۔“

(سورہ مؤمنون ۲۳- آیت ۹)

حضرت علی سے منقول ہے کہ آپ نے فرمایا:

”میں نے رسول اللہ صلی اللہ علیہ وآلہ وسلم کو فرماتے ہوئے سنا کہ قرآن کی  
سب سے زیادہ امید افزا آیت یہ ہے: وَ اَقِمِ الصَّلٰوةَ طَرَفِىْ النَّهَارِ وَ  
زُلْفَا مِنْ اَلَيْلِ اِنَّ الْحَسَنَاتِ يُدْهِنُ السَّيِّئَاتِ (اور آپ دن کے

دونوں حصوں میں اور رات گئے نماز قائم کریں کہ بے شک نیکیاں بُرائیوں کو مٹا دیتی ہیں۔ سورہ ہود ۱۱۔ آیت ۱۱۳) اور فرمایا: اے علی! قسم اس ذات کی جس نے مجھے حق کے ساتھ بشیر و نذیر بنا کر بھیجا ہے، تم میں سے جو شخص وضو کرتا ہے اس کے اعضا سے گناہ دور ہوتے ہیں اور جب وہ تہیہ دل سے خدا کی طرف رخ کرتا ہے تو وہ گناہ سے ایسے پاک ہو جاتا ہے جیسے شکمِ مادر سے پیدا ہوتے وقت تھا اور اگر دو نمازوں کے درمیان اُس سے کوئی لغزش ہو جاتی ہے تو وہ بھی معاف کر دی جاتی ہے۔ اسی طرح آپؐ نے پانچوں نمازوں کو شمار کرایا پھر فرمایا: اے علی! نماز میری امت کے لئے ایسی ہی ہے جیسے تم میں سے کسی کے دروازے کے سامنے نہر بہتی ہو۔ بتاؤ اگر اس شخص کے بدن پر میل ہو اور وہ دن میں پانچ بار اس نہر میں نہائے تو کیا اس کے بدن پر میل کچیل باقی رہے گی؟ خدا کی قسم میری امت کے لئے پانچ وقت کی نماز ایسی ہی ہے۔“ (مجمع البیان۔ ج ۵۔ ص ۳۰۸)

رسول اللہ صلی اللہ علیہ وآلہ وسلم ہی سے منقول ہے کہ آپؐ نے فرمایا:

”اَوَّلُ مَا يَنْظُرُ فِي عَمَلِ الْعَبْدِ فِي يَوْمِ الْقِيَامَةِ صَلَاتُهُ فَإِنْ قَبِلَتْ نَظَرَ فِي غَيْرِهَا وَإِنْ لَمْ تَقْبَلْ لَمْ يَنْظُرْ فِي عَمَلِهِ بَشَىءٌ.“

”روز قیامت بندے کے اعمال میں سب سے پہلے نماز کو دیکھا جائے گا۔ اگر نماز قبول ہوگی تب دوسرے اعمال دیکھے جائیں گے اور اگر نماز قبول نہ ہوئی تو کوئی عمل قبول نہیں ہوگا۔“ (بخاری الانوار۔ ج ۸۲۔ ص ۲۲۷۔ ج ۵۳)

حضرت علیؑ علیہ السلام کی ایک اور وصیت میں منقول ہے کہ:

”اَوْصِيكُمْ بِالصَّلَاةِ وَحِفْظِهَا فَإِنَّهَا خَيْرُ الْعَمَلِ وَهِيَ عَمُودُ دِينِكُمْ.“

”میں تمہیں نماز اور اس کی حفاظت کی وصیت کرتا ہوں۔ بے شک نماز

بہترین عمل ہے اور یہ تمہارے دین کا ستون ہے۔“

(اصول کافی۔ ج ۳۔ ص ۲۶۶۔ ج ۹۷)

نماز انسان کا زیادہ وقت نہیں لیتی، جبکہ بہت سے لوگ گھنٹوں ٹیلی ویژن دیکھتے اور کھیل کود میں مشغول رہتے ہیں اور نماز کا وقت آنے پر اٹھتے ہیں، تو ایسا لگتا ہے جیسے اُن پر ہزاروں من کا بوجھ لدا ہوا ہے۔ خداوند عالم فرماتا ہے:

”وَ إِذَا رَأَوْا تِجَارَةً أَوْ لَهْوًا انْفَضُّوا إِلَيْهَا وَ تَرَكَوْكَ قَائِمًا قُلْ مَا

عِنْدَ اللَّهِ خَيْرٌ مِنَ اللَّهْوِ وَ مِنَ التِّجَارَةِ وَ اللَّهُ خَيْرُ الرَّازِقِينَ.“

”اور اے پیغمبر جب یہ لوگ تجارت یا لہو و لعب کو دیکھتے ہیں، تو اس کی طرف دوڑ پڑتے ہیں اور آپ کو تنہا کھڑا چھوڑ دیتے ہیں۔ آپ ان سے کہہ دیجئے کہ خدا کے پاس جو کچھ بھی ہے وہ اس کھیل اور تجارت سے بہر حال بہتر ہے اور وہ بہترین رزق دینے والا ہے۔“

(سورہ جمعہ ۶۲۔ آیت ۱۱)

یہ آیت نماز جمعہ کے بارے میں نازل ہوئی ہے۔ اسباب نزول میں لکھا ہے کہ دجیہ کلبی مسلمان ہونے سے پہلے ایک مرتبہ اس وقت سامان تجارت لے کر مدینہ آئے جس وقت رسول اللہ ﷺ خطبہ دے رہے تھے۔ لوگ سامان خریدنے کے لئے اُن کی طرف دوڑنے مسجد میں صرف بارہ آدمی رہ گئے۔ یہ حالت دیکھ کر رسول اللہ ﷺ نے فرمایا: اگر یہ بارہ آدمی نہ ہوتے تو ان پر آسمان سے پتھر برستے۔ اس موقع پر خدا نے سورہ جمعہ کی مذکورہ آیت نازل فرمائی۔ (تفسیر المیزان۔ ج ۱۹۔ ص ۲۸۸)

اگرچہ یہ آیت سورہ جمعہ کی ہے، لیکن نماز جمعہ ہی سے مخصوص نہیں ہے، بلکہ ہر نماز کے لئے اور ہر اُس موقع کے لئے ہے جب کسی الہی فریضے کی ادائیگی اور کسی دنیاوی بات میں سے کسی ایک کا انتخاب کرنا ہو۔

انسان کو چاہئے کہ نماز کی شرائط پر عمل کرے اور گھریلو زندگی میں نماز کا ماحول فراہم

کرے۔ خداوند عالم نے اپنے نبی صلی اللہ علیہ وآلہ وسلم سے فرمایا ہے:  
 ”وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا.“  
 ”اور اپنے اہل خانہ کو نماز کا حکم دیجئے اور اس پر صبر کیجئے۔“

(سورہ طہ ۲۰- آیت ۱۳۲)

کیونکہ نماز کو سمجھ کر پڑھنے، اس میں خضوع و خشوع برقرار رکھنے اور اس میں پڑھے جانے والے اذکار اور اسکے افعال سے سبق حاصل کرنے کے لئے صبر کی ضرورت ہوتی ہے۔ لہذا انسان کو نماز پڑھنے میں اس شخص کی طرح عجلت نہیں کرنی چاہئے جو اس سے بغیر کوئی سبق حاصل کئے اور بس فارغ وقت پر کرنے کے لئے اس سے فراغت پانا چاہتا ہو۔ نماز اپنے گہرے معنی میں ہر اس نعمت پر خدا کا شکر ہے جو اس نے اپنے بندے کو عطا کی ہے، اور خدا سے بندے کے لگاؤ اور اس سے محبت کا اظہار ہے۔ روایت میں ہے کہ لوگوں نے رسول اللہ صلی اللہ علیہ وآلہ وسلم کی خدمت میں عرض کیا: جب خدا نے آپ کو جنت دینے کا وعدہ کیا ہے تو پھر آپ نماز کیوں پڑھتے ہیں اور عبادت میں اتنی زحمت کیوں اٹھاتے ہیں؟ آنحضرتؐ نے فرمایا:

”افلا اکون عبداً شکوراً؟“

”کیا میں اس کا شکر گزار بندہ نہ بنوں؟“

اسی بنیاد پر تارکین نماز خداوند عالم سے بد معاملگی کے مرتکب ہوتے ہیں۔ ابوہزیمہ ثمالیؒ نے امام زین العابدینؑ سے جس دعا کی روایت کی ہے اس میں آیا ہے کہ:

”تتحبب الینا بالنعم، ونعارضک بالذنوب، خیرک الینا نازل“

وشرنا الیک صاعد، ولم یزل ولا یزال ملک کریم یا تیک

عنا فی کل یوم بعمل قبیح، فلا یمنعک ذالک ان تحوطنا

بنعمک و تتفضل علینا بالآنک۔“

”تو اپنی نعمتوں سے ہمارے حق میں محبت سے کام لیتا ہے اور ہم گناہ کر کے تجھ سے دشمنی کرتے ہیں۔ تیری برکتیں ہم پر مسلسل نازل ہوتی ہیں اور ہماری بدکاری تیری طرف بلند ہوتی ہے۔ تو ازلی وابدی کریم ہے۔ ہم تیری بارگاہ میں بُرے افعال کے ساتھ حاضر ہوتے ہیں لیکن یہ بھی تجھے ہم پر نعمتوں کی بارش سے نہیں روکتا۔ تو ہمیں اپنی نعمتوں سے نوازتا رہتا ہے۔“

دوسری طرف اگر انسان اپنے اہل و عیال دوستوں اور اپنے ساتھ رہنے والوں سے محبت کرتا ہے تو اُسے چاہئے کہ انھیں نماز کی تلقین کرے۔ کیونکہ نماز دین کا ستون ہے اگر ستون گر جائے گا تو پوری عمارت گر پڑے گی اور یہ عمارت پوری زندگی ہے۔ خداوند عالم کا ارشاد ہے:

”يَأَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَ يَفْعَلُونَ مَا يُؤْمَرُونَ.“

”اے ایمان لانے والو! اپنے آپ کو اور اپنے اہل کو اس آگ سے بچاؤ جس کا ایندھن انسان اور پتھر ہوں گے، جس پر نہایت تندخو اور سخت مزاج فرشتے مقرر ہیں وہ حکمِ خدا کی مخالفت نہیں کرتے ہیں اور جو حکم دیا جاتا ہے اسی پر عمل کرتے ہیں۔“ (سورہ تحریم ۶۶- آیت ۶)

کیونکہ اولاد کو دینی امور سکھانے کی ذمہ داری ماں باپ پر عائد ہوتی ہے اس لئے انھیں چاہئے کہ اولاد کے دینی و ایمانی شعور کو پختہ کریں، اُن کے ذہنوں میں اسلامی عقیدے کو محکم کریں اور انھیں اس بات پر ابھاریں کہ وہ عملی زندگی میں اسلام کے پابند رہیں۔ قبل اسکے کہ کافروں، منخرفوں اور مستکبروں میں سے گمراہ کرنے والے انھیں کفر کے رنگ میں رنگیں اور کفر کے عادات و رسوم کا عادی بنائیں۔

اس سلسلے میں کوتاہی کرنا ایسا ہی ہے جیسے مسلمانوں کے شہروں کو فوجی حملے سے محفوظ رکھنے میں کوتاہی کرنا، کیونکہ امت کے افکار پر غیروں کا تسلط جغرافیائی علاقوں پر اُن کے تسلط سے زیادہ خطرناک بات ہے۔ اس لئے کہ اس کے بعد کفار اور مستکمرین اسلام پر داخلی اور خارجی ہر محاذ سے حملہ کریں گے۔

اسی لئے حضرت علی علیہ السلام نے فرمایا ہے کہ: ”نماز کے بارے میں اللہ سے ڈرتے رہنا کہ وہ تمہارے دین کا ستون ہے۔“ اس سلسلے میں ہمیں اپنی ذمے داری پوری کرنا چاہئے۔



”وَاللّٰهُ اللّٰهُ فِیْ بَیْتِ رَبِّكُمْ لَا تَحْلُوْهُ مَا یَقِیْمُ“

”اور اپنے رب کے گھر کے بارے میں خدا سے ڈرتے رہنا جیتے جی اسے

خالی نہ چھوڑنا۔“

حضرت علی علیہ السلام کی اس ندا سے حج بیت اللہ کی اہمیت کا علم ہوتا ہے۔ یہ وہ پہلا

گھر ہے جو روئے زمین پر لوگوں کے لئے بنایا گیا۔ خداوند عالم کا ارشاد ہے:

”اِنَّ اَوَّلَ بَیْتٍ وُضِعَ لِلنَّاسِ لَلَّذِیْ بِبَكَّةَ مُبَارَكًا وَهُدٰی لِّلْعٰلَمِیْنَ فِیْهِ

اٰیٰتٌ بَیِّنٰتٌ مَّقَامِ اِبْرٰهٖمَ وَمَنْ دَخَلَهُ كَانَ اٰمِنًا وَّلِلّٰهِ عَلٰی النَّاسِ حِجُّ

الْبَیْتِ مَنْ اَسْتَطَاعَ اِلَیْهِ سَبِیْلًا وَمَنْ كَفَرَ فَاِنَّ اللّٰهَ غَنِیٌّ عَنِ

الْعٰلَمِیْنَ“

”بے شک سب سے پہلا مکان جو لوگوں کے لئے بنایا گیا ہے، وہ مکہ میں

ہے، وہ بابرکت ہے اور عالمین کے لئے ہدایت ہے۔ اس میں کھلی ہوئی

نشانیوں کا مقام ابراہیم ہے، جو اس میں داخل ہو جائے گا وہ محفوظ ہو جائے

گا۔ اور لوگوں پر واجب ہے کہ وہ خدا کے لئے اس گھر کا حج کریں، اگر اس

تک پہنچنے کی استطاعت رکھتے ہوں، اور جو کافر ہو جائے تو خدا تمام عالمین

سے بے نیاز ہے۔“ (سورہ آل عمران ۳- آیت ۹۶، ۹۷)

اور حضرت ابراہیم علیہ السلام کو مخاطب کر کے فرمایا ہے:

”وَ اٰذَنْ فِي النَّاسِ بِالْحَقِّ يَا تُؤَكِّرُ جَالًا وَعَلَىٰ كُلِّ ضَامِرٍ يَأْتِينَ  
مِنْ كُلِّ فَجٍّ عَمِيقٍ لِيَشْهَدُوا مَنَافِعَ لَهُمْ وَيَذْكُرُوا اسْمَ اللّٰهِ فِيْ اَيَّامٍ  
مَّعْلُوْمَاتٍ عَلَىٰ مَا رَزَقَهُمْ مِّنْ بَهِيمَةِ الْاَنْعَامِ.“

”اور لوگوں کے درمیان حج کا اعلان کر دو کہ وہ دور دراز مقامات سے پیدل  
اور لاغر سواریوں سے تمہاری طرف آئیں گے، تاکہ اپنے منافع کا مشاہدہ  
کریں اور چند معین دنوں میں ان چوپایوں پر اللہ کا نام لیں جو خدا نے انھیں  
بطور رزق عطا کئے ہیں۔“ (سورہ حج ۲۲- آیت ۲۷، ۲۸)

ایک روایت میں حضرت امام جعفر صادق علیہ السلام سے منقول ہے کہ ہشام بن حکم  
نے آپ سے خانہ کعبہ کے حج اور اس کے طواف کا سبب دریافت کیا تو آپ نے فرمایا:

”اِنَّ اللّٰهَ خَلَقَ الْخَلْقَ... وَاَمْرُهُمْ بِمَا يَكُوْنُ مِنْ اَمْرِ الطَّاعَةِ فِي  
الدِّيْنِ وَمَصْلِحَتِهِمْ مِنْ اَمْرِ دُنْيَاهُمْ فَجَعَلَ فِيْهِ الْاِجْتِمَاعَ مِنْ  
الْمَشْرِقِ وَالْمَغْرِبِ لِيَتَعَارَفُوْا...“

”بے شک خدا نے مخلوق کو خلق کیا۔۔۔۔۔ اور انھیں اس چیز کا حکم دیا جو  
دین میں اطاعت ہے اور جس میں ان کا دنیوی فائدہ ہے۔ اور حج میں مشرق  
اور مغرب کے رہنے والے جمع ہوتے ہیں تاکہ ایک دوسرے کو پہچان  
لیں۔“ (علل الشرائع- ص ۳۰۵- ۶۷)

خانہ کعبہ کی اہمیت اس سے بھی واضح ہوتی ہے کہ خداوند عالم نے خاص حکم دے کر  
اسے بنوایا۔ یعنی اللہ تعالیٰ نے حضرت ابراہیم علیہ السلام کو یہ حکم دیا کہ وہ اس مقام پر اپنے  
ہاتھوں سے ایک گھر تعمیر کریں۔ یہی حکم دوسری مسجدوں کی تعمیر کے لئے بھی ہے۔ خدا نے یہ  
گھر اس لئے تعمیر کرایا تھا تاکہ تمام دنیا کے لوگ اس میں عبادت کریں اور پوری دنیا اس کا

حج کرنے، اس میں نماز پڑھے۔ اسی طرح خدا یہ بھی چاہتا ہے کہ لوگ اپنے شہر کی مسجد میں نماز ادا کریں، چنانچہ مسجد میں نماز پڑھنے کو گھر میں نماز پڑھنے سے افضل قرار دیا گیا ہے اور لوگوں سے یہ مطالبہ کیا گیا ہے کہ وہ خدا کی عبادت کے لئے اس گھر کا حج کریں اور وہاں ایک دوسرے سے ملاقات کریں۔ جیسا کہ خداوند عالم کے اس قول سے ثابت ہوتا ہے کہ:

لِيَشْهَدُوا مَنَافِعَ لَهُمْ (تاکہ وہ اپنے منافع کو دیکھ لیں۔ سورہ حج ۲۲۔ آیت ۲۸)

لہذا حج ایک عالمی مناسبت ہے، جس کے دوران ساری دنیا کے لوگ ایک دوسرے سے ملاقات کرتے ہیں، تاکہ وہ اپنے امور کے بارے میں غور و فکر کریں اور فکر و خیال اور علوم و اخبار کا تبادلہ کریں، تاکہ انہیں اپنے مضبوط اور محکم روابط کا احساس ہو۔ ان لوگوں کو ایک دوسرے سے ملانے والا یہی کعبہ ہے، جو ان کا قبلہ ہے، جس کی طرف رخ کر کے وہ ایک خدا کی طرف متوجہ ہوتے ہیں۔ حج ہی سے ان میں اتحاد و یکجہتی کا احساس پیدا ہوتا ہے جو انہیں کسی بھی ایسی طاقت کے سامنے جھکنے سے روکتا ہے جو انہیں تباہ کرنا چاہتی ہے۔

حج سے مسلمانوں کو بہت سے مادی اور معنوی فوائد حاصل ہوتے ہیں۔ عبادت بھی ہوتی ہے اور ایک دوسرے سے ملاقات بھی۔ اسی طرح لوگوں کے درمیان اقتصادی معاملات اور تجارت بھی ہوتی ہے۔

خدا نے حج میں جن مناسک کو واجب کیا ہے، ان میں بہت سے ایسے تربیتی امور ہیں جو زندگی میں انسان کی ڈگر کو صحیح کرنے میں کافی اثر رکھتے ہیں۔

خدا نے اپنے گھر کا طواف واجب کیا ہے، تو یہ اس بات کی دلالت ہے کہ جو مسلمان خدا کے گھر کا طواف کرتا ہے، وہ ظالموں سے مدد اور معاونت کے حصول کے لئے ان کے گھر کا چکر نہیں لگاتا، اور نہ ہی وہ فسق و فجور کے اڈے، فتنہ خانے اور گلاب وغیرہ کے پاس پھٹکتا ہے، وہ کافروں، مشرکوں اور فاسقوں کے گھر نہیں جاتا۔ کیونکہ ان کا خدا سے کوئی تعلق نہیں ہے، قرآن مجید میں حضرت لوطؑ کی زبانی نقل ہوا ہے:

”فَأَمَّنَ لَهُ لُوطٌ وَقَالَ إِنِّي مُهَاجِرٌ إِلَى رَبِّي.“

”پھر لوط ابراہیم پر ایمان لے آئے اور انھوں نے کہا کہ میں اپنے رب کی طرف ہجرت کر رہا ہوں۔“ (سورہ عنکبوت ۲۹- آیت ۲۶)

حج ایک انتہائی گہرے معنی و مفہوم کی حامل عبادت ہے اس کا تعلق زندگی سے ہے حتیٰ روایت میں آیا ہے کہ جو شخص خلوص کے ساتھ حج کرتا ہے وہ حج سے فراغت کے بعد ایسے ہی گناہوں سے پاک ہو جاتا ہے جیسے پیدائش کے وقت گناہوں سے پاک تھا۔

امام زین العابدین علیہ السلام فرماتے ہیں:

”حَقَّ الْحَجَّ أَنْ تَعْلَمَ أَنَّهُ وَفَادَةُ الْوَالِدِ رِبْكَ، وَفِرَارٌ مِنْ ذُنُوبِكَ، وَبِهِ قَبُولُ تَوْبَتِكَ، وَقِضَاءُ الْفَرْضِ الَّذِي أَوْجَبَهُ اللَّهُ عَلَيْكَ.“

”حج کا حق یہ ہے کہ تم یہ جان لو کہ حج تمہارا خدا کی طرف سفر اور گناہوں سے تحفظ ہے۔ اس کے ویسے سے تمہاری توبہ قبول ہوتی ہے اور اس کے ذریعے وہ فریضہ انجام پاتا ہے جو خدا نے تم پر واجب کیا ہے۔“

(خصال- ص ۵۶۶- ح ۱)

حضرت امام جعفر صادق علیہ السلام فرماتے ہیں:

”الْحَاجُّ عَلَى ثَلَاثَةِ اصْنَافٍ: صِنْفٌ يُعْتَقُ مِنَ النَّارِ، وَصِنْفٌ يُخْرَجُ مِنْ ذُنُوبِهِ كَهَيْئَةِ يَوْمٍ وَلَدَتْهُ أُمُّهُ، صِنْفٌ يُحْفَظُ فِي أَهْلِهِ وَمَالِهِ، وَهُوَ ادْنَى مَا يَرْجِعُ بِهِ الْحَاجُّ.“

”حاجیوں کی تین قسمیں ہیں: ایک قسم ان حاجیوں کی ہے جنہیں جہنم سے نجات دے دی جاتی ہے دوسری قسم ان حاجیوں کی ہے جو گناہوں سے اس طرح پاک ہو جاتے ہیں جس طرح پیدائش کے وقت گناہوں سے پاک تھے تیسری قسم ان حجاج کی ہے جو اپنے مال اور اہل کی حفاظت کر لیتے ہیں۔ یہ وہ معمولی ترین فائدہ ہے جو حج کرنے والے کو پہنچتا ہے۔“

(اصول کافی- ج ۴- ص ۲۰۶- ح ۴۰)

ہوسکتا ہے عام لوگوں کے ذہن میں یہ بات آئے کہ حج کرنے والے کو لوگ حاجی کہہ کر مخاطب کرتے ہیں جبکہ حج دوسرے واجبات جیسے نماز اور روزہ وغیرہ ہی کی طرح ایک واجب عبادت ہے لیکن ہم نہیں سنتے کہ کسی نمازی کو مصلیٰ کے لقب سے پکارا جاتا ہو جبکہ حج کرنے والے کو حاجی اور حاج کہا جاتا ہے۔ یہ شاید اس بات کی دلیل ہے کہ اسلامی معاشرے میں حج ایک انتہائی اہم عبادت کا درجہ رکھتی ہے۔

لہذا جب کسی مرد کو حاجی پکارا جائے یا کسی عورت کو حجین کہا جائے تو اس موقع پر اسے چاہئے کہ وہ اپنے اس طواف کو یاد کرے جو اس نے خدا کے لئے کیا تھا اس سعی کو یاد کرے جو اس نے قربۃ الی اللہ صفا و مردہ کے درمیان کی تھی عرفات و مشعر الحرام کے وقوف میں کثرت سے کئے گئے ذکر الہی کو یاد کرے منیٰ میں جو اعمال بجایا تھا ان کا تصور ذہن میں لائے۔ شیطان کو کنکریاں مارنا، قربانی کرنا، سرمنڈوانا وغیرہ جیسے مناسک اس لئے ہیں تاکہ آپ کو یہ احساس رہے کہ اس عبادی سفر میں انجام دی گئی یہ مختلف عبادات آپ پر لازم کرتی ہیں کہ آپ اپنی پوری زندگی کو خدا کے سامنے طواف قرار دیں اس کی رضا کے حصول کے لئے سعی کریں انسانوں اور جتاتوں میں سے ہر اس شیطان کو کنکری مارنے کو زندگی کا شعار بنائیں جو آپ کی زندگی کو جہنم بنانے کی کوشش کرتا ہے۔

اگر یہ نہ کہا جاسکے کہ حج اپنے مختلف مناسک میں ساری عبادتوں کو سمیٹے ہوئے ہے تو یہ تو بہر حال کہا جاسکتا ہے کہ حج اکثر عبادتوں کو اپنے اندر سموئے ہوئے ہے۔ خداوند عالم اپنے آپ سے تعلق رکھنے والے اس عبادی عمل کے ذریعے چاہتا ہے کہ بندہ اپنی پوری زندگی میں اسی سچ کے مطابق عمل کرے جو خدا نے اس کے لئے حج میں وضع کی ہے۔ اس بات پر بہت سی حدیثوں میں بھی زور دیا گیا ہے ان ہی میں سے ایک حدیث یہ ہے:

”فَلَا تَمَنْ لَمْ يَكُنْ فِيهِ لَمْ يَتَمَّ لَهُ عَمَلٌ: وَرَعَّ بِحَجْرِهِ عَنِ

مَعَاصِي اللَّهِ، وَخَلَقَ بِيَدَارِي بِهِ النَّاسُ.“

”جس شخص میں یہ تین خصلتیں نہ ہوں اس کا عمل ناقص ہے: ایسا ورع جو

اسے خدا کی معصیت سے روکے، ایسا اخلاق جس سے لوگوں کے ساتھ نرمی سے پیش آئے۔“

یعنی لوگوں کے ساتھ اس طرح پیش آئے جس سے اُن کے جذبات کو ٹھیس نہ پہنچے، ایک حدیث میں رسول مقبول صلی اللہ علیہ وآلہ وسلم سے منقول ہے:

”أَمْرُنِي رَبِّي بِمَدَارَاةِ النَّاسِ كَمَا أَمْرُنِي بِإِدَاءِ الْفَرَائِضِ.“

”خدا نے مجھے لوگوں کے ساتھ نرمی سے پیش آنے کا حکم دیا ہے، اسی طرح جیسے مجھے فرائض کی ادائیگی کا حکم دیا ہے۔“

(وسائل الشیعہ - ج ۱۲ - ص ۲۰۰ - ج ۲۱۲)

تیسری خصلت حلم ہے:

”و حلم یرد بہ جہل الجاہل.“

”اور حلم سے جاہل کی جہالت کو دفع کیا جاتا ہے۔“

(اصول کافی - ج ۲ - ص ۱۶۶ - ج ۱۲)

لہذا انسان کو لوگوں سے فراخ دلی کے ساتھ پیش آنا چاہئے۔

اسی طرح ایک حدیث میں ہے کہ:

”ما یعبا بمن یوم هذا البیت اذا لم یکن فیہ ثلاث خصال: ورع

یحجزہ عن معاصی اللہ، وحلم یرد بہ غضبہ، وحسن الصحابہ

لمن صحبہ.“

”جو شخص اس گھر کے حج کا ارادہ کرے اور اس میں یہ تین خصوصیات نہ

پائی جائیں، تو ایسے شخص کی کوئی وقعت نہیں: ایسا ورع جو اسے خدا کی معصیت

سے باز رکھے، ایسا حلم جو اس کے غصے پر قابو رکھے اور اپنے رفیق اور ساتھی

کے ساتھ اچھی ہمنشینی اور اچھی رفاقت۔“ (خصال - ص ۱۲۸، ۱۸۰)

”فَإِنَّهُ إِنْ تَرَكَ لَمْ تُنَاطَرُوا.“

”کیونکہ اگر یہ خالی چھوڑ دیا گیا، تو پھر (عذاب سے) مہلت نہ پاؤ گے۔“

امام علی علیہ السلام نے اپنی وصیت میں اس بات پر بھی زور دیا ہے کہ خانہ کعبہ کو سال بھر لوگوں سے بھرا ہونا چاہئے، چاہے حج پر آنے والوں کے ذریعے، چاہے عمرے کے لئے آنے والوں سے۔

فرماتے ہیں: ”فَإِنَّهُ إِنْ تَرَكَ لَمْ تُنَاطَرُوا.“ یعنی اگر لوگوں نے خانہ کعبہ کو خالی چھوڑا تو ان پر عذاب نازل ہوگا۔ آپ کے درج ذیل قول سے بھی یہی مراد ہے:

”لو ترک الناس الحج لما نوظروا العذاب.“

”اگر لوگوں نے حج چھوڑ دیا، تو ان پر عذاب نازل ہوگا۔“

(وسائل الشیعة - ج ۱۱ - ب ۴ - ح ۱)

سدیر سے مروی ہے کہ انھوں نے کہا: میں نے امام محمد باقر علیہ السلام کے سامنے خانہ کعبہ کا ذکر کیا، تو آپ نے فرمایا:

”لو عطلوه سنة واحدة لم ينظروا.“

”اگر لوگوں نے ایک سال کے لئے بھی خانہ کعبہ (کا حج و عمرہ) چھوڑا، تو

ان پر عذاب نازل ہوگا۔“

حج واجب ہے، جیسا کہ خداوند عالم کا ارشاد ہے:

”وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا وَّمَنْ كَفَرَ فَاِنَّ

اللّهَ غَنِيٌّ عَنِ الْعَالَمِيْنَ.“

”اور لوگوں پر اللہ کے لئے اس گھر (کعبہ) کا حج واجب ہے، اگر وہ اس

تک پہنچنے کی استطاعت رکھتے ہوں، اور جو کوئی کافر ہو جائے، تو خدا تمام

عالمین سے بے نیاز ہے۔“ (سورہ آل عمران ۳ - آیت ۹۷)

وَمَنْ كَفَرَ كُفْرًا كَبِيْرًا فَاِنَّ اللّهَ شَدِيْدٌ مُّجْتَبِئٌ وَّمَنْ كَفَرَ كُفْرًا سَغِيْرًا فَاِنَّ اللّهَ عَظِيْمٌ مُّجْتَبِئٌ اور اس سے مراد عملی کفر

ہے۔ واضح رہے کہ خدا کو اس بات کی ضرورت نہیں کہ لوگ اس کے گھر کا حج کریں بلکہ حج سے خود انسان کو دنیاوی فوائد حاصل ہوتے ہیں اور آخرت میں بھی اسکے اجر و ثواب سے مستفید ہوتا ہے۔ اور اللہ تو عالمین سے بے نیاز ہے۔

ایک دوسری جگہ ارشاد الہی ہے:

”يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ.“

”اے لوگو! تم سب خدا کے محتاج ہو اور اللہ صاحب دولت اور لائق حمد و ثنا ہے۔“ (سورہ فاطر ۳۵- آیت ۱۵)

اسکے باوجود ہم دیکھتے ہیں کہ بعض لوگ مشرق اور مغرب کا سفر کرنے کے لئے تیار رہتے ہیں لیکن جب حج کا زمانہ آتا ہے تو ان کے سر پر دنیا جہان کی مشغولیتیں اور مشکلیں سوار ہو جاتی ہیں!! یہ خدا سے کیسی محبت ہے؟

بعض افراد حج کی استطاعت کے باوجود حج نہیں کرتے۔ ان کی اولادیں مستطیع ہو جاتی ہیں تو وہ انھیں بھی یہ کہہ کر حج سے روکتے ہیں کہ جب تمہاری شادی ہو جائے تب حج کو چلے جانا، گویا حج بڑے بوڑھوں کی عبادت ہے۔ جبکہ ہم دیکھتے ہیں کہ ان کی اولاد مختلف ملکوں کا سفر کرتی ہے اور وہ اسے کچھ نہیں کہتے، بلکہ بعض لوگ اسے ترقی یافتہ دین کہتے ہیں جو بدعت کی ڈگر پر چلتا ہے۔ یہ لوگ خدا کے اس قول کا مصداق ہیں:

”الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ.“

”جو خود بھی بخل کرتے ہیں اور دوسروں کو بھی بخل کرنے کا حکم دیتے ہیں۔“

(سورہ نساء ۴- آیت ۳۷)

حج کو اتنی اہمیت دی گئی ہے کہ اگر کوئی انسان استطاعت رکھنے کے باوجود حج نہ کرے تو وہ دین سے خارج ہو جائے گا۔ امام جعفر صادق علیہ السلام فرماتے ہیں:

”مَنْ مَاتَ وَلَمْ يَحْجِ حَجَّةَ الْإِسْلَامِ لَمْ يَمْنَعَهُ مِنْ ذَلِكَ حَاجَةٌ تَجْحَفُ بِهِ أَوْ مَرَضٌ لَا يَطْبِقُ فِيهِ الْحَجُّ أَوْ سُلْطَانٌ يَمْنَعُهُ“

فلیمت یہودیاً او نصرانیاً۔“

”اگر کسی شخص کے حج کرنے میں کوئی حاجت یا بادشاہ یا مرض رکاوٹ نہ ہو اور وہ حج کئے بغیر مر جائے، تو ایسا شخص یہودی یا نصرانی کی موت مرے گا۔“

(وسائل الشیعہ - ج ۱۲ - باب ۷ - ح ۱۷)

یعنی ایسے شخص کی موت مذہب اسلام پر رہتے ہوئے واقع نہ ہوگی۔

امام جعفر صادق علیہ السلام ہی فرماتے ہیں:

”لو ان الناس ترکوا الحج لکان علی الوالی ان یجبرہم علیٰ

ذالک وعلیٰ المقام عنده‘ ولو ترکوا زیارة النبی (ص) لکان

علیٰ الوالی ان یجبرہم علیٰ ذالک وعلیٰ المقام عنده‘ فان لم

یکن لهم اموال انفق علیہم من بیت مال المسلمین۔“

”اگر لوگ حج کرنا چھوڑ دیں، تو حاکم وقت کو چاہئے کہ وہ انہیں حج پر

مجبور کرے اور اگر نبی کی زیارت چھوڑ دیں، تو حاکم وقت کو چاہئے کہ وہ انہیں

آپ کی زیارت اور وہاں ٹھہرنے پر مجبور کرے۔ اور اگر ان لوگوں کے پاس

حج کرنے کے لئے پیسہ نہ ہو، تو حاکم کو چاہئے کہ حج کے لئے انہیں بیت

المال سے پیسہ دے۔“ (وسائل الشیعہ - ج ۱۲ - باب ۶ - ح ۲۷)

جو کچھ بیان ہوا، اُس سے یہ بات سامنے آتی ہے کہ حج انسان کو خدا تک پہنچاتا

ہے۔ اگر آپ استطاعت رکھتے ہوئے حج کرتے ہیں، تو آپ دنیا سے مسلمان اُنھیں گے

اور اگر حج کئے بغیر آپ کی موت واقع ہوگئی، تو آپ غیر مسلم کی مانند مریں گے۔

☆☆☆

”وَاللّٰهُ اللّٰهُ فِی الْجِهَادِ بِأَمْوَالِكُمْ وَأَنْفُسِكُمْ وَالسَّبِيلِ

اللّٰهِ۔“

”اپنے اموال، جان اور زبان سے راہِ خدا میں جہاد کے سلسلے میں خدا سے

ڈرتے رہتے۔“

قرآن مجید کی بے شمار آیات میں دلوں میں جان احوال سے جہاد کے بارے میں  
 ننگھو کی گئی ہے۔ اور اس بات پر زور دیا گیا ہے کہ یہ تقہ دشمن سے محرک آرائی کے معنی میں  
 استعمال نہ کیا جائے۔ جہاد کے بارے میں آخر آیتیں مسلمانوں اور دشمنان اسلام کے درمیان  
 جنگ سے متعلق ہیں۔ یہ اگلی بات ہے کہ جہاد صرف جنگ ہی میں محدود نہیں ہے بلکہ اس  
 میں مقابلے کی وہ تمام صورتیں شامل ہیں جن کا مرد مسلم کو غیر مسلموں کے ساتھ مقابلے کے  
 ان تمام میدانوں میں سامنا کرنا پڑتا ہے جن میں اسے عقیم اسلامی مقصد کو جہاد عمل  
 پہنچانے کا مختلف قرار دیا گیا ہے۔

خوش نصیب سے مقابلے کو بھی جہاد کہا جاتا ہے بلکہ اسے جہاد اکبر کہا گیا ہے۔  
 ہم دیکھتے ہیں کہ حضرت علیؑ اس وصیت میں جہاد کی ایک نئی قسم کو بھی داخل فرماتے  
 ہیں اور وہ ہے جہاد باللسان یعنی زبان سے جہاد۔

اس لحاظ سے ہم جہاد کی مختلف اقسام کے بارے میں گفتگو کر سکتے ہیں، کیونکہ  
 مسلمانوں کے خوف کھراؤ اور مقابلے کے جو حالات پیدا کئے جاتے ہیں ان کی بہت سی  
 قسمیں ہوتی ہیں۔ مثلاً مسلمانوں کو کمزور کرتے، ان کے حوصلے پست کرنے اور ان کے  
 درمیان تفرقہ ڈالنے کے لئے بہت سی چالیں چلی جاتی ہیں۔

## ۱۔ سیاسی جہاد

امت مسلمہ کے سامنے بہت سے چیلنجز ہیں، ان میں سے ایک یہ بھی ہے کہ مسلمان  
 اپنی آزادی کے لئے کوشش نہ کریں۔ پس مسلمانوں کے لئے ضروری ہے کہ اس سلسلے میں  
 سیاسی جہاد کریں، اس مقصد کے لئے اربابِ حل و عقد میں سے جو لوگ داخل و خارج میں  
 امت کی سیاسی تحریک کی قیادت سنبھال سکتے ہیں انھیں چاہئے کہ امت مسلمہ کو عدالت اور  
 آزادی کے جہاد کے لئے آگاہ کریں، تاکہ ساری امت دشمن کے مقابلے میں ایک صف میں

کھڑی ہو جائے۔

یہ جہاد امت پر اس وقت فرض ہوگا جب وہ سیاسی اسباب کو بروئے کار لائے گی اور سیاست کو کھیل دوسروں سے حساب برابر کرنے یا مفاد پرستی کا حربہ نہیں سمجھے گی۔ سیاست کو امت کی حمایت و سلامتی کے لئے ذمے دارانہ خطوط پر آگے بڑھنا چاہئے۔ کیونکہ مسلمانوں پر ہر صورت میں اسلام کے فروغ کی ذمے داری عائد ہوتی ہے اُن پر انسانیت کی خدمت اور قیامِ عدل کے لئے جدوجہد لازم ہے۔ اُن کو اس راہ پر نہیں چلنا چاہئے جس پر وہ لوگ چلتے ہیں جو اقدار اور عظیم مقاصد سے دور رہتے ہوئے انسان کو آگے بڑھانا چاہتے ہیں اور زندگی کو اسکی گہرائی اور معنویت سے محروم کرنا چاہتے ہیں۔

اس بنیاد پر امتِ مسلمہ کی ہر جماعت اور گروہ پر لازم ہے کہ وہ خود کو امت کے امور کا ذمے دار سمجھے اور اسے جو چیلنجز درپیش ہیں اُن سے مقابلے کے لئے اسکی مدد کرے اور سیاسی جہاد میں کوئی کسر باقی نہ چھوڑے یہاں تک کہ اس میدان میں امت خود کفیل ہو جائے۔

اس صورت میں امت کے ہر فرد کا اُس شخص کے مقابل اٹھ کھڑے ہونا فطری بات ہے جو اس راہ میں روڑے اٹکاتا ہے یا اس پر ایسے حکام کو مسلط کرتا ہے جو اُس پر ظلم کرتے ہیں یا اُس کے دشمنوں کی مدد کرتا ہے۔ امت پر لازم ہے کہ اس شخص کے خلاف جہاد کرے جو اُس کے اُن منصوبوں پر پانی پھیرنا چاہتا ہے اور اُن پالیسیوں کو ناکام بنانا چاہتا ہے جن سے اسکے معاملات منظم ہوتے اور اسکے امور کی اصلاح ہوتی ہے۔

## ۲۔ فکری جہاد

بعض خطرات کا تعلق امت کے نظریات و عقائد سے ہے۔ بہت سے لوگ امت کے عقائد کو کمزور کرنے کی کوششوں میں مصروف ہیں یا اس کے عقائدِ مسخ کرنے کے لئے کوشاں ہیں یا انھیں تباہ کرنے کی فکر میں ہیں۔ کہتے ہیں اسلام پسماندہ لوگوں کا دین ہے

اسلام ماضی کا دین ہے، وہ دورِ حاضر کے مسائل حل نہیں کر سکتا، مستقبل کی تعمیر نہیں کر سکتا۔  
 علما و مفکرین پر لازم ہے کہ ایسے لوگوں سے مقابلہ کریں اور اس نظریاتی جنگ کے لئے تیار ہوں۔ اس مقصد کے لئے انھیں اغیار کے پھیلائے ہوئے تمام شبہات رفع کرنے چاہئیں، تمام اعتراضات دور کرنے چاہئیں اور ہر سوال کا جواب دینا چاہئے، یہاں تک کہ ملت اپنے عقیدے اور نظریے پر بھروسہ کرے، اسے بیکانے والے غیروں کی پروا نہ رہے اور دوسروں کی طرف سے کئے جانے والے تمام حملوں سے محفوظ رہے اور اُن کی طرف سے پیدا کئے جانے والے تمام چیلنجوں کا جواب دے سکے۔

حدیثِ رسولؐ ہے:

”اذا طهرت البدع فی امتی فلیظہر العالم علمہ، فمن لم یفعل فعلیہ لعنۃ اللہ۔“

”جب میری امت میں بدعت ظاہر ہو تو اس وقت عالم کو اپنے علم کا اظہار کرنا چاہئے، اگر اس موقع پر عالم اپنے علم کا اظہار نہ کرے، تو اس پر خدا کی لعنت ہے۔“ (اصول کافی، ج ۱، ص ۵۳-۲۲)

ایسی کسی بھی چیز کے ظاہر ہونے پر عالم کو (خواہ وہ رائج معنی میں عالم ہو خواہ عام معنی میں) فوری طور پر ایسی روک تھام کرنی چاہئے، اسے اس انتظار میں نہیں رہنا چاہئے کہ لوگ اس سے سوال کریں تب وہ انھیں اسلام کی تعلیمات سے روشناس کرائے گا۔ اسے خود آگے بڑھنا چاہئے۔ کیونکہ امت اپنے دین سے واقف نہیں ہے، نہ اپنے اسلام کی تعلیم اور فکر سے آشنا ہے اور نہ معاشرے میں اپنے کردار سے آگاہ ہے۔ یہ ایسی امت ہے جسے گمراہ افراد گمراہ کر سکتے ہیں اور منحرف افراد منحرف کر سکتے ہیں۔ اور یہی سیرتِ رسولؐ اور سیرتِ ائمہ اہل بیتؑ ہے۔

اس صورت میں ہم سمجھتے ہیں کہ کسی صاحبِ علم کے پاس گھر میں بیٹھنے رہنے کا کوئی بہانہ نہیں، بلکہ اسے چاہئے کہ وہ لوگوں کے پاس جائے اور انھیں مختلف شعبہ ہائے زندگی

کے بارے میں اُن کی ذمے داریوں سے آشنا کرے۔ خصوصاً جب اسلام دشمن طاقتوں کی طرف سے مسلمانوں کے عقیدے، شریعت، کتاب، سیاست اور معاشرت پر مختلف قسم کے اعتراض کئے جائیں، تو ان اعتراضات کی حقیقت سے لوگوں کو آگاہ کرنے کے لئے کوئی بھی صاحبِ علم خود کو بری الذمہ قرار دے کر الگ تھلگ نہیں رہ سکتا۔ کیونکہ زیادہ تر لوگ حق و باطل میں تمیز نہیں کر پاتے۔ ظاہر ہے کہ جو حق و باطل میں تمیز نہ کر سکے، وہ غیروں کی طرف سے پیش کئے ہوئے حق نما باطل کا شکار ہو جاتا ہے۔

اس صورت میں علما پر واجب ہے کہ وہ امت کو حقائق سے آگاہ کرنے اور اُس کی تعلیم و تربیت کے لئے قدم اٹھائیں اور امت پر یہ فریضہ عائد ہوتا ہے کہ وہ علما سے مسائل دریافت کرے۔ علم کو چھپانے والوں کے بارے میں خداوندِ عالم کا ارشاد ہے:

”إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ.“

”جو لوگ ہمارے نازل کئے ہوئے واضح بیانات اور ہدایتوں کو ہمارے بیان کر دینے کے بعد بھی چھپاتے ہیں اُن پر اللہ بھی لعنت کرتا ہے اور تمام لعنت کرنے والے بھی لعنت کرتے ہیں۔“ (سورہ بقرہ ۲- آیت ۱۵۹)

پرانے زمانے میں یہ کہا جاتا تھا کہ لوگوں کو دین کی تبلیغ کرنا اور انھیں خدا کی طرف بلانا واجبِ کفائی ہے۔ یعنی اگر اس مقصد کے لئے کچھ لوگ اٹھ کھڑے ہوں، تو دوسروں پر یہ فریضہ واجب نہیں ہوتا۔ لیکن عہدِ حاضر میں تبلیغ واجبِ عینی ہے۔ یہ علما ہی پر نہیں بلکہ امت میں سے ہر اُس فرد پر واجب ہے جو شریعت کے احکام جانتا ہے یا قرآن کی تفسیر سے کسی حد تک واقف ہے، یا اسلام کے کسی بھی مفہوم سے آگاہی رکھتا ہے۔ خواہ مرد ہو یا عورت، ہر ایک پر واجب ہے کہ اپنے خاندان اور دوستوں کو اسلامی اصول و عقائد سے آگاہ کرے۔ کیونکہ جس کے پاس جو کچھ علم ہے وہ خدا کی امانت ہے۔

جس طرح علما پر یہ واجب ہے کہ وہ لوگوں کو تعلیم دیں اسی طرح نہ جاننے والوں پر

بھی فرض ہے کہ وہ جاننے والوں سے سوال کریں۔

علماء کے لئے ضروری ہے کہ وہ تعلیم کو عام کرنے کے لئے تمام ذرائع سے استفادہ کریں اور فکری، سیاسی اور سماجی مسائل کو ریڈیو، ٹیلی ویژن وغیرہ کے ذریعے نشر کریں۔ کیونکہ دشمن نے اسلام پر سخت ترین حملہ کیا ہوا ہے جس سے دفاع کے لئے اسی قوت اور مقدار میں جدوجہد کی ضرورت ہے۔

سیاسی کاموں کے ساتھ ساتھ اس بات کا پیش نظر رہنا بھی ضروری ہے کہ سیاسی جدوجہد میں مشغولیت ہمیں فکری اور نظریاتی جدوجہد سے باز نہ رکھے کیونکہ اس سیاست کی کوئی قدر و قیمت نہیں جس میں امت اپنے دینی اور اسلامی احکام سے واقف نہ ہو۔ سیاست تو بس وہی ہے جس کی ایک بنیاد ہو اور جس کا محور ایک فکری اصول اور قاعدہ ہو۔ کیونکہ جب لوگ اپنے اسلام ہی سے واقف نہیں ہوں گے تو وہ راہِ راست اور گمراہی کے درمیان کیسے تمیز کر سکیں گے؟ اور جب وہ اپنی شریعت کے حلال اور حرام ہی سے واقف نہ ہوں گے تو انھیں یہ کیسے معلوم ہوگا کہ اس سیاسی نظریے کی کیا چیز حلال ہے اور کون سی چیز حرام ہے؟

### ۳۔ مالی جہاد

جہاد کی تیسری قسم جہاد بالمال (مال کے ذریعے جہاد) ہے۔ اللہ سبحانہ و تعالیٰ نے امت کے بعض افراد کو مالی استطاعت دی ہے اور بعض افراد اس مال کے محتاج ہیں۔ یا کسی خاص وجہ یا مفادِ عامہ کے لئے مختلف شعبوں جیسے تربیتی، حفظانِ صحت، اجتماعی و سیاسی یا فوجی و عسکری مسائل میں مال کی ضرورت ہوتی ہے۔

جہاد بالمال کرنے والے مجاہدین کا قرآن مجید نے بہت سے مقامات پر ذکر کیا ہے۔ ارشاد ہے:

”انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ.“

”بلکہ ہو یا بھاری گھر سے نکل پڑو اور راہِ خدا میں اپنے اموال اور جانوں سے جہاد کرو۔“ (سورہ توبہ ۹- آیت ۴۱)

نیز فرماتا ہے:

”مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةٌ حَبَّةٌ وَاللَّهُ يُضْعِفُ لِمَنْ يَشَاءُ وَاللَّهُ وَاسِعٌ عَلِيمٌ.“

”جو لوگ راہِ خدا میں اپنے اموال خرچ کرتے ہیں اُن کے عمل کی مثال اس دانے کی سی ہے جس سے سات بالیاں پیدا ہوں اور پھر ہر بالی میں سو دانے ہوں اور خدا جس کے لئے چاہتا ہے اضافہ بھی کر دیتا ہے اور وہ صاحبِ وسعت بھی ہے اور علیم و دانا بھی۔“ (سورہ بقرہ ۲- آیت ۲۶۱)

نیز فرماتا ہے:

”فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً.“

”خدا نے اپنے مال اور جان سے جہاد کرنے والوں کو بیٹھ رہنے والوں پر امتیاز عنایت کئے ہیں۔“ (سورہ نساء ۴- آیت ۹۵)

مزید فرماتا ہے:

”إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنَّ لَهُمُ الْجَنَّةَ.“

”بے شک خدا نے مومنین سے اُن کی جان اور اُن کے اموال کو جنت کے بدلے خرید لیا ہے۔“ (سورہ توبہ ۹- آیت ۱۱۱)

خداوندِ عالم نے بعض مواقع پر مال خرچ کرنے کے بارے میں بھی گفتگو فرمائی ہے جس سے معلوم ہوتا ہے کہ جو چیز ہم نے اُس کی راہ میں دی ہے اُس میں خدا ہی نے ہمیں اپنا نائب قرار دیا ہے۔

فرماتا ہے:

”وَأَنْفَقُوا مِمَّا جَعَلَكُمْ مُسْتَحْلِفِينَ.“

”اور اس مال میں سے خرچ کرو جس میں اس نے تمہیں اپنا نائب بنایا ہے۔“

(سورہ حدید ۵۷-آیت ۷)

نیز فرماتا ہے:

”وَأَنْتُمْ مِمَّنْ مَّالِ اللَّهِ الَّذِي أَنْتُمْ“

”اور انہیں اللہ کے اس مال میں سے کچھ دے دو جو خدا نے تمہیں دیا ہے۔“

(سورہ نور ۲۴-آیت ۳۳)

اور فرماتا ہے:

”فِي أَمْوَالِهِمْ حَقٌّ مَّعْلُومٌ لِّلسَّائِلِ وَالْمَحْرُومِ.“

”اور ان کے اموال میں مانگنے اور نہ مانگنے والوں کا ایک حصہ معین ہے۔“

(سورہ معارج ۷۰-آیت ۲۴، ۲۵)

اس سے ایک تو اجتماعی کفالت کا باب کھلتا ہے اور دوسری طرف مختلف میدانوں میں امت کی جدوجہد میں مدد ہوتی ہے۔ ہم دیکھتے ہیں کہ بعض لوگ فکری، سیاسی یا عسکری میدانوں میں جہاد کی صلاحیت نہیں رکھتے، لیکن مال و دولت کے مالک ہوتے ہیں۔ لہذا وہ مختلف تعمیری سرگرمیوں کے لئے اپنا مال و دولت پیش کرتے ہیں۔ اس مال سے معاشرے میں سرگرم عمل افراد ایسے کام انجام دے سکتے ہیں جن سے یتیموں، ناداروں اور مسکینوں کی کفالت ہوتی ہے، اور ایسے لوگوں کی زندگیوں کو بہتر بنایا جاسکتا ہے جو تنگ دستی کی وجہ سے مجبور ہوتے ہیں۔

معاشرے کی ذمہ داری ہے کہ وہ مختلف میدانوں میں چلنے والی جہادی تحریکوں کی مدد کریں، مثلاً سیاسی، فکری اور عسکری جہاد وغیرہ میں تعاون کریں۔ کیونکہ اگر قوم ان میدانوں میں جہاد کرنے والوں کی مدد نہیں کرے گی، تو وہ اپنی تحریک کو جاری نہیں رکھ سکیں گے۔

اگر امت مالی جہاد کا فریضہ انجام دینے کی قدرت رکھتی ہو تو اسے یہ فریضہ انجام دینا چاہئے۔ کیونکہ اسے اکثر ان لوگوں کے سامنے جھکننا پڑتا ہے جو اس کی کمزوریوں سے فائدہ اٹھاتے ہیں اور یہ کمزوریاں قوم کی مالی ضرورت ہی سے پیدا ہوتی ہیں۔ اسی بنا پر وہ لوگ مختلف طریقوں سے امت میں انحراف پیدا کرتے ہیں۔ اس میں شک نہیں ہے کہ ضروریات ہی انسان کو غلام بناتی ہیں۔ لہذا روایات میں آیا ہے کہ: استغنی عن شنت نکن نظیرہ۔ (جس سے بے نیاز ہونا چاہتے ہو اسی جیسے بن جاؤ)

اس سلسلے میں امام جعفر صادق علیہ السلام سے منقول ہے:

”اِنَّ اللّٰهَ لَمْ يَنْعَمْ عَلٰى عَبْدِ نِعْمَةٍ اِلَّا وَقَدْ الزَّمَهُ فِيهَا الْحِجَّةَ مِنَ اللّٰهِ. فَمَنْ مِّنَ اللّٰهِ عَلَيْهِ فَجَعَلَهُ قَوِيًّا فَحِجَّتَهُ عَلَيْهِ الْقِيَامُ بِمَا كَلَّفَهُ، وَاحْتِمَالُ مَنْ هُوَ دُونَهُ مِمَّنْ هُوَ اَضْعَفُ مِنْهُ، فَمَنْ مِّنَ اللّٰهِ عَلَيْهِ فَجَعَلَهُ مُوسِعًا عَلَيْهِ، فَحِجَّتَهُ عَلَيْهِ مَا لَهٗ ثُمَّ تَعَاهَدَهُ الْفُقَرَاءُ بِفُرَائِضِهِ وَنَوَافِلِهِ، فَمَنْ مِّنَ اللّٰهِ عَلَيْهِ فَجَعَلَهُ شَرِيْفًا فِي قَوْمِهِ، جَمِيْلًا فِي صُوْرَتِهِ، فَحِجَّتَهُ عَلَيْهِ اِنْ يَحْمَدُ اللّٰهُ تَعَالٰى عَلٰى ذٰلِكَ، وَاِنْ لَا يَتَطَاوَلُ عَلٰى غَيْرِهِ، فَيَمْنَعُ حَقُوْقَ الضَّعْفَاءِ لِحَالِ شَرَفِهِ وَجَمَالِهِ.“

”بے شک خدا نے کسی بندے کو کسی نعمت سے نہیں نوازا، مگر یہ کہ اس سے متعلق خدا نے اس پر حجت قائم کر دی ہے۔ جس شخص پر خدا نے احسان کیا اور اسے قوی بنایا، تو اس پر خدا کی حجت یہ ہے کہ جس بات کا اُسے ذمے دار قرار دیا گیا ہے اسے انجام دے اور اپنے سے کمزور کی دست گیری کرے اور جس شخص کو خدا نے مال و دولت سے نوازا ہے، اس پر اس کا مال حجت ہے، اُسے چاہئے کہ ناداروں کی مدد کرے۔ اور جس شخص کو خدا نے اس کی قوم میں شرافت و بزرگی عطا کی ہے اور حسن و جمال سے نوازا ہے، اس پر

خدا کی حجت یہ ہے کہ وہ خدا کا شکر ادا کرے اور غرور نہ کرے اور جن لوگوں کے یہاں حسن و جمال نہیں ہے ان کے حقوق غصب نہ کرے۔“  
(اصول کافی - ج ۱ - ص ۱۶۲ - ۲۷)

### ۳۔ جہاد بالنفس

جہاد کی اقسام میں سے ایک جہاد بالنفس ہے اور یہ اُن دشمنوں کے خلاف جہاد کی اعلیٰ ترین قسم ہے جو اسلام اور مسلمانوں کے خلاف سازشوں میں مصروف ہوتے ہیں اُن کے شہروں پر قبضہ کرتے ہیں اُن پر سختی کرتے ہیں اور ان کے فیصلوں پر اپنی قوت کے ذریعے اثر انداز ہوتے ہیں۔

خداوند عالم فرماتا ہے:

”الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ  
أَعْظَمُ دَرَجَةً عِنْدَ اللَّهِ وَأُولَئِكَ هُمُ الْفَائِزُونَ يُبَشِّرُهُمْ رَبُّهُمْ بِرَحْمَةٍ  
مِّنْهُ وَرِضْوَانٍ وَجَنَّةٍ لَهُمْ فِيهَا نَعِيمٌ مُّقِيمٌ خَالِدِينَ فِيهَا أَبَدًا إِنَّ اللَّهَ  
عِنْدَهُ أَجْرٌ عَظِيمٌ.“

”بے شک جو لوگ ایمان لائے اور ہجرت کی اور اپنے اموال اور اپنی جانوں سے راہِ خدا میں جہاد کیا وہ خدا کے نزدیک بڑے مرتبے پر فائز ہیں اور وہی درحقیقت کامیاب بھی ہیں۔ اللہ ان کو اپنی رحمت، رضامندی اور باعانت کی بشارت دیتا ہے، جہاں اُن کے لئے دائمی نعمتیں ہوں گی۔ بے شک خدا کے یہاں اُن کے لئے بڑا اجر ہے۔“

(سورہ توبہ ۹ - آیت ۲۴۳۰)

اور ارشادِ الہی ہے:

”إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنَّ لَهُمُ الْجَنَّةَ

يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدَا عَلَيْهِ حَقًّا فِي التَّوْرَةِ وَ  
الْإِنْجِيلِ وَالْقُرْآنِ.

”بے شک اللہ نے صاحبانِ ایمان سے اُن کے جان و مال کو جنت کے عوض خرید لیا ہے کہ یہ لوگ راہِ خدا میں جہاد کرتے ہیں اور دشمنوں کو قتل کرتے ہیں اور پھر خود بھی قتل ہو جاتے ہیں یہ وعدہ برحق توریت، انجیل اور قرآن ہر جگہ ذکر ہوا ہے۔“ (سورۃ توبہ ۹- آیت ۱۱۱)

حضرت علی علیہ السلام ایک خطبے میں ارشاد فرماتے ہیں:

”امَّا بَعْدُ فَإِنَّ الْجِهَادَ بَابٌ مِنْ أَبْوَابِ الْجَنَّةِ فَتَحَهُ اللَّهُ لِمَنْ أَحْبَبَهُ وَأَوْلِيَانَهُ، وَهُوَ لِبَاسِ التَّقْوَى، وَدَرَعُ اللَّهِ الْحَصِينَةَ وَجُنَّتَهُ الْوَثِيقَةَ، فَمَنْ تَرَكَهُ رَغْبَةً عَنْهُ بَسَّهَ اللَّهُ ثُوبَ الذَّلِّ، وَشَمَلَهُ الْيَلَاءُ، وَذَيَّبَتْ بِالصَّغَارِ وَالْقَمَانَةِ.“

”جہاد جنت کے دروازوں میں سے ایک دروازہ ہے جسے خدا نے اپنے خاص دوستوں کے لئے کھولا ہے۔ جہاد تقویٰ کا لباس ہے خدا کی محکم ذرہ اور مضبوط سپر ہے۔ جو اس سے روگردانی کرتا ہے خدا سے ذلت کا لباس پہنا دیتا ہے اسے بلا میں مبتلا کر دیتا ہے اور اسے ذلت و خواری کے ساتھ ٹھکرا دیا جاتا ہے۔“ (نسخ البلاغہ۔ خطبہ ۲۷)

رسول اللہ صلی اللہ علیہ وآلہ وسلم فرماتے ہیں:

”فَوْقَ كُلِّ ذِي بَرٍّ بَرٌّ، حَتَّى يُقْتَلَ الْمَرْءُ فِي سَبِيلِ اللَّهِ، فَإِذَا قُتِلَ فِي سَبِيلِ اللَّهِ فَلَيْسَ فَوْقَهُ بَرٌّ.“

”ہر نیکی کے اوپر نیکی ہے یہاں تک کہ انسان راہِ خدا میں قتل ہو جائے۔ جب وہ راہِ خدا میں قتل ہو جائے گا تو اس سے بڑھ کر کوئی نیکی نہیں رہے گی۔“ (وسائل الشیعہ۔ ج ۱۵۔ باب ۱۔ ج ۲۱۷)

## ۵۔ جہاد باللسان

حضرت علی علیہ السلام کی وصیت میں جہاد باللسان کا ذکر بھی ہوا ہے۔ اس سے مراد ہے زبان سے نیک باتوں کا حکم دینا اور بُرائیوں سے روکنا۔ رسول اللہ سے منقول ہے:

”لَتَأْمُرُنَّ بِالْمَعْرُوفِ وَلَتَنْهَيْنَّ عَنِ الْمُنْكَرِ“ اُولَیْعَمَنَّكُمْ عَذَابَ اللّٰهِ.

”تمہیں چاہئے کہ نیکی کا حکم دو اور بُرائی سے روکو، اگر ایسا نہیں کرو گے تو تمہیں خدا کا عذاب گھیر لے گا۔“

پھر فرمایا:

”مَنْ رَأَىٰ مِنْكُمْ مُنْكَرًا فَلْيَنْكِرْهُ بِيَدِهِ اِنْ اسْتَطَاعَ“ فَاِنْ لَمْ يَسْتَطِعْ فَبِلِسَانِهِ“ فَاِنْ لَمْ يَسْتَطِعْ فَبِقَلْبِهِ“ فَحَسْبُهُ اِنْ يَعْلَمُ اللّٰهُ مِنْ قَلْبِهِ اَنَّهُ لَذٰلِكَ كَارِهٌ.

”تم میں سے جو شخص کسی کو بُرا کام کرتے ہوئے دیکھے اور اسے روکنے پر قادر ہو تو اسے ہاتھ کے ذریعے اس کام سے روکے اور اگر ہاتھ سے نہ روک سکے تو زبان سے روکے اور اگر زبان سے نہیں روک سکتا تو دل میں اس سے نفرت کرے۔ خدا اس کے دل کا حال جانتا ہے کہ وہ اس سے نفرت کر رہا ہے۔“ (وسائل الشیعہ - ج ۱۶ - باب ۳ - ج ۱۲)

لہذا انسان کو جہاں کہیں باطل نظر آئے وہاں اُسے اس طرح حق بات کہنی چاہئے جس سے حق کی طاقت کا اظہار ہو۔ رسول مقبولؐ سے منقول ہے:

”اِنَّ اَفْضَلَ الْجِهَادِ كَلِمَةٌ عَدْلٍ عِنْدَ اِمَامٍ جَائِرٍ.

”افضل ترین جہاد یہ ہے کہ انسان ظالم حاکم کے سامنے حق بات کہے۔“

(اصول کافی - ج ۵ - ص ۴۰ - ج ۱۶)

امام جعفر صادقؑ نے رسول مقبولؐ کے اس قول کی وضاحت کرتے ہوئے فرمایا ہے کہ: ہذا علی ان یامرہ بعد معرفتہ، وھو مع ذلک یقبل منہ وآلا فلا۔ (وہ یہ بات جاننے کے بعد یہ عمل انجام دے کہ اگر میں اس ظالم بادشاہ کو عدل کے مطابق عمل کرنے کی دعوت دوں گا تو وہ اسے قبول کر لے گا، تو اس صورت میں اسے امام جائز اور ظالم حاکم کے سامنے حق بات کہنی چاہئے ورنہ نہیں۔ اصول کافی۔ ج ۵۔ ب ۲۔ ح ۱) یعنی انسان کو اپنی زبان سے نکلنے والی بات کا علم ہو کہ اس سے مقصد پورا ہوگا، تیر نشانے پر لگے گا ادھر ادھر نہیں، اگر ادھر ادھر لگے گا تو اس سے خود کو اور معاشرے کو نقصان پہنچے گا اور اس سے خدا خوش نہیں ہوگا۔



”وَعَلَيْكُمْ بِاللِّتَوَاصُلِ وَالتَّبَادُلِ، وَإِيَّاكُمْ وَالتَّدَابُرَ وَالتَّقَاطُعَ.“

”تم پر لازم ہے کہ ایک دوسرے سے میل ملاپ رکھنا اور ایک دوسرے کی

اعانت کرنا۔ خبردار ایک دوسرے سے قطع تعلق سے پرہیز کرنا۔“

عبادتوں کی مختلف اصناف کے بارے میں وصیت فرمانے کے بعد امیر المومنینؑ نے اسلامی معاشرے کے افراد کے اجتماعی اور سماجی تعلقات کا موضوع شروع کیا ہے۔ ان تعلقات میں ایک دوسرے سے روابط رکھنے کے طریقوں کو اہمیت دینا بھی شامل ہے۔

جب مسلمان ایک سماج کی صورت میں زندگی بسر کرتے ہیں تو ان پر واجب ہے کہ وہ ایک دوسرے سے تعلقات رکھیں۔ ان تعلقات کی مختلف صورتیں ہیں، مثلاً میل ملاقات، گفت و شنید، تقویٰ اور نیکی کے کاموں میں ایک دوسرے سے تعاون اور باہمی مشاورت۔

اسلامی معاشرے کے ہر ہر فرد پر واجب ہے کہ وہ دوسرے کے لئے قربانی دے، گویا اپنے آپ کو دوسرے کے لئے اس طرح پیش کرے کہ جس سے اُس کی عقل کھل جائے، دل روشن ہو جائے اور اُس کی زندگی میں نکھار آجائے۔ ظاہری تعلقات یا مادی فائدہ رسانی ہی کو کافی نہ سمجھے۔

اجتماعی اور سماجی تعلقات معاشرے کی قوت اور سلامتی کی بنیاد ہیں یہ ہر اُس شخص سے نکلنے کی قوت فراہم کرتے ہیں جو معاشرے کو تباہ کرنا چاہتا ہے۔ کیونکہ جب لوگوں کے ایک دوسرے کے ساتھ تعلقات ہوں گے تو وہ ایک دوسرے کے علم سے آگاہ ہوں گے، ایک دوسرے کی صلاحیتوں اور معلومات سے استفادہ کریں گے۔ یہ ایسی چیزیں ہیں جن کی انسان کو زندگی میں ضرورت ہوتی ہے۔ اس طرح تمام افراد معاشرہ ایک دوسرے کے ساتھ صلاحیتوں کا تبادلہ کرتے ہیں، یوں مختلف صلاحیتیں ایک دوسرے کے ساتھ مل کر کامل ہوتی ہیں اور معاشرے میں توازن قائم ہوتا ہے اور وہ خود کفیل اور قوی ہوتا ہے۔ یہی نوعیت ایک دوسرے کے ساتھ تعلقات کی بھی ہے۔ معاشرے کا ہر فرد یہ محسوس کرتا ہے کہ اسلام کی بنیاد پر وجود میں آنے والے تعلقات کی بنا پر معاشرے میں زندگی بسر کرنے والے دوسرے تمام افراد اس کے ساتھی اور مددگار ہیں۔

خداوند عالم نے اسی لئے مختلف خصوصیتوں کے حامل لوگوں کے ایک دوسرے کے ساتھ تعارف پر زور دیا ہے۔ فرماتا ہے:

”يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا.“

”اے لوگو! ہم نے تمہیں ایک مرد اور ایک عورت سے پیدا کیا ہے اور تمہیں خاندانوں اور قبیلوں میں تقسیم کیا ہے تاکہ تم ایک دوسرے کو پہچان سکو۔“

(سورہ حجرات ۳۹- آیت ۱۳)

تعارف کا بہترین طریقہ باہمی تعلقات ہیں، کیونکہ قطع تعلق کی صورت میں نہ ایک دوسرے کو پہچانا جاسکتا ہے اور نہ ایک دوسرے کے اندازِ فکر اور صلاحیتوں سے آگہی حاصل کی جاسکتی ہے۔

دوسری طرف قطع تعلق اُن لوگوں کے لئے آسانی فراہم کر دیتا ہے جو اسلامی طاقت کو پاش پاش کرنے کے لئے اسلام اور مسلمانوں کے خلاف سازشیں کیا کرتے ہیں۔ قطع

تعلق کی صورت میں وہ شخص آپ کے درمیان غلط فہمیاں پھیلانے کا جو یہ نہیں چاہتا کہ آپ کے اور دوسروں کے درمیان تعلقات استوار ہوں۔ اس طرح افراد معاشرہ کے درمیان دشمنیاں اور عداوتیں پیدا ہو جاتی ہیں جبکہ آپس کے تعلقات اور رابطوں کی صورت میں غلط فہمیوں کا ازالہ آسان ہو کرتا ہے اور ایک دوسرے کے متعلق سنی ہوئی باتوں کی حقیقت جانی جاسکتی ہے۔

مؤمنین کے درمیان قطع تعلق ایک مہلک اور خطرناک مرض ہے جس سے افراد معاشرہ پر غلط اثر پڑتا ہے روابط اور تعلقات نہ ہونے کی بنا پر ان کے درمیان جدائی پیدا ہو جاتی ہے کیونکہ جب کسی شخص کا دوسرے شخص سے سیاسی، اجتماعی، فکری اور عقیدتی یا فقہی مسئلے میں اختلاف ہو جاتا ہے تو ان دونوں کے درمیان میل ملاقات کا سلسلہ بند ہو جاتا ہے اور صاحب سلامت، سلام دعا بھی نہیں رہتی جبکہ میل ملاقات کی صورت میں صلح و صفائی کا دروازہ کھلا رہتا ہے جس کے ذریعے انسان آپس کی غلط فہمیوں کو دور کر سکتے ہیں۔

قطع تعلق کے نتیجے میں اختلافات بڑھتے ہی چلے جاتے ہیں اگرچہ ابتدا میں زیادہ نہیں ہوتے۔ پھر نوبت یہاں تک جا پہنچتی ہے کہ گویا ہمارے درمیان کوئی مشترک چیز ہے ہی نہیں۔ اس صورت میں ہمیں خدا، رسول، قرآن اور شریعت بھی متحد نہیں کر سکتی۔ اس سے یہ ثابت ہوتا ہے کہ ایمان نے ہماری زندگی پر کوئی عملی اثر نہیں چھوڑا ہے کیونکہ ہم نے وہ تمام اصول توڑ ڈالے ہیں جو ہمارا رشتہ دوسروں سے جوڑتے ہیں۔ اس طرح ہماری اجتماعی اور سیاسی زندگی میں فاصلے پیدا ہو جاتے ہیں۔

روابط و تعلقات ہمیں متحد اور ایک نقطے پر جمع کرتے ہیں۔ کبھی کبھی معاشرے میں ایسی باتیں ابھر آتی ہیں جن سے ہمارے حلقوں میں اختلاف پیدا ہو جاتا ہے اور ہم اس اختلاف کو دور کرنے کی کوشش نہیں کرتے جبکہ عین اسی وقت ہم ان لوگوں کو باہمی گفتگو کی دعوت دے رہے ہوتے ہیں جن کا ہمارے حلقے سے کوئی تعلق نہیں ہوتا۔ مثلاً ہم دیکھتے ہیں کہ بعض لوگ مختلف اسلامی فرقوں کو تو اتحاد کی دعوت دیتے ہیں لیکن خود شیعیان اہل بیت

کے درمیان تعلقات میں رخنہ ڈالتے ہیں۔ دورِ حاضر میں بعض لوگوں نے اسلام اور مسیحیت کے درمیان گفتگو کا نظریہ پیش کیا ہے، لیکن یہ لوگ مسلمانوں کے درمیان باہمی مکالمے کے لئے تیار نہیں ہیں۔ بعض لوگ ملحدوں سے تعلقات رکھتے ہیں، لیکن مومنوں سے جدا رہتے ہیں! کیا یہ طرزِ عمل تعصب اور پس ماندہ ذہنیت کی عکاسی نہیں کرتا؟

حضرت علی علیہ السلام ایسا معاشرہ نہیں چاہتے، آپؑ نے بہت سی چیزوں کے لئے بہت سی قربانیاں دی ہیں۔ جب لوگوں نے حضرت عثمان کی بیعت کا ارادہ کیا، تو امامؑ نے فرمایا:

”لَا سَلَمَنَّ مَا سَلِمَتْ أُمُورُ الْمُسْلِمِينَ وَلَمْ يَكُنْ فِيهَا جَوْرٌ  
الْأَعْلَىٰ خَاصَّةً.“

”جب تک مسلمانوں کے معاملات صحیح طرح چلتے رہیں گے اور صرف میری ہی ذاتِ ظلم و جور کا نشانہ بنے گی، میں نبھا کرتا رہوں گا۔“

(سُجُودِ الْبَلَاءِ - خطبہ ۷۲)

گویا آپؑ یہ کہنا چاہتے ہیں کہ جب تک تنہا میری ذات پر ظلم ہوگا اور مسلمانوں کے امور سلامت رہیں گے اُس وقت تک میں برداشت کروں گا۔

☆☆☆

”لَا تَسْرُكُوا الْأَمْرَ بِالْمَعْرُوفِ وَالنَّهْيِ عَنِ الْمُنْكَرِ، فَيَوَلَّىٰ عَلَيْكُمْ  
شِرَارُكُمْ، ثُمَّ تَدْعُونَ فَلَا يُسْتَجَابُ لَكُمْ.“

”دیکھو! امر بالمعروف اور نہی عن المنکر کو ترک نہ کرنا، ورنہ بدکردار تم پر مسلط ہو جائیں گے اور پھر اگر تم دعا مانگو گے تو وہ قبول نہ ہوگی۔“

حضرت علی علیہ السلام کی عمومی وصیت کا یہ آخری فقرہ ہے۔ امر بالمعروف اور نہی عن المنکر کی تاکید اللہ رب العزت نے قرآن مجید میں بھی کی ہے۔ ارشاد ہوتا ہے:

”وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَ

يَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ.“  
 ”اور تم میں سے ایک گروہ ایسا ہونا چاہئے جو خیر کی طرف بلائے، نیکی کا حکم  
 دے اور بُرائی سے روکے اور یہی لوگ کامیاب ہیں۔“  
 (سورہ آل عمران ۳- آیت ۱۰۴)

نیز فرماتا ہے:

”لُعِنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ  
 مَرْيَمَ ذَلِكَ بِمَا عَصَوْا وَكَانُوا يَعْتَدُونَ كَانُوا لَا يَتَنَاهَوْنَ عَنِ مُنْكَرٍ  
 فَعَلُوهُ لَبِئْسَ مَا كَانُوا يَفْعَلُونَ.“

”بنی اسرائیل میں سے جن لوگوں نے کفر اختیار کر لیا تھا، اُن پر جناب داؤد  
 اور حضرت عیسیٰ نے لعنت کی ہے۔ اس کی وجہ یہ تھی کہ ان لوگوں نے  
 نافرمانی کی تھی اور وہ زیادتی کے مرتکب ہوتے تھے وہ جو بُرا کام کرتے تھے  
 اُس سے باز نہیں رہتے تھے یقیناً وہ بُرا کام کرتے تھے۔“

(سورہ مائدہ ۵- آیت ۷۸-۷۹)

نیز فرماتا ہے:

”الْمُنْفِقُونَ وَالْمُنْفِقَاتُ بَعْضُهُمْ مِّنْ بَعْضٍ يَأْمُرُونَ بِالْمُنْكَرِ وَيَنْهَوْنَ  
 عَنِ الْمَعْرُوفِ وَيَقْبِضُونَ أَيْدِيَهُمْ نَسُوا اللَّهَ فَنَسِيَهُمْ إِنَّ الْمُنْفِقِينَ هُمُ  
 الْفٰسِقُونَ.“

”منافق مرد اور منافق عورتیں سب ایک دوسرے سے ہیں، وہ بُرائی کا حکم  
 دیتے ہیں اور نیکی سے روکتے ہیں اور راہِ خدا میں خرچ نہیں کرتے، انھوں  
 نے اللہ کو بھلا دیا ہے، تو اللہ نے بھی اُن کی پروا نہیں کی کہ منافقین ہی اصل  
 میں فاسق ہیں۔“ (سورہ توبہ ۹- آیت ۶۷)

اور فرماتا ہے:

”وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ  
وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ  
اللَّهَ وَرَسُولَهُ أُولَئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ.“

”اور مومن مرد اور مومن عورتیں ایک دوسرے کے ولی اور مددگار ہیں؛ وہ نیکی  
کا حکم دیتے ہیں اور بُرائی سے روکتے ہیں، نماز قائم کرتے ہیں اور زکات  
دیتے ہیں؛ وہ خدا اور رسول کی اطاعت کرتے ہیں؛ یہی وہ لوگ ہیں جن پر  
عنقریب خدا رحمت کرے گا بے شک خدا غالب اور حکمت والا ہے۔“

(سورۃ توبہ، ۹- آیت ۱۷)

منکر ہر وہ چیز ہے جسے خدا پسند نہیں کرتا، خواہ وہ چیز فردی ہو یا اجتماعی، سیاسی ہو یا  
عسکری۔ اور جو چیز خدا کو پسند نہ ہو وہ انسان کی زندگی میں فساد پیدا کرتی ہے، اُس کے نفس  
کو تباہ کرتی ہے، اس کے معاشرے کو نقصان پہنچاتی ہے۔

اور معروف ہر وہ چیز ہے جس سے خدا خوش ہوتا ہے، یا جو اسے پسند ہے اور وہ یہ چاہتا  
ہے کہ بندے اسے اختیار کریں اور اس پر عمل کریں۔ اسی میں بندوں کی بھلائی ہے، اسی میں  
ان کی زندگی اور معاشرے کا استحکام ہے۔

امر بالمعروف اور نہی عن المنکر اسلامی حکومت سے مربوط مسائل میں سے ہے، اس کا  
رابطہ اسلامی قوانین سے ہے جو معاشرے میں اس لئے نافذ کئے جاتے ہیں تاکہ معاشرے کا  
داخلی امن و امان برقرار رہے، مگر یہ کہ حکومت کی سیاست پر دوسری چیزوں کا اثر ہو اور وہ  
معاشرے کے معاملات میں دخل اندازی نہ کر سکتی ہو۔ یہاں امر بالمعروف اور نہی عن المنکر  
کا ایک دوسرا موضوع سامنے آتا ہے۔

اگرچہ امر بالمعروف اور نہی عن المنکر ہر مسلمان مرد اور عورت پر واجب ہے، لیکن اگر  
بعض افراد اس فریضے کی انجام دہی میں مشغول ہوں، تو باقی لوگوں پر یہ واجب نہیں ہوتا۔  
یعنی یہ واجب کفائی ہے۔ ہاں، اگر معاشرے کا کوئی بھی فرد اس پر عمل نہ کرے، تو سب افراد

معاشرہ گناہ گار ہوں گے۔

اور اگر معاشرے میں بُرائی پھیل جائے تو اس صورت میں امر بالمعروف اور نہی عن المنکر واجب یعنی ہو جائے گا۔ یعنی سب مسلمانوں پر واجب ہوگا کہ وہ امر بالمعروف اور نہی عن المنکر کریں۔ اس سلسلے میں معاشرے کی ضرورت اس وقت تک پوری نہیں ہو سکے گی جب تک کہ معاشرے سے بُرائی کو ختم کرنے اور نیکیوں کو رواج دینے میں تمام لوگ اپنی صلاحیتوں کو بروئے کار نہیں لائیں گے۔

لہذا کوئی مسلمان اپنے آپ کو یہ کہہ کر اس فریضے سے بری الذمہ قرار نہیں دے سکتا کہ اگر فلاں شخص شراب پیتا ہے، یا جو اٹھتا ہے، یا کسی ظالم و جابر کے لئے جاسوسی کرتا ہے، تو مجھے کیا۔

اب تو نوبت یہاں تک جا پہنچی ہے کہ اگر کوئی شخص کسی دوسرے کو بُرائی سے روکتا ہے اور اسے نیکی کرنے کے لئے کہتا ہے، تو اسے جواب ملتا ہے کہ تم میرے ذاتی معاملات میں دخل دے رہے ہو؟!

دور حاضر میں انسان کی آزادی کا یہ مطلب سمجھا جاتا ہے کہ وہ جو چاہے کرے، کسی کو اسکے نجی معاملات میں دخل اندازی کا حق نہیں، خواہ وہ بدکاری ہی کر رہا ہو، اسے کوئی نہیں روک سکتا۔ یہ ہمارے معاشرے میں پایا جانے والا عام خیال ہے۔ یہ فکر مغرب سے ہمارے یہاں آئی ہے، اہل مغرب کا کہنا ہے کہ ہر شخص اپنے معاملات میں اُس وقت تک آزاد ہے جب تک اُس کی آزادی معاشرتی نظام میں خلل پیدا نہ کرے۔

لیکن اس حوالے سے ہمارے اصولوں اور غیر دینی اصولوں میں فرق ہے۔ کیونکہ ہم خدا پر ایمان رکھتے ہیں اور اس بات کے معتقد ہیں کہ انسان اس کا بندہ اور غلام ہے، وہ اُس چیز میں آزاد ہے جس میں خدا نے اسے آزادی عطا کی ہے۔ خدا نے انسان کو یہ آزادی نہیں دی ہے کہ مثلاً وہ خود اپنے آپ کو نقصان پہنچائے یا اپنی زندگی کا خاتمہ کر دے۔ اگر کوئی ایسا کرنے لگے، تو تمام لوگوں پر واجب ہے کہ وہ اسے روکیں۔ اسی طرح کسی کے لئے

یہ بات بھی جائز نہیں کہ خدا کی رضا کے بغیر کسی انسان میں کوئی تصرف کرے جو خدا کی ملکیت ہے۔ مختصر یہ کہ ہمیں چاہئے کہ لوگوں کو ان چیزوں میں تصرف سے باز رکھیں جن میں خدا نے انہیں تصرف کی اجازت نہیں دی ہے۔

پھر حضرت علی علیہ السلام اس بات کی تاکید کرتے ہیں کہ اگر لوگ امر بالمعروف اور نہی عن المنکر کرنا چھوڑ دیں گے اور مسلمان نماز ترک کرنے، زکات ادا نہ کرنے اور ظالم کے لئے کی جانے والی جاسوسی کے نتیجے میں عام ہونے والی بُرائیوں کی جانب سے بے پروا ہو کر صرف اپنی ذات میں مگن رہنے لگیں گے۔ جب جھوٹ، خیانت اور دھوکا دہی لوگوں کی عادت بن جائے گی اور ہماری آئندہ نسلیں ایسے پست اخلاق اور خراب ماحول میں پروان چڑھیں گی، تو اس سے معاشرہ تیزی کے ساتھ بُرائی کی طرف بڑھے گا، معاشرے میں ایسے لیڈر پیدا ہوں گے جن کے چال چلن اور کردار سے بُرائی کو فروغ ملے گا، وہ سماج کو گناہ میں مبتلا کریں گے اور نتیجے میں سب کو ہلاک کر ڈالیں گے۔

ان ساری خرابیوں کی جڑ یہ ہے کہ معاشرہ بُرائیوں کو نظر انداز کرتا ہوگا۔ بلکہ اس سے بھی بڑھ کر اس معاشرے کی صورت یہ ہوگی کہ وہ کسی ایسے فرد کو اپنی قیادت کے لئے منتخب نہیں کرے گا جو اُسے نیکیوں کا حکم دیتا اور بُرائیوں سے روکتا ہو، کیونکہ یہ اُس کی خواہشوں کے خلاف ہوگا۔

رسول اللہ صلی اللہ علیہ وآلہ وسلم کی ایک حدیث میں منقول ہے:

”کیف بکم اذا فسدت نساؤکم، وفسق شبابکم، ولم تامرُوا بالمعروف، ولم تنهوا عن المنکر؟ فقیل له: ویكون ذالک یا رسول اللہ؟ فقال: نعم وشرٌّ من ذالک. کیف بکم اذا امرتم بالمنکر ونهیتم عن المعروف؟ فقیل له: یا رسول اللہ ویكون ذالک؟ قال نعم وشرٌّ من ذالک، کیف بکم اذا رایتم المعروف منکرًا أو المنکر معروفًا؟“

”اُس وقت تمہارا حال کیا ہوگا جب تمہاری عورتیں بدچلن ہو جائیں گی اور تمہارے جوان بدکار ہو جائیں گے، تم نیکیوں کا حکم نہیں دو گے اور بُرائیوں سے نہیں روکو گے؟ عرض کیا گیا: اے اللہ کے رسول! کیا ایسا ہوگا؟ فرمایا: ہاں، اس سے بھی بدتر ہوگا۔ اس وقت تمہارا کیا ہوگا جب تم بُرائی کا حکم دو گے اور نیکیوں سے روکو گے؟ عرض کیا گیا: اے اللہ کے رسول! کیا ایسا ہوگا؟ فرمایا: ہاں، اس سے بھی بدتر ہوگا۔ اس وقت تمہارا کیا حال ہوگا جب تم نیکی کو بدی سمجھو گے اور بدی کو نیکی؟!“ (وسائل الشیعہ - ج ۱۶ - باب ۱ - ج ۱۲)

آپ ہی کا قول ہے:

”لا تزال امتی بخیر ما مروا بالمعروف ونهوا عن المنکر،  
وتعاونوا علی البرّ والتقویٰ، فاذا لم يفعلوا ذالک نزعنا منهم  
البرکات وسلطنا بعضهم علی بعض، ولم یکن لهم ناصر فی  
الارض ولا فی السماء۔“

”جب تک میری امت امر بالمعروف اور نہی عن المنکر کرتی رہے گی اور نیکی اور تقویٰ کے کاموں میں ایک دوسرے کی مدد کرتی رہے گی، تو یونہی عافیت کے ساتھ رہے گی۔ لیکن جب وہ بُرائیوں سے نہیں روکے گی اور نیکیوں کا حکم نہیں دے گی، تو اس سے برکت چھن جائے گی اور اس کے بعض افراد بعض پر مسلط ہو جائیں گے، پھر نہ زمین پر کوئی اُن کا مددگار ہوگا اور نہ آسمان پر۔“ (وسائل الشیعہ - ج ۱۶ - باب ۱ - ج ۱۸)

پہلی حدیث سے یہ نتیجہ برآمد ہوتا ہے کہ امر بالمعروف اور نہی عن المنکر چھوڑنے سے معاشرہ بتدریج سماجی اور دینی انحطاط کا شکار ہو جاتا ہے۔ پہلے معاشرے میں بُرائیاں پیدا ہوتی ہیں، اور انھیں روکنے والا کوئی نہیں ہوتا، یہ بُرائیوں میں پھیل جاتی ہیں اور آخر کار نیکی اور بدی کی صورت بدل جاتی ہے، ایسے معاشرے کے افراد بدی کو نیکی اور نیکی کو بدی

تصور کرنے لگتے ہیں۔ قدرتی بات ہے کہ خدا ایسے معاشرے کی دعا قبول نہیں کرتا۔ کیونکہ خدا نے معاشرے کی تبدیلی کو خود اس کی تبدیلی سے مربوط کیا ہے، جیسا کہ خداوند عالم ارشاد ہے:

”لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ.“

”خدا کسی قوم کے حالات کو اُس وقت تک نہیں بدلتا جب تک وہ قوم خود

اپنے آپ کو تبدیل نہ کر لے۔“ (سورہ رعد ۱۳- آیت ۱۱)

امر بالمعروف اور نہی عن المنکر کرتے وقت ہمارے لئے ضروری ہے کہ شائستہ

طریقہ اختیار کریں، خندہ پیشانی کے ساتھ اور خوبصورت لہجے میں امر بالمعروف اور نہی عن المنکر کریں، جیسا کہ خداوند عالم فرماتا ہے:

”أذْعُ إِلَىٰ سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ  
بِالَّتِي هِيَ أَحْسَنُ.“

”آپ اپنے پروردگار کے راستے کی طرف حکمت اور اچھی نصیحت کے

ذریعے دعوت دیں اور ان سے اس طریقے سے بحث کریں جو بہترین طریقہ

ہے۔“ (سورہ نحل ۱۶- آیت ۱۲۵)

نیز فرماتا ہے:

”وَقُلْ لِعِبَادِي يَقُولُوا الَّتِي هِيَ أَحْسَنُ.“

”اور میرے بندوں سے کہہ دیجئے کہ صرف اچھی باتیں کیا کریں۔“

(سورہ بنی اسرائیل ۱۷- آیت ۵۳)

لوگوں کے اندر بھلائی اور خوبیوں کے بہت سے عناصر پائے جاتے ہیں، ہمارے لئے

ضروری ہے کہ ہم لوگوں کے قلوب اور عقول سے مخاطب ہونا جانتے ہوں، تاکہ ہم اُن کے

قلب اور عقل کے دریچوں کو اچھائیوں کی طرف کھول سکیں۔ یہ بھی ضروری ہے کہ ہم جلد

نتائج کے حصول کی توقع نہ رکھیں، کیونکہ بعض امراض کے علاج کے لئے مہینوں درکار ہوتے

ہیں اور بعض کا علاج برسوں میں ہوا کرتا ہے۔ اور پھر ہمارا لوگوں کو مکمل طور پر دیندار بنانے کے لئے صرف وعظ و نصیحت پر اکتفا کرنا اور یہ سمجھنا کہ اگر انھوں نے ہماری بات نہ مانی تو انھیں امر بالمعروف اور نہی عن المنکر کا کوئی فائدہ نہیں، صحیح بات نہیں ہے۔ ہمیں اس سلسلے میں صبر و تحمل اور حکمت و دانائی سے کام لینے کی ضرورت ہے۔

اسی طرح کبھی بہترین طریقہ جراحی (operation) ہوا کرتا ہے، لیکن اس کی نوبت اُس وقت آتی ہے جب کوئی بھی علاج کارگر ثابت نہ ہو۔ ایسی صورت میں نرم رویہ اختیار کرنا خلاف حکمت ہوا کرتا ہے۔





## خصوصی وصیت

اب ہم امام کی وصیت کے خصوصی حصے پر پہنچ گئے ہیں۔ یہاں ہمیں نظر آتا ہے کہ حضرت علی اخلاق و معنویت کی اُس بلندی پر فائز ہیں جہاں تک کوئی انسان نہیں پہنچ سکا ہے اور اس نقطہ عروج پر پہنچے ہوئے ہیں جہاں تک کسی انسان کی رسائی نہیں۔ آپ مکینہ اور عداوت کہی جاسکنے والی ہر چیز سے بلند و بالا انسان تھے آپ نے اپنے قاتل تک سے عداوت کا مظاہرہ نہیں کیا۔

حضرت علی علیہ السلام کی ذات عظمت کی بلندیوں پر پہنچی ہوئی ہے اور آپ کا قاتل ابن ملجم پستی اور کمینگی کی انتہاؤں پر۔ ملاحظہ فرمائیے حضرت علی علیہ السلام فرماتے ہیں:

”اِنْ اَبَقُ فَاَنَا وَلِيٌّ دَمِيْ... وَاِنْ اُغْفُ فَاَلْعَفْوُ لِيْ قُرْبَةٌ.“

”اگر میں زندہ رہا تو اپنے خون کا میں خود مختار ہوں۔۔۔ اور اگر میں اسے

معاف کر دوں تو یہ میرے لئے رضائے الہی کا باعث ہے۔“

(نچ البلاغہ۔ مکتوب ۲۳)

حضرت علی اپنے فرزندوں کو حکم دیتے ہیں کہ اس کو نرم بستر فراہم کرنا اچھے طریقے سے کھانا پانی دینا۔ آپ اپنے دشمنوں پر بھی مہربان ہیں۔ ہم قرآن مجید میں پڑھتے ہیں اور

سیرتِ علی میں دیکھتے ہیں کہ آپ نے اپنا نفسِ خدا کی رضا کے عوض فروخت کر دیا تھا لہذا خداوند عالم نے ارشاد فرمایا کہ: **وَمِنَ النَّاسِ مَن يُشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ**. (اور لوگوں میں سے وہ بھی ہیں جو اپنے نفس کو خدا کی مرضی کے عوض بیچ ڈالتے ہیں اور خدا اپنے بندوں پر بہت مہربان ہے۔ سورہ بقرہ ۲۰۷۔ آیت ۲۰۷)

بس علی اپنی ذات کے لئے کسی چیز کے طلبگار نہ تھے۔ جب آپ گناہگاروں پر خدا کے عذاب کے متعلق گفتگو فرماتے تھے جبکہ اس عذاب سے آپ کا کوئی تعلق نہ تھا، کیونکہ آپ معصوم تھے آپ کا دل آپ کی عقل، بلکہ آپ کی پوری سیرت معصوم تھی، پھر بھی جب آپ بارگاہِ الہی میں دعائے کمال کی تلاوت فرماتے تھے تو پروردگار سے محبت کی وجہ سے آپ کے رخساروں پر آنسو رواں ہو جاتے تھے۔ آپ فرماتے تھے:

”فہیسی یا الہی و سیدی و مولای و ربی صبرت علی عذابک“  
 فکیف اصبر علی فراقک؟ و ہنی یا الہی صبرت علی حرّ  
 نارک فکیف اصبر علی النظر الی کرامتک۔“

”پروردگار! میرے آقا! میرے مولا! اگر میں تیرے عذاب پر صبر کر بھی لوں  
 تو تیرے فراق پر کیسے صبر کروں گا؟ اور تیری آگ کی حرارت کو برداشت  
 کر بھی لوں، مگر تیری کرامت کی نظر کے بدل جانے پر کیسے صبر کروں گا۔“

حضرت علی کی مراد یہ ہے کہ میں عذاب تو برداشت کر سکتا ہوں (اگرچہ آپ اس سے بہت بلند ہیں) لیکن خدا کا فراق میرے لئے ناقابل برداشت ہے۔ حضرت علی یہ چاہتے ہیں کہ ہم روح کی اس بلندی پر پہنچیں، اگرچہ ہمارے اندر اس بلندی تک پہنچنے کی طاقت نہیں لیکن مومن انسان کی قدر و قیمت اس بات میں پوشیدہ ہے کہ وہ اپنے رب پر محکم ایمان کا ثبوت فراہم کرے اور اس کا یہ ایمان لوگوں کے ساتھ اس کے حسن سلوک کی بنیاد بن جائے، کیونکہ لوگ عیالِ اللہ اور بندگانِ خدا ہیں۔

حضرت علی علیہ السلام کی روح کی یہ بلندی اُس وقت اور واضح ہو جاتی ہے جب

آپ اپنے قریبی خاندان والوں، اولادِ عبدالمطلب کو جمع کرتے ہیں۔

ابن ملجم کی ضربت کے بعد آپ نے محسوس کر لیا تھا کہ عنقریب آپ اپنے پروردگار کی بارگاہ میں حاضر ہوں گے اور آپ یہ بھی جانتے تھے کہ قبائل ابھی تک اپنی پرانی روش اور عادتوں پر باقی ہیں۔ آج بھی اگر کوئی شخص کسی دوسرے شخص کو قتل کر دیتا ہے، اور اگر مقتول کوئی بڑی شخصیت ہو تو اس کے وارث یہ سمجھتے ہیں کہ قاتل کا پورا خاندان اس کا قاتل ہے اور انھیں یہ اختیار ہے کہ ان میں سے جسے چاہیں قتل کر دیں۔

ہم دیکھتے ہیں کہ امامِ بستر مرگ پر ہیں اور اپنے خاندان والوں سے فرما رہے ہیں کہ ابن ملجم کے بارے میں حکمِ خدا پر عمل کرنا، آپ اس سلسلے میں خدا کے اس قول کی طرف اشارہ فرماتے ہیں:

”وَمَنْ قُتِلَ مَظْلُومًا فَقَدْ جَعَلْنَا لَوْلِيهِ سُلْطٰنًا فَلَا يُسْرِفُ فِي الْقَتْلِ.“  
 ”اور جو شخص مظلوم قتل ہوتا ہے ہم اسکے ولی کو بدلے کا اختیار دیتے ہیں، لیکن اسے بھی چاہئے کہ وہ قتل میں حد سے آگے نہ بڑھ جائے۔“

(سورۃ بنی اسرائیل ۱۷- آیت ۲۳)

”وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ.“

”اور ہم نے اس میں یہ بھی لکھ دیا ہے کہ جان کا بدلہ جان ہے۔“

(سورۃ مائدہ ۵- آیت ۴۵)

بے شک اسلامی عدالت کے اصول میں خداوند عالم کا یہ قول بھی ہے:

”وَلَا تَنْزِرُ وَاِزْرَةً وَّرَزْرَ اٰخِرٰی.“

”اور کوئی کسی دوسرے کا بوجھ نہیں اٹھائے گا۔“

(سورۃ بنی اسرائیل ۱۷- آیت ۱۵)

لہذا جس کا جرم میں ہاتھ نہ ہو اس سے باز پرس بھی نہیں ہوگی۔

## وصیت کے اختتام پر فرمایا

امیر المومنین حضرت علی علیہ السلام اپنی وصیت کے خاتمے پر فرماتے ہیں:  
 ”يَا بَنِي عَبْدِ الْمُطَّلِبِ! لَا أُلْفِينَكُمْ تَخَوْضُونَ دِمَاءَ الْمُسْلِمِينَ  
 خَوْضًا تَقُولُونَ: قُتِلَ أَمِيرُ الْمُؤْمِنِينَ.“

”اے عبدالمطلب کے بیٹو! ایسا نہ ہو کہ تم، امیر المومنین قتل ہو گئے، امیر المومنین قتل ہو گئے کے نعرے لگاتے ہوئے مسلمانوں کے خون سے ہولی کھیلنے لگو۔“

اے عبدالمطلب کے بیٹو! ایسا نہ ہو کہ تم امیر المومنین قتل ہو گئے اور عظمت میں ان جیسا کوئی نہیں کا نعرہ بلند کر کے مسلمانوں کا خون بہانے لگو۔ یہ نہ کہنے لگنا کہ آپ کے قتل کے عوض صرف ابن ملجم ہی کو قتل نہیں ہونا چاہئے کیونکہ امام کے برابر کوئی نہیں ہو سکتا۔ اس کے بعد حضرت علی علیہ السلام حکم خدا کو بیان کرتے ہوئے فرماتے ہیں:  
 ”إِلَّا لَا تَقْتُلَنَّ بَنِي الْأَقَابِلِيِّ.“

”دیکھو! میرے بدلے میں صرف میرا قاتل ہی قتل کیا جائے۔“

قصاص میں طبقات کو دخل نہیں ہے۔ لہذا اگر قاتل ادنیٰ درجے کا انسان ہو اور مقتول عظیم المرتبت انسان، تب بھی شریعت کے حکم کے مطابق اسی شخص کو قتل کیا جائے گا جس نے قتل کیا ہے کسی اور کو نہیں۔ امیر المومنین اپنے خاندان والوں کے ذہن میں اس خاص مسئلے میں اسلام کے اسی دستور کو رائج کرنا چاہتے تھے جو ان احکام شریعت میں سے ہے جن پر آسانی سے صبر نہیں کیا جاتا ہے۔

ضرورت اس بات کی ہے کہ ہم اپنی پوری زندگی میں اس اصول پر عمل کریں، صرف قتل اور قصاص کے مسائل ہی میں نہیں۔ بلکہ ہمیں چاہئے کہ لوگوں کے درمیان رونما ہونے والے سیاسی، تمدنی، سماجی اور اقتصادی اختلافات اور تنازعات میں بھی اسی اصول کو پیش

نظر رکھیں۔ آج بھی ہمارے معاشرہ میں عام طور سے یہ بات پائی جاتی ہے کہ اگر کسی ایک شخص کا دوسرے کسی شخص سے اختلاف ہو جائے تو ان اشخاص سے تعلق رکھنے والے پورے پورے گروہ ایک دوسرے کے مد مقابل آجاتے ہیں اور اس گروہی اختلاف سے بعض حالات میں انتہائی منفی اثرات مرتب ہوتے ہیں۔ ایک دوسرے پر عکرم و ستم ہوتا ہے سب و ستم کیا جاتا ہے ایک دوسرے کو قتل کر دیا جاتا ہے وغیرہ وغیرہ۔

اسلام کے نقطہ نظر سے ہر انسان اپنے عمل کا خود ذمے دار ہے دوسروں پر اسے عمل کی ذمے داری نہیں ڈالی جاسکتی۔ ہاں اگر دوسرے اس فعل کا سبب ہوں یا اس میں شریک ہوں تب انہیں ذمے دار قرار دیا جاسکتا ہے۔ اس چیز کی خدانے تمام شریعتوں میں تاکید فرمائی ہے۔ فرماتا ہے:

”اَمْ لَمْ يَنْبَأْ بِسَاقِي ضَخْفِ مُوسَىٰ وَاِبْرٰهِيْمَ الَّذِي وُقِيَ الْاَنْزٰرُ  
وَاِزْرَةُ وَّرَزْرَ اٰخِرٰى“

”کیا وہ اس چیز سے بے خبر ہے جو موسیٰ اور ابراہیم کے صحیفوں میں ہے کہ جنہوں نے اپنا پورا پورا حلق ادا کیا ہے کہ کوئی شخص کسی دوسرے کا بوجھ نہیں اٹھائے گا۔“ (سورۃ نجم ۵۳۔ آیت ۳۶-۳۷)

اگر تمام انسان اس اصول کے مطابق عمل کریں تو ان کا یہ عمل عین عدل کے مطابق ہوگا اور اگر وہ اس سے منحرف ہو جائیں تو عدل کے راستے سے ہٹ جائیں گے۔

تعجب کی بات تو یہ ہے کہ یہ اختلافات اور کشمکشیں کبھی کبھی شادی بیاہ میں بھی رکاوٹ بنتی ہیں۔ دیکھنے میں آتا ہے کہ ایک لڑکا کسی لڑکی سے شادی کرنا چاہتا ہے لیکن جب یہ معلوم ہوتا ہے کہ اس کے دادا کا لڑکی کے دادا سے اختلاف تھا تو خاندان والے اس رشتے کے نہ ہونے پر زور دیتے ہیں۔ یہ چیز نہ صرف خلاف عدل ہے بلکہ ایک قسم کا فکری انحطاط بھی ہے۔

صرف جدید آلات (appliances) کے استعمال اور زندگی کی جدید سہولیات

سے بہرہ ور ہونے کی بنیاد پر ہمارا یہ کہنا درست نہیں ہے کہ ہم مہذب شہری ہیں۔ ہم اتنے ہی مہذب ہوں گے جتنا ہمارا اخلاق اور طرز عمل تہذیب کے مطابق ہوگا۔

ہمیں معلوم ہے کہ ہمارے معاشرے میں ایسے اختلافات اور ناچاقیاں بہت زیادہ ہیں کہ اگر ہم شرعی اصولوں اور اسلامی اخلاق کی پابندی نہ کرنے کی وجہ سے ان میں ڈوب گئے تو یہ ہمیں جبل و عصیت کی تباہ کن موجوں کے حوالے کر دیں گے۔ لیکن کیا کیا جائے کہ ہم بس نام کے مسلمان رہ گئے ہیں، اسلام کی اصلیت اور حقیقت سے بہت دور ہیں۔

حضرت علی علیہ السلام آخر میں اس بات کی تاکید بھی کرتے ہیں کہ قاتل کو اسلامی طریقے کے مطابق قتل کیا جائے، جو غیظ و غضب کی حالت میں قتل کی اجازت نہیں دیتا ہے۔ لہذا فرماتے ہیں:

”انظروا اذًا نأمت من ضربته هذه فاضربوه ضربته بصرية، ولا تمثل بالرجل، فاني سمعت رسول الله (صلى الله عليه وآله وسلم) يقول: ”اياكم والمثلة ولوبالكلب العقور.“

”دیکھو! اگر میں اس ضرب سے مر جاؤں، تو تم اس ایک ضرب کے بدلے میں اسے ایک ہی ضرب لگانا اور اس شخص کے ہاتھ پیر نہ کاٹنا، کیونکہ میں نے رسول اللہ (صلی اللہ علیہ وآلہ وسلم) کو فرماتے سنا ہے کہ: خبردار کسی کے ہاتھ پیر نہ کاٹنا، خواہ وہ کاٹنے والا کتا ہی کیوں نہ ہو۔“

مثلاً کے معنی ہیں کسی کو قتل کرنے سے پہلے یا بعد میں عبرتناک سزا دینے کے لئے اس کے ہاتھ پیر وغیرہ کاٹ ڈالنا۔

یہاں حضرت علی ایک دوسرے اصول پر عمل کرانا چاہتے ہیں۔ یہ اصول بھی عدالت ہی سے تعلق رکھتا ہے۔ خداوند عالم کا ارشاد ہے:

”فَمَنْ اعْتَدَى عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَى عَلَيْكُمْ.“

”لہذا جو تم پر زیادتی کرے، تو تم بھی اس پر اتنی ہی زیادتی کرو جتنی اس نے

کی ہے۔“ (سورہ بقرہ ۲- آیت ۱۹۴)

اگر کوئی شخص آپ کو ایک بار گالی دے تو آپ بھی اسے ایک بار گالی دے سکتے ہیں اس سے زیادہ نہیں۔ اور اگر کوئی شخص آپ سے نازیبا بات کہے تو آپ بھی اسے نازیبا بات کہہ سکتے ہیں، لیکن اُس کے باپ کو نہیں۔ اور اگر وہ آپ کو ایک مرتبہ مارے تو آپ بھی اسے ایک مرتبہ مار سکتے ہیں۔

حضرت علی علیہ السلام انھیں وصیت کرتے ہیں کہ وہ آپ کے قاتل سے اسی انداز سے قصاص لیں، اور اس سلسلے میں غیظ و غضب کا شکار نہ ہوں، اس کا مثلہ نہ کریں، اس کے ہاتھ پاؤں وغیرہ نہ کاٹیں۔ قصاص انسانوں کی اجتماعی زندگی کی حمایت و حفاظت کے لئے لیا جاتا ہے، نہ کہ غیظ و غضب نکالنے کے لئے۔

اس سے یہ نتیجہ برآمد ہوتا ہے کہ ظلم و زیادتی کا اسی جیسا جواب جائز ہے، اس سے زیادہ جائز نہیں ہے۔ پس اگر کوئی شخص آپ کے رخسار پر طمانچہ مارے تو آپ بھی اسے ایک طمانچہ مار سکتے ہیں۔ لیکن اس کے جواب میں اسے ضرب لگانا یا اسے قتل کرنا جائز نہیں۔ اور اگر کوئی آپ کے کسی قریبی عزیز کو قتل کر دے تو آپ کے لئے جائز نہیں ہے کہ آپ اُس کے گھر کو آگ لگا دیں۔

حضرت علی نے اس حکم کو اپنی زندگی میں نافذ کر کے دکھایا ہے۔ روایت ہے: آپ اپنے اصحاب کے درمیان تشریف فرما تھے کہ وہاں سے ایک حسین و جمیل عورت کا گزر ہوا۔ لوگوں کی نظریں اس کی طرف اٹھ گئیں، یہ دیکھ کر آپ نے فرمایا:

”ان مردوں کی آنکھیں تاکنے والی ہیں اور یہ نظر بازی ان کی خواہشات کو بھڑکانے کا سبب ہے۔ لہذا اگر تم کسی ایسی عورت کو دیکھو جو تمہیں خوبصورت لگے، تو تم اپنی بیوی کے پاس جاؤ کہ یہ بھی عورت ہی ہے۔ یہ سن کر ایک خارجی نے کہا: خدا اس کافر کو قتل کرے، یہ کتنا بڑا فقیہ ہے!! یہ سن کر لوگ اسے قتل کرنے کے لئے اٹھے، تو آپ نے فرمایا: ٹھہرو! گالی کا بدلہ گالی ہے

یا اس کے گناہ سے درگزر کرنا بہتر ہے۔“

(نہج البلاغہ۔ کلماتِ قصار ۴۲۰)

حضرت علیؑ اپنے اس عمل سے ہمیں یہ بتانا چاہتے ہیں کہ انسان کو تمام امور میں اپنی شرعی ذمے داری کو پورا کرنا چاہئے۔ خداوند عالم فرماتا ہے:

”فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ.“

”لہذا جو تم پر زیادتی کرے، تو تم بھی اس پر اتنی ہی زیادتی کرو جتنی اس نے

کی ہے۔“ (سورۃ بقرہ ۲- آیت ۱۹۴)

مجھے یہ حق حاصل ہے کہ میں اسے گالی دوں یا معاف کر دوں۔

خداوند عالم کا ارشاد ہے:

”وَ اَنْ تَعْفُوْا اَقْرَبُ لِلتَّقْوٰی.“

”اور اگر تم معاف کر دو، تو یہ تقویٰ سے زیادہ قریب ہے۔“

(سورۃ بقرہ ۲- آیت ۲۳۷)

حضرت علیؑ کے اس طرزِ عمل سے ہمیں یہ درس ملتا ہے کہ ہم زیادتی کرنے والوں سے انتقام لینے میں بھی عدل سے کام لیں۔ عدل ہی معاشرے کے استحکام کا ذریعہ ہے۔

یہ ہیں علیؑ، یہ ہے آپؑ کی عظمت و بلندی، یہ ہے آپؑ کی محبت و شفقت۔ آپؑ اپنے

بلند مقام سے پکار پکار کر کہہ رہے ہیں کہ:

”اَلَا وَاِنَّ لِكُلِّ مَآمُوْمٍ اِمَا مَآ يَقْتَدِيْ بِهٖ وَيَسْتَضِيْ ءُ بِنُوْرِ عِلْمِهٖ، اَلَا

وَ اِنَّ اِمَامَكُمْ قَدْ اَكْتَفَىٰ مِنْ دُنْيَا هٗ بِطَمْرِيْهٗ، وَ مِنْ طُعْمِهٖ بِقُرْصِيْهٗ.“

”تمہیں معلوم ہونا چاہئے کہ ہر ماموم کا ایک امام ہوتا ہے، جس کی وہ پیروی

کرتا ہے اور اسی کے نورِ علم سے روشنی لیتا ہے۔ دیکھو تمہارے امام کی حالت

تو یہ ہے کہ اس نے دنیا کے ساز و سامان میں سے دو پھٹی پرانی چادروں اور

کھانے میں سے دو روٹیوں پر قناعت کر لی ہے۔“

”الَا وَاِنَّكُمْ لَا تَقْدِرُونَ عَلٰى ذٰلِكَ“ وَلٰكِنْ اَعْيُنُنٰى يُّورِثُ  
 وَاجْتِهَادٍ وَعَقْفَةٍ وَسَدَادٍ.“

”میں جانتا ہوں کہ یہ تمہارے بس کی بات نہیں ہے۔ لیکن تم اتنا تو کرو کہ  
 پریزگاری، سعی و کوشش، پاکدامنی اور سلامت روی میں میرا ساتھ دو۔“

(نچ ابلانہ۔ مکتوب ۴۵)











## ہماری مطبوعات

آیت اللہ سید علی خامنہ ای	ہمارے ائمہ اور سیاسی جدوجہد
آیت اللہ سید علی خامنہ ای	چھ تقریریں ولایت کے موضوع پر
آیت اللہ سید محمد حسین فضل اللہ	دنیا کے جوان
آیت اللہ سید محمد حسین فضل اللہ	فکر و نظر
آیت اللہ سید محمد حسین فضل اللہ	فقہ زندگی
آیت اللہ سید محمد حسین فضل اللہ	مہدی منتظر قیام عدل اور غلبہ اسلام کی امید
علامہ ابراہیم امینی، محمد باقر شریعتی، سبزواری	امام حسینؑ نے کیوں قیام فرمایا؟
محمد صادق نجفی	حسین ابن علیؑ کا خطاب
محمد صادق نجفی	حسین ابن علیؑ مدینہ تا کربلا
حجت الاسلام محسن غریبان	کلام امام حسینؑ کی چند کرینیں
شیخ حسن موسیٰ صفار	نہج البلاغہ اور حیات اجتماعی
رضا فرہادیان	نوجوانوں کے لئے جانے کی باتیں
مجلس مصنفین	ماہ رمضان تزکیہ نفس اور اصلاح کردار کا مہینہ
شیخ محمد حسن صلاح الدین	اسلامی تحریک قرآن و سنت کی روشنی میں
جواد محدثی	بہترین عشق
محمد جمی اشتہاردی	عباد الرحمن کے اوصاف
استاد شہید مرتضیٰ مطہری	عبادت و نماز
استاد شہید مرتضیٰ مطہری	توبہ کیا ہے کیسے قبول ہوتی ہے
استاد شہید مرتضیٰ مطہری	اسلام اور عصر حاضر کی ضروریات
استاد شہید مرتضیٰ مطہری	جہاد
استاد شہید مرتضیٰ مطہری	معنوی آزادی
استاد شہید مرتضیٰ مطہری	سیرت نبویؐ ایک مطالعہ
رسول جعفریان (زیر طبع)	ائمہ اہل بیتؑ کی فکری و سیاسی زندگی
استاد شہید مرتضیٰ مطہری (زیر طبع)	خاتمیت